

ကုသိုလ်ကောင်းမှုလှူငွေမြန်မာ့ပြု  
စိတ်သည် မကောင်းမှုတွင် မွေ့လျော်တတ်  
သဖြင့် ကောင်းမှုပြုသောအခါ နန်းနားတတ်  
ရကား မကောင်းမှုမှ စိတ်ကိုတားမြစ်၍  
ကုသိုလ်ကောင်းမှုတို့ကို အချိန်မဆိုင်းဘဲ  
ဆောလှိုင်စွာပြုလုပ်ရာ၏။ ကောင်းမှုပြုလို  
သောစိတ်ဆန္ဒ ပေါ်လာလျှင် အဆောတလျှင်  
ပြုလုပ်နိုင်ရန် ကြိုးစားရာ၏။  
ပါပဝဂ်(ဓမ္မပဒ-၁၁၆)

# ပြည်သူ့လွှတ်တော်ဥက္ကဋ္ဌ ဦးတီခွန်မြတ် ခေါင်းဆောင်သော ချစ်ကြည်ရေးကိုယ်စားလှယ်အဖွဲ့ ကိုရီးယားသမ္မတနိုင်ငံသို့ ထွက်ခွာ

ရန်ကုန် စက်တင်ဘာ ၃၀  
ကိုရီးယားသမ္မတနိုင်ငံ အမျိုးသားလွှတ်တော်  
ဥက္ကဋ္ဌ Mr. Moon Hee-Sang ၏ ဖိတ်ကြားချက်  
အရ ပြည်သူ့လွှတ်တော်ဥက္ကဋ္ဌ ဦးတီခွန်မြတ်  
ခေါင်းဆောင်သော မြန်မာလွှတ်တော်  
ချစ်ကြည်ရေး ကိုယ်စားလှယ်အဖွဲ့သည်  
ကိုရီးယားသမ္မတနိုင်ငံသို့ ချစ်ကြည်ရေးခရီး  
သွားရောက်ရန် ယနေ့ ည ၁၁ နာရီ ၁၅ မိနစ်  
တွင် ရန်ကုန်မြို့မှ လေကြောင်းခရီးဖြင့်  
ထွက်ခွာသွားကြသည်။

ပို့ဆောင်နှုတ်ဆက်  
မြန်မာလွှတ်တော်ချစ်ကြည်ရေးကိုယ်စား  
လှယ်အဖွဲ့အား ရန်ကုန်တိုင်းဒေသကြီး  
လွှတ်တော်ဥက္ကဋ္ဌ ဦးတင်မောင်ထွန်း၊  
ဒုတိယဥက္ကဋ္ဌ ဦးလင်းနိုင်မြင့်နှင့် လွှတ်တော်  
ကိုယ်စားလှယ်များ၊ မြန်မာနိုင်ငံဆိုင်ရာ  
ကိုရီးယားသမ္မတနိုင်ငံ သံအမတ်ကြီး  
Mr. Lee Sang-hwa နှင့် လွှတ်တော်ရုံး  
တာဝန်ရှိသူများက ရန်ကုန်အပြည်ပြည်ဆိုင်ရာ  
လေဆိပ်၌ ပို့ဆောင်နှုတ်ဆက်ကြသည်။  
အဆိုပါ မြန်မာလွှတ်တော်ချစ်ကြည်ရေး  
ကိုယ်စားလှယ်အဖွဲ့တွင် ပြည်သူ့လွှတ်တော်  
ဥက္ကဋ္ဌ ဦးတီခွန်မြတ်နှင့်အတူ ပြည်သူ့  
လွှတ်တော် တရားစီရင်ရေးရာနှင့်ဥပဒေရေးရာ  
ကော်မတီဥက္ကဋ္ဌ ဦးတင်ထွေး၊ လျှပ်စစ်နှင့်  
စွမ်းအင်ဖွံ့ဖြိုးတိုးတက်ရေးကော်မတီဥက္ကဋ္ဌ  
ဦးကြည်မိုးနိုင်၊ တိုင်းရင်းသားရေးရာနှင့်  
ပြည်တွင်းငြိမ်းချမ်းရေး ဖော်ဆောင်မှု  
ကော်မတီ အဖွဲ့ဝင်များဖြစ်ကြသော  
ဦးကျင်ဝမ်း၊ ဦးထွန်းကျော်နှင့် ပြည်သူ့  
လွှတ်တော်ရုံးမှ တာဝန်ရှိသူများ လိုက်ပါ  
သွားကြသည်။ သတင်းစဉ်



ပြည်သူ့လွှတ်တော်ဥက္ကဋ္ဌ ဦးတီခွန်မြတ်အား ရန်ကုန်တိုင်းဒေသကြီးလွှတ်တော်ဥက္ကဋ္ဌ ဦးတင်မောင်ထွန်း၊ ဒုတိယဥက္ကဋ္ဌ ဦးလင်းနိုင်မြင့်နှင့် လွှတ်တော်ကိုယ်စားလှယ်များ၊ မြန်မာနိုင်ငံဆိုင်ရာ  
ကိုရီးယားသမ္မတနိုင်ငံ သံအမတ်ကြီး Mr. Lee Sang-hwa နှင့် လွှတ်တော်ရုံးတာဝန်ရှိသူများက ရန်ကုန်အပြည်ပြည်ဆိုင်ရာလေဆိပ်၌ ပို့ဆောင်နှုတ်ဆက်ကြသည်။

<p>မြောက် ယနေ့ ဖတ်စရာ</p>	<p>တိုင်ကြားပေးပို့လာသော မူးယစ်ဆေးဝါးသတင်းများနှင့်စပ်လျဉ်း၍ ထပ်မံဖော်ထုတ်ရရှိမှုများ ထုတ်ပြန်</p> <p>စာမျက်နှာ - ၈</p>	<p>"အောင်ဆန်း" ရုပ်ရှင်ဇာတ်ကား ရန်ကုန်မြို့ရှိ အမျိုးသားပြတိုက်၌ စတင်ရိုက်ကူး</p> <p>စာမျက်နှာ - ၉</p>	<p>မြန်မာယူနီကုဒ်စံစနစ်ကို ပြည်သူတစ်ရပ်လုံး တစ်ပြိုင်နက်တည်း ပြောင်းလဲသုံးစွဲကြပါစို့</p> <p>စာမျက်နှာ - ၁၀</p>
-----------------------------------	---	--	---

ကြေးမုံသတင်းစာတွင် မြန်မာယူနီကုဒ်စံစနစ်ကို ယနေ့မှ စတင်အသုံးပြု ထုတ်ဝေပါသည်။



**Happy Birthday KBZPay**



**KBZPay**  
ချိတ်ဆက်ပေါင်းစည်းခြင်းရဲ့သက်တော်

၀ နှစ်အတွင်း KBZPay ကို စံချိန်ကျိုးတဲ့အထိ အင်တိုက်အားတိုက် အားပေးခဲ့ကြတဲ့ သုံးစွဲသူ ၃.၅ သန်းကျော်၊ ကိုယ်စားလှယ်နှင့် အရောင်းကုန်ဆိုင် ၂၃၀၀၀ ကျော်ကို KBZPay မှ လိုက်လံဂုဏ်ထူးဆောင်ပေးတယ်။ နောက်နှစ်မှာလည်း သန်းချီတဲ့သုံးစွဲသူတွေကိုထပ်မံကြိုဆိုအတွက် စောင့်မျှော်လျက်ရှိပါတယ်။

မြောက်

သမာသမတ်ရှိရှိ တိတိကျကျလိုက်နာ

နိုင်ငံတကာအရေးကိစ္စများကို တရားမျှတစွာဖြင့် ဖြေရှင်းဆောင်ရွက်ပေးနိုင်ရန်နှင့် နိုင်ငံများ၏ ငြိမ်းချမ်းရေးကို ရှေးရှုဆောင်ရွက်ပေးနိုင်ရန်အတွက် ကမ္ဘာ့နိုင်ငံပေါင်း ၁၉၃ နိုင်ငံအား ကိုယ်စားပြု၍ ဖွဲ့စည်းထားသော ကုလသမဂ္ဂအဖွဲ့ကြီး၏ မြန်မာနိုင်ငံအရေးနှင့်ပတ်သက်သည့် ဆောင်ရွက်ချက်များမှာ မေးခွန်းထုတ်စရာများဖြစ်နေသည်။ အထူးသဖြင့် ရခိုင်ပြည်နယ် ကိစ္စများနှင့်ပတ်သက်၍ ကုလသမဂ္ဂအဖွဲ့အစည်းအချို့က ဖိအားပေးမှုနည်းလမ်းစုံကို တစိုက်မတ်မတ် ပြုလုပ်လျက်ရှိသည်။

မြန်မာနိုင်ငံဆိုင်ရာ အချက်အလက်ရှာဖွေရေးအဖွဲ့ (FFM)၏ အစီရင်ခံစာများ (ဒါရိုက်တာအစီရင်ခံစာများ)၊ လွတ်လပ်သော စုံစမ်းစစ်ဆေးရေး ယန္တရား (IIM) အား ဖွဲ့စည်းမှု၊ ရခိုင်ပြည်နယ်အရေးကိစ္စအပေါ် အပြည်ပြည်ဆိုင်ရာ ပြစ်မှုဆိုင်ရာတရားရုံး (ICC)မှ တရားစီရင်ရေးနှင့် မြန်မာနိုင်ငံတွင် ကုလသမဂ္ဂ၏ ပါဝင်ဆောင်ရွက်မှုနှင့်စပ်လျဉ်းသော ရှိဆဲသက်တမ်း အစီရင်ခံစာ စသည်တို့ဖြင့် မြန်မာနိုင်ငံအပေါ် အမျိုးမျိုးအဖုံဖုံ အကြိမ်ကြိမ်ဖိအားပေးဆောင်ရွက်လျက်ရှိသည်။

(၇၄)ကြိမ်မြောက် ကုလသမဂ္ဂအထွေထွေညီလာခံ အထွေထွေမူဝါဒရေးရာ ဆွေးနွေးပွဲ၏ ပဉ္စမနေ့အစည်းအဝေးတွင် မြန်မာကိုယ်စားလှယ်အဖွဲ့ ခေါင်းဆောင် နိုင်ငံတော်အတိုင်ပင်ခံရုံးဝန်ကြီးဌာန ပြည်ထောင်စုဝန်ကြီး ဦးကျော်တင်ဆွေက ကုလသမဂ္ဂအနေဖြင့် နိုင်ငံများ၏အချုပ်အခြာအာဏာကို ထိန်းသိမ်းကာ ပိုမိုကောင်းမွန်ပြီး အရည်အသွေးပြည့်ဝသော လုပ်ငန်းများကို အတုတကွပေးပေါင်းလုပ်ဆောင်သင့်ပါကြောင်းနှင့် စံနှုန်းနှစ်မျိုး ကျင့်သုံးမှုနှင့် ခြွင်းချက်ထားသည့် မူဝါဒ (exceptionalism)ကို သမာသမတ်ရှိစွာ ရှောင်ရှားရန် လိုအပ်ပါကြောင်း ပြောကြားခဲ့သည်။

မြန်မာနိုင်ငံအစိုးရအနေဖြင့် လူ့အခွင့်အရေးနှင့် အခြေခံလွတ်လပ်ခွင့်များကို လေးစားလိုက်နာ၍ ပြည်သူများအားလုံး ငြိမ်းချမ်းသာယာဝပြောပြီး အကြောက်တရားများကင်းဝေးသည့် လူ့ဘောင်အဖွဲ့အစည်း တစ်ရပ် တည်ဆောက်ရေးကို သန့်ရှင်းချစ်ထားသည်။ ဆင်းရဲနွမ်းပါးမှုလျှော့ချရေး၊ အရည်အသွေးမြင့်ပညာရေးဖော်ဆောင်ရေး၊ ရာသီဥတုပြောင်းလဲမှု တိုက်ဖျက်ရေး၊ ဒီမိုကရေစီအသွင်ကူးပြောင်းရေး၊ ဖွဲ့စည်းပုံအခြေခံဥပဒေ ပြင်ဆင်ရေး၊ ငြိမ်းချမ်းရေး၊ အမျိုးသားပြန်လည်သင့်မြတ်ရေးနှင့် ရခိုင်ပြည်နယ်တွင် ဖြစ်ပွားနေသော အခြေအနေများအား ဖြေရှင်းရေးတို့ကို တစိုက်မတ်မတ်ကြိုးပမ်းဆောင်ရွက်လျက်ရှိသည်။

ထိုသို့ကြိုးပမ်းဆောင်ရွက်ရာတွင် အချို့ကဏ္ဍများမှာ ဆောင်ရွက်ဆဲဖြစ်ပြီး အချို့ကဏ္ဍများတွင် အောင်မြင်မှုများရရှိနေသည်ကို လက်တွေ့လေ့လာကြည့်လျှင် သိမြင်နိုင်မည်ဖြစ်သည်။ တိုတောင်းသောအချိန်ကာလအတွင်း ထိရောက်သောဆောင်ရွက်ချက်များကို ပြုလုပ်နိုင်သောကြောင့် နိုင်ငံအများကပင် အသိအမှတ်ပြုလာကြပြီဖြစ်သည်။ မြန်မာနိုင်ငံနှင့် မြန်မာပြည်သူများအပေါ် မိတ်ဆွေ၊ မိတ်ဖက်နိုင်ငံများ၏ စစ်မှန်သည့်စိတ်ကောင်းစေတနာများအပေါ်အခြေခံသော အကူအညီများနှင့် အပြုသဘောဆောင်သည့် ပူးပေါင်းဆောင်ရွက်မှုများ ပေးနေကြပြီဖြစ်သည်။

ဤသို့ မြန်မာနိုင်ငံ၏ တိုးတက်ပြောင်းလဲဖြစ်ပေါ်မှုများအပေါ် နိုင်ငံများက အသိအမှတ်ပြုလာခြင်းကို ကုလသမဂ္ဂအဖွဲ့ကြီးအနေဖြင့် မျက်ကွယ်ပြုထား၍မရချေ။ မြန်မာနိုင်ငံအပေါ်စွပ်စွဲထားသည့် အစီရင်ခံစာအမျိုးမျိုးမှာ တိကျမှန်ကန်သည့် လိုသလိုဆိုယူထားသည့် အချက်များသာဖြစ်သည်။ အလွန်အကျွံဘက်လိုက်ပြီး လိုရာကို ကောက်ချက်ချထားသည့် ထင်မြင်ယူဆချက်များသာ ဖြစ်သည်။ ခွဲခြားဆက်ဆံသည့် လေ့လာစောင့်ကြည့်မှုများနှင့် မလိုမုန်းထားသည့် ရည်ရွယ်ချက်နှင့် နိုင်ငံရေးဖိအားပေးမှုများသည် ပြဿနာကို ဖြေရှင်းရာမရောက်ဘဲ နိုင်ငံတစ်နိုင်ငံ၏ အချုပ်အခြာအာဏာကို ဝင်ရောက်စွက်ဖက်ရာရောက်နေသည်။

သို့ဖြစ်ရာ မြန်မာနိုင်ငံတွင် ဒီမိုကရေစီစနစ် ခိုင်မာစွာ အမြစ်တွယ်စေရန်အတွက် နိုင်ငံတကာအသိုက်အဝန်းအနေဖြင့် အပြုသဘောဆောင်သည့် နည်းလမ်းဖြင့် လက်တွဲပါဝင်ဆောင်ရွက်နိုင်ပါရန် ဖိတ်ခေါ်အပ်ပါသည်။ မြန်မာနိုင်ငံအနေဖြင့် အခြားနိုင်ငံများနှင့် ချစ်ကြည်ရင်းနှီးသည့် ဆက်ဆံရေးကို တန်ဖိုးထားသော်လည်း အချုပ်အခြာအာဏာပိုင်ဆိုင်သည့် လွတ်လပ်သည့်နိုင်ငံ၊ ကုလသမဂ္ဂအဖွဲ့ဝင်နိုင်ငံဖြစ်သည်နှင့်အညီ သမာသမတ်ရှိမှုကို လက်ခံပြီး မျှတမှုနှင့် စဉ်းစားချင့်ချိန်မှုရှိသည့် အကျပ်ကိုင်မှုများကို လက်ခံမည် မဟုတ်ပါကြောင်း။

MYANMAR Digital News Presented by NPE www.madn.gov.mm



စာတည်းများ - ဦးဝင်းရွှေ၊ ဦးဝင်းနိုင်၊ ဦးစန်းအောင်၊ ဦးအေဝမ်းစိုး၊ ဒေါ်ခင်ခင်သက်၊ ဒေါ်ယုဝါဝါ၊ ဒေါ်သီသီမင်း၊ သတင်းထောက်များ - ဦးမြင့်စိုး၊ ဦးဇော်ဝင်း၊ ဦးအောင်ကျော်ကျော်၊ ဦးဟိန်းထက်လင်း၊ ဦးနိုင်လင်းကြည်၊ ဦးသက်ထွေး၊ ဦးကိုမင်း၊ အငယ်တန်းသတင်းထောက်များ - ဦးအောင်ကျော်ဦး၊ ဒေါ်စန်းယဉ်ဉာ၊ ဒေါ်ခင်စုစုလှိုင်၊ ဒေါ်နေဇာဇာထွန်း၊ ဦးအေးမင်းသူ၊ ဒေါ်မာမာစိုး၊ စာတည်းပုံသတင်းထောက် - ဦးခင်မောင်ဝင်း

တရားမအထူးအယူခံမှု ငါးမှုကို ရုံးထိုင်ကြားနာ

နေပြည်တော် စက်တင်ဘာ ၃၀ - ပြည်ထောင်စုတရားသူကြီးချုပ် ဦးထွန်းထွန်းနှင့် ပြည်ထောင်စုတရားလွှတ်တော်ချုပ် တရားသူကြီးများအားလုံးပါဝင်သော စုံညီခုံရုံးသည် ယနေ့ နံနက် ၉ နာရီခွဲတွင် ပြည်ထောင်စုတရားလွှတ်တော်ချုပ် ရုံးခန်းအမှတ် (၁)၌ ရုံးထိုင်၍ တရားမအထူးအယူခံမှု ငါးမှုကို ကြားနာခဲ့ကြောင်း သိရသည်။ သတင်းစဉ်



ဖွဲ့စည်းပုံအခြေခံဥပဒေ(၂၀၀၈ ခုနှစ်) ပြင်ဆင်ရေး ပူးပေါင်းကော်မတီအစည်းအဝေး(၄၃/၂၀၁၉) ကျင်းပ

နေပြည်တော် စက်တင်ဘာ ၃၀ - ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေ (၂၀၀၈ ခုနှစ်) ပြင်ဆင်ရေး ပူးပေါင်းကော်မတီအစည်းအဝေး(၄၃/၂၀၁၉)ကို ယနေ့ နံနက် ၁၀ နာရီတွင် ပြည်ထောင်စုလွှတ်တော် D ဆောင် ဒုတိယထပ်အစည်းအဝေးခန်းမ၌ ကျင်းပသည်။ အစည်းအဝေးသို့ ဖွဲ့စည်းပုံအခြေခံဥပဒေ (၂၀၀၈ ခုနှစ်) ပြင်ဆင်ရေး ပူးပေါင်းကော်မတီဥက္ကဋ္ဌ ပြည်ထောင်စုလွှတ်တော်ဒုတိယနာယက ပြည်သူ့

လွှတ်တော် ဒုတိယဥက္ကဋ္ဌ ဦးထွန်းအောင် (ခ) ဦးထွန်းထွန်းဟိန်၊ ဖွဲ့စည်းပုံအခြေခံဥပဒေ (၂၀၀၈ ခုနှစ်) ပြင်ဆင်ရေးပူးပေါင်းကော်မတီ ဒုတိယဥက္ကဋ္ဌ အမျိုးသားလွှတ်တော် ဒုတိယဥက္ကဋ္ဌ ဦးအေးသာအောင်၊ ပူးပေါင်းကော်မတီအတွင်းရေးမှူး ဒေါက်တာမြတ်ဉာဏစိုး၊ အဖွဲ့ဝင်များဖြစ်ကြသည့် နိုင်ငံရေးပါတီများမှ လွှတ်တော်ကိုယ်စားလှယ်များ၊ တပ်မတော်သားလွှတ်တော်ကိုယ်စားလှယ်များနှင့် ပြည်ထောင်စုလွှတ်တော်ရုံးမှ တာဝန်ရှိသူများ တက်ရောက်ခဲ့ကြသည်။ သတင်းစဉ်

မြိတ်မြို့တွင် အပြည်ပြည်ဆိုင်ရာသက်ကြီးရွယ်အိုများနေ့ ဟောပြောပွဲကျင်းပ

မြိတ် စက်တင်ဘာ ၃၀ - မြိတ်မြို့၌ အပြည်ပြည်ဆိုင်ရာသက်ကြီးရွယ်အိုများနေ့ အထိမ်းအမှတ် ဟောပြောပွဲကို စက်တင်ဘာ ၂၉ ရက် မွန်းလွဲ ၁ နာရီက တက္ကသိုလ်ရပ်ရှိ ရွှေရတီသက်ကြီးစောင့်ရှောက်ရေးစင်တာရှိ အဘွားရေးစင်တာ၌ ကျင်းပသည်။ ဟောပြောပွဲတွင် မြိတ်ခရိုင်လူမှုဝန်ထမ်းဦးစီးဌာန ဒုတိယဥက္ကဋ္ဌကြားရေးမှူး ဒေါ်နီနီဝင်းက အဖွင့်အမှာစကားပြောကြားပြီး ရွှေရတီသက်ကြီးစောင့်ရှောက်ရေးစင်တာရှိ အဘွားဒေါ်ခင်ဝင်းက ဘိုးဘွားများ ရပိုင်ခွင့်အကြောင်းဟောပြောပြီး အဘိုးဦးသိန်းနိုင်က သက်ကြီးစောင့်ရှောက်ရေးအကြောင်း ဟောပြောသည်။ ထို့နောက် ရွှေရတီသက်ကြီးစောင့်ရှောက်ရေးစင်တာမှ ဦးအောင်မြင့်ဦးက ရွှေရတီသက်ကြီးစောင့်ရှောက်ရေးစင်တာတွင် ဘိုးဘွားများအား စောင့်ရှောက်ပေးနေမှု အခြေအနေများကို ရှင်းလင်းတင်ပြသည်။ ထို့နောက် အဘွားဒေါ်ငွေယဉ်က ရွှေရတီသက်ကြီးစောင့်ရှောက်ရေးစင်တာသို့ ဂုဏ်ပြုအမှတ်တရလက်ဆောင် ပေးအပ်ခဲ့ကြောင်း သိရသည်။ နိုင်ထူး (မြိတ်ပြန်/ဆက်)

ရန်ကုန်စတော့အိတ်ချိန်းဈေးကွက် (၃၀-၉-၂၀၁၉)

Table with exchange rates for FMI, MTSH, MCB, FPB, and TMH.

ရွှေဈေး၊ စက်သုံးဆီဈေးနှင့် နိုင်ငံခြားငွေ လဲလှယ်နှုန်း

Table with gold prices, oil prices, and exchange rates for various currencies.

ပြည်ထောင်စုသမ္မတမြန်မာနိုင်ငံတော် ဗဟိုဘဏ်ဝက်ဘ်ဆိုက်မှ ရယူသည်။

# အပြည်ပြည်ဆိုင်ရာ ရော်ဘာနီးဇောဖလှယ်ပွဲ ၂၀၁၉ အခမ်းအနား ကျင်းပ

နေပြည်တော် စက်တင်ဘာ ၃၀

အပြည်ပြည်ဆိုင်ရာ ရော်ဘာနီးဇောဖလှယ်ပွဲ ၂၀၁၉ International Rubber Conference 2019 အခမ်းအနားကို ယနေ့နံနက် ၉ နာရီတွင် နေပြည်တော် မင်္ဂလာဒုံရိဟိုတယ်တွင် ကျင်းပသည်။

အခမ်းအနားသို့ စိုက်ပျိုးရေး၊ မွေးမြူရေးနှင့် ဆည်မြောင်းဝန်ကြီးဌာန ပြည်ထောင်စုဝန်ကြီး ဒေါက်တာအောင်သူ၊ စီးပွားရေးနှင့် ကူးသန်းရောင်းဝယ်ရေး ဝန်ကြီးဌာန ပြည်ထောင်စုဝန်ကြီး ဒေါက်တာသန်းမြင့်၊ တိုင်းရင်းသားလူမျိုးများ ရေးရာဝန်ကြီးဌာန ပြည်ထောင်စုဝန်ကြီး နိုင်သက်လွင်နှင့် ဒုတိယဝန်ကြီးများ၊ လွှတ်တော်ရေးရာကော်မတီများမှ တာဝန်ရှိသူများ၊ တိုင်းဒေသကြီးနှင့် ပြည်နယ် များမှ လယ်ယာကဏ္ဍဆိုင်ရာဝန်ကြီးများ၊ အမြဲတမ်းအတွင်းဝန်များ၊ ညွှန်ကြား ရေးမှူးချုပ်များ၊ ဌာနဆိုင်ရာတာဝန်ရှိသူများ၊ နိုင်ငံတကာရော်ဘာအဖွဲ့အစည်း ဖြစ်သည့် သဘာဝရော်ဘာထုတ်လုပ်သောနိုင်ငံများအသင်း (ANRPC)၏ အထွေထွေ အတွင်းရေးမှူး Dr. Nguyen Ngoc Bichi အပြည်ပြည်ဆိုင်ရာ ရော်ဘာသုတေသန နှင့် နည်းပညာဖွံ့ဖြိုးရေးဘုတ်အဖွဲ့ (IRRDB) ၏ အထွေထွေအတွင်းရေးမှူး Dr. Abdul Aziz နှင့် အဖွဲ့ဝင်နိုင်ငံများမှ ကိုယ်စားလှယ်များ၊ မြန်မာနိုင်ငံရော်ဘာ စိုက်ပျိုးထုတ်လုပ်သူများအသင်း၊ ရော်ဘာစိုက်ပျိုးထုတ်လုပ်သူ လုပ်ငန်းရှင်များ၊ ဌာနဆိုင်ရာတာဝန်ရှိသူများ၊ ပြည်တွင်း/ ပြည်ပအဖွဲ့အစည်းများမှ ရော်ဘာ ပညာရှင်များ စုံညီစွာတက်ရောက်ကြသည်။

### သွင်းကုန်တန်ဖိုးလျှော့ချ

နီးဇောဖလှယ်ပွဲတွင် ပြည်ထောင်စုဝန်ကြီး ဒေါက်တာအောင်သူက သစ်တောများ၊ ဇီဝမျိုးကွဲများနှင့် ဂေဟစနစ်များအပါအဝင် သဘာဝပတ်ဝန်းကျင် ထိခိုက်ပျက်စီးမှုမရှိသော ရေရှည်တည်တံ့နိုင်သည့် သဘာဝရော်ဘာစိုက်ပျိုး ထုတ်လုပ်မှုဖွံ့ဖြိုးတိုးတက်ရေးကို မိမိတို့အားလုံးကြိုးပမ်းအားထုတ်ကြရန် လိုအပ်ကြောင်း၊ ရော်ဘာစိုက်ပျိုးရာတွင် ဧက ၂၀ အောက်ပိုင်ဆိုင်သည့် ခြံငယ်ရှင် များ၏ကဏ္ဍသည် စိုက်ဧရိယာ အားလုံး၏ ၉၀ ရာခိုင်နှုန်းကျော်ကို နေရာယူထား သည်ဖြစ်ရာ ရော်ဘာကဏ္ဍ ဖွံ့ဖြိုးတိုးတက်ရေးအတွက် ခြံငယ်ရှင်များကဏ္ဍဆိုင်ရာ ဖွံ့ဖြိုးတိုးတက်အောင် အဓိကဆောင်ရွက်သွားရမည်ဖြစ်ကြောင်း၊ မော်တော်ယာဉ် နှင့် ဆိုင်ကယ်အသုံးပြုမှုများပြားလာမှုနှင့်အတူ တာယာလိုအပ်ချက် ကြီးမားလာ သည့် အလျောက် တာယာများ ပြည်တွင်းသို့တင်သွင်းမည့်အစား နိုင်ငံအတွင်း လုံလောက်စွာ ထုတ်လုပ်နိုင်ခြင်းအားဖြင့် သွင်းကုန်တန်ဖိုးလျှော့ချနိုင်သကဲ့ သို့ ပြည်တွင်း ရော်ဘာစိုက်ပျိုးထုတ်လုပ်သူများအတွက် ဈေးကွက်ရရှိပြီး အလုပ်အကိုင်အခွင့် အလမ်းများစွာ တိုးတက်လာမည်ဖြစ်ကြောင်း။

မြန်မာနိုင်ငံ၏ ရော်ဘာလုပ်ငန်း ရေရှည်တည်တံ့ဖွံ့ဖြိုးတိုးတက် အောင်မြင် ရေး မူဝါဒများရေးဆွဲအကောင်အထည်ဖော်ခြင်း၊ ဖွံ့ဖြိုးတိုးတက်နေသော ရော်ဘာစိုက်နိုင်ငံများကဲ့သို့ Rubber Board တည်ထောင်ခြင်း၊ Rubber Research Institute များ တည်ထောင်ခြင်း၊ လူ့စွမ်းအားအရင်းအမြစ်များ မွေးထုတ်ခြင်း၊ ပြည်တွင်း၊ ပြည်ပအဖွဲ့အစည်းများနှင့် ပူးပေါင်းဆောင်ရွက်ခြင်း၊ အရည်အသွေးမြင့် ရော်ဘာထုတ်လုပ်နိုင်အောင် အားပေးကူညီခြင်း၊ ခြံငယ်ရှင်



များအတွက် လိုအပ်သောအကူအညီအထောက်အပံ့များ၊ သင်တန်းများ၊ နည်း ပညာများ ဖြန့်ဝေပေးခြင်း၊ သုတေသနများ စဉ်ဆက်မပြတ်ဆောင်ရွက်ခြင်း စသည်တို့ကို လျင်မြန်စွာ ကြိုးပမ်းအကောင်အထည်ဖော်ကြရမည် ဖြစ်ကြောင်း။ မြန်မာနိုင်ငံ၏ သုတေသနအခြေပြုဖွံ့ဖြိုးရေးကဏ္ဍကို ဖြည့်ဆည်းနိုင်ရန် အတွက် ရော်ဘာသုတေသနလုပ်ငန်းများတွင် ရန်ပုံငွေကူညီပံ့ပိုးခြင်း၊ ကျွမ်းကျင် ဝန်ထမ်းမွေးမြူခြင်း၊ သုတေသနအခြေခံအဆောက်အအုံများ၊ ဓာတ်ခွဲခန်းများ အဆင့်မြှင့်တင်ခြင်းလုပ်ငန်းများ၊ ဒေသနှင့်ကိုက်ညီသော အထွက်ကောင်း ရော်ဘာစိုက်ပျိုးထုတ်လုပ်ခြင်းပြုနိုင်ရန်အတွက် မျိုးယုတ်ပြိုင်သုတေသနစမ်းသပ် ကွက်များ တည်ထောင်စိုက်ပျိုးကာ ဒေသနှင့်အကိုက်ညီဆုံး ရော်ဘာမျိုးများကို ရွေးချယ်ဖော်ထုတ်ပြီး ရော်ဘာစိုက်ပျိုးသူများသို့ အသိပေးဖြန့်ဝေပေးခြင်းများ ကို ဆက်လက်ဆောင်ရွက်သွားကြရမည်ဖြစ်ကြောင်း ပြောကြားသည်။

### ရှင်းလင်းပြောကြား

ထို့နောက် မြန်မာနိုင်ငံ ရော်ဘာစိုက်ပျိုးထုတ်လုပ်သူများအသင်းဥက္ကဋ္ဌ ဦးအောင်မြင့်ထူးက မြန်မာနိုင်ငံ၏ ရော်ဘာစိုက်ပျိုးထုတ်လုပ်မှုနှင့် ဈေးကွက် အခြေအနေများကို ရှင်းလင်းပြောကြားပြီး အပြည်ပြည်ဆိုင်ရာ ရော်ဘာသုတေ သနနှင့် နည်းပညာဖွံ့ဖြိုးရေးဘုတ်အဖွဲ့ (IRRDB) ၏ အထွေထွေအတွင်းရေးမှူး Dr. Abdul Aziz က နှုတ်ခွန်းဆက်စကားပြောကြားသည်။

ဖွင့်ပွဲအခမ်းအနားအပြီးတွင် ပြည်ထောင်စုဝန်ကြီးများနှင့် ဧည့်သည်တော် များသည် အပြည်ပြည်ဆိုင်ရာ ရော်ဘာနီးဇောဖလှယ်ပွဲ ၂၀၁၉ အထိမ်းအမှတ် ခင်းကျင်းပြသထားသော ပြခန်းများကို လှည့်လည်ကြည့်ရှုအားပေးကြသည်။

အပြည်ပြည်ဆိုင်ရာ ရော်ဘာနီးဇောဖလှယ်ပွဲ ၂၀၁၉ အခမ်းအနားသို့ မြန်မာ၊ တရုတ်၊ အိန္ဒိယ၊ ထိုင်း၊ သီရိလင်္ကာ၊ ဖိလစ်ပိုင်၊ မလေးရှား၊ နိုင်ဂျီးရီးယား၊

အင်ဒိုနီးရှား၊ ကမ္ဘောဒီးယား စသည့်နိုင်ငံများမှ ရော်ဘာပညာရှင်များ တက်ရောက် လျက်ရှိပြီး စာတမ်းပေါင်း ၅၈ စောင်ကို စက်တင်ဘာ ၃၀ ရက်မှ အောက်တိုဘာ ၁ ရက်အထိ နှစ်ရက်ကြာဖတ်ကြားဆွေးနွေးမည်ဖြစ်ကြောင်း သိရသည်။

စိုက်ပျိုးရေးဦးစီးဌာနသည် ရော်ဘာကဏ္ဍ ဖွံ့ဖြိုးတိုးတက်ရေးအတွက် နိုင်ငံတကာရော်ဘာအဖွဲ့အစည်းများဖြစ်သော သဘာဝရော်ဘာထုတ်လုပ်သော နိုင်ငံများအသင်း (Association of Natural Rubber Producing Countries - ANRPC)၊ အပြည်ပြည်ဆိုင်ရာ ရော်ဘာသုတေသနနှင့် နည်းပညာဖွံ့ဖြိုးရေး ဘုတ်အဖွဲ့ (International Rubber Research and Development Board - IRRDB) စသည့် အဖွဲ့များနှင့် အဖွဲ့ဝင်နိုင်ငံဖြစ်ရေး စတင်ဆောင်ရွက်ခဲ့သည်။ IRRDB အဖွဲ့ဝင်နိုင်ငံဖြစ်ရေး ၂၀၁၂ ခုနှစ်မှ စတင်ဆောင်ရွက်ခဲ့ရာ ၂၀၁၇ ခုနှစ် တွင် ကျင်းပသည့် IRRDB ၏ နှစ်စဉ်အစည်းအဝေးတွင် ဌာနကိုယ်စားလှယ်အဖွဲ့ များမှ လေ့လာသူအဖြစ်တက်ရောက်ခဲ့ပြီး IRRDB ၏ လုပ်ငန်းများတွင် ပူးပေါင်း ဆောင်ရွက်ခဲ့ကာ ၂၀၁၈ ခုနှစ် ဒီဇင်ဘာလတွင် IRRDB ၏ အဖွဲ့ဝင်နိုင်ငံအဖြစ် တရားဝင်ရောက်နိုင်ခဲ့သည်။

ရော်ဘာစိုက်ပျိုးထုတ်လုပ်မှုဆိုင်ရာလုပ်ငန်းများ၊ တင်ပို့ရောင်းချမှုဆိုင်ရာ လုပ်ငန်းများတွင် ရော်ဘာစိုက်ပျိုးထုတ်လုပ်သော နိုင်ငံများနှင့် ပူးပေါင်း ဆောင်ရွက်နိုင်ရေးအတွက် ANRPC သို့ ဝင်ရောက်နိုင်ခဲ့ပြီးဖြစ်သကဲ့သို့ ရော်ဘာ သုတေသနလုပ်ငန်းများ၊ နိုင်ငံတကာနှင့် ရော်ဘာမျိုးဖလှယ်သည့် လုပ်ငန်းများ၊ ပူးပေါင်းဆောင်ရွက်နိုင်ရေးအတွက် IRRDB သို့လည်း ၂၀၁၈ ခုနှစ်မှစ၍ အသင်း ဝင်အဖြစ် ဝင်ရောက်နိုင်ခဲ့ပြီးဖြစ်ကြောင်းနှင့် မြန်မာရော်ဘာထုတ်လုပ်မှုအရည် အသွေးနှင့် အရေအတွက်တိုးတက်မြင့်မားရေးကို သက်ဆိုင်သူအားလုံးနှင့် ပူးပေါင်းဆောင်ရွက်နိုင်ရေး ကြိုးပမ်းလျက်ရှိကြောင်း သိရသည်။ သတင်းစဉ်



## ဈေးကွက်တန်ဖိုးမြင့်ထုတ်ကုန်များ ထုတ်လုပ်နိုင်ရန် အစားအသောက်ဘေးကင်းရေးဆိုင်ရာဖိုရမ် ကျင်းပ

ရန်ကုန် စက်တင်ဘာ ၃၀

ဈေးကွက်တန်ဖိုးမြင့်မားသောထုတ်ကုန်များ ထုတ်လုပ်နိုင်ရန်နှင့် စားသောက်ကုန်စိုက်ပျိုးထုတ် လုပ်ရေးဆိုင်ရာလုပ်ငန်းရှင်များ ချိတ်ဆက်၍ မိမိတို့၏ထုတ်လုပ်မှုစွမ်းရည်မြှင့်တင်ရေး ပိုမို လေ့လာသင်ယူနိုင်ရန် ရည်ရွယ်ချက်များဖြင့် အစားအသောက်ဘေးကင်းရေးဆိုင်ရာ ဖိုရမ် ၂၀၁၉ ကို စက်တင်ဘာ ၂၈ ရက် နံနက်က ရန်ကုန်မြို့ ကမာရွတ်မြို့နယ်ရှိ ရန်ကုန်တက္ကသိုလ်စီရင်တုခန်းမ၌ ကျင်းပသည်။

အခမ်းအနားတွင် မြန်မာနိုင်ငံအစားအသောက်နှင့် ဆေးဝါးကွပ်ကဲရေးဦးစီးဌာန ညွှန်ကြား ရေးမှူးချုပ် ပါမောက္ခ ဒေါက်တာခင်ဇော်က အမှာစကားပြောကြားသည်။ ထို့နောက် Myanmar Innovative Life Sciences မှ အမှုဆောင်အရာရှိချုပ် ဦးကျော်သူထက်က အစားအသောက်ဘေးကင်း ရေးဆိုင်ရာ ဖိုရမ်ကျင်းပရခြင်းကို ရှင်းလင်းပြောကြားသည်။

ဖိုရမ်တွင် မြန်မာနိုင်ငံ၌ အစားအသောက်စိုက်ပျိုးထုတ်လုပ်ရေးဆိုင်ရာ ဖြည့်တွင်း၊ ပြည့်ပ လုပ်ငန်းရှင်များနှင့် အရည်အသွေးစမ်းသပ်စစ်ဆေးရေးတာဝန်ရှိသူများက လက်ရှိရင်ဆိုင် ကြုံတွေ့နေရသည့် အခက်အခဲများကို မေးမြန်းဆွေးနွေးကြသည်။ ထို့ပြင် ဌာနဆိုင်ရာများမှ တာဝန်ရှိသူများ၊ စီးပွားရေးလုပ်ငန်းရှင်များနှင့် အဖွဲ့အစည်းများမှ ပညာရှင်များကလည်း အစား အသောက်ထုတ်လုပ်ရေးနှင့်စပ်လျဉ်းသည့် အခက်အခဲများ၊ အခွင့်အလမ်းများကို ပိုင်းဝန်းဆွေးနွေး ကြသည်။ ဖိုရမ်သို့ စိုက်ပျိုးရေး၊ မွေးမြူရေး၊ ငါးလုပ်ငန်း၊ နို့နှင့် နို့ထွက်ပစ္စည်းလုပ်ငန်းများ၊ စားသောက် ဆိုင်များ၊ အသင့်အစားအစာလုပ်ငန်းများ၊ အဖျော်ယမကာလုပ်ငန်းများ၊ ကိတ်မုန့်၊ ပေါင်မုန့်နှင့် မုန့်အမျိုးမျိုး စသည့် အစားအသောက်ကဏ္ဍပေါင်းစုံမှ တာဝန်ရှိသူ ၆၀၀ ခန့် တက်ရောက်ကြသည်။

မြန်မာနိုင်ငံတွင် အသေးစားနှင့် အလတ်စားစက်မှုလုပ်ငန်း၏ ၆၅ ရာခိုင်နှုန်းသည် အစား အသောက်ထုတ်လုပ်သည့်လုပ်ငန်းများဖြစ်ပြီး ထိုလုပ်ငန်း၏ ၇၀ ရာခိုင်နှုန်း လုပ်သားအင်အားမှာ စိုက်ပျိုးမွေးမြူရေးနှင့် အစားအစာထုတ်လုပ်သည့် လုပ်ငန်းများမှဖြစ်ကြောင်း၊ မြန်မာနိုင်ငံ၏ လယ်ယာစိုက်ပျိုးရေးထုတ်ကုန်၏ ၂၉ ရာခိုင်နှုန်းကသာ တန်ဖိုးမြင့်ထုတ်ကုန်အဖြစ် တင်ပို့ရောင်းချ နိုင်ကြောင်း၊ ထိုင်းနိုင်ငံ၏ လယ်ယာစိုက်ပျိုးရေးထုတ်ကုန်၏ ၅၂ ရာခိုင်နှုန်းကို တန်ဖိုးမြင့်ထုတ် လုပ်ပြီး နိုင်ငံခြားသို့ တင်ပို့ရောင်းချလျက်ရှိကြောင်း၊ တန်ဖိုးမြင့်ထုတ်ကုန်များကို ထုတ်လုပ်ရာတွင် ဘေးကင်းရန်နှင့် အရည်အသွေးပြည့်မီရန်လိုအပ်ကြောင်း အမှုဆောင်အရာရှိချုပ် ဦးကျော်သူထက် က ပြောသည်။

ပထမဦးဆုံးအကြိမ်ကျင်းပသည့် အဆိုပါဖိုရမ်မှရရှိလာသည့် သတင်းအချက်အလက်များကို မှတ်တမ်းတင်ထားရှိကာ ဌာနဆိုင်ရာများနှင့် ချိတ်ဆက်ပြီး နောင်အခါ ထုတ်ပြန်သွားရန် အစီအစဉ် ရှိကြောင်း သိရသည်။

အောင်သူရ

တစ်ဦးတစ်ပင် စိုက်စေချင် အစဉ်လှပ ပြည်ကြွယ်ဝ

# မြန်မာနိုင်ငံယှဉ်ပြိုင်မှုကော်မရှင် စတုတ္ထအကြိမ် ပုံမှန်အစည်းအဝေး ကျင်းပ



**နေပြည်တော် စက်တင်ဘာ ၃၀**  
မြန်မာနိုင်ငံယှဉ်ပြိုင်မှုကော်မရှင်၏ စတုတ္ထအကြိမ်ပုံမှန် အစည်းအဝေးကို ယနေ့ နံနက် ၁၀ နာရီခွဲတွင် နေပြည်တော် ရှိ စီးပွားရေးနှင့် ကူးသန်းရောင်းဝယ်ရေးဝန်ကြီးဌာန ဝန်ကြီးရုံးအစည်းအဝေးခန်းမ၌ ကျင်းပသည်။

အခမ်းအနားတွင် မြန်မာနိုင်ငံ ယှဉ်ပြိုင်မှုကော်မရှင် ဥက္ကဋ္ဌ စီးပွားရေးနှင့် ကူးသန်းရောင်းဝယ်ရေးဝန်ကြီးဌာန ပြည်ထောင်စုဝန်ကြီး ဒေါက်တာသန်းမြင့်က မြန်မာနိုင်ငံ ယှဉ်ပြိုင်မှုကော်မရှင်ကို ပြည်သူများ၊ လုပ်ငန်းရှင်များ၊ စားသုံးသူများ၏ အားကိုးအားထားပြုနိုင်သော အဖွဲ့အစည်း တစ်ခုဖြစ်အောင် ကြိုးပမ်းဆောင်ရွက်ရန် လိုအပ်ကြောင်း၊ ယခုအခါတွင် ယှဉ်ပြိုင်မှုကော်မရှင်သို့ ယှဉ်ပြိုင်မှုဥပဒေ ဆိုင်ရာ ဆွေးနွေးမေးမြန်းမှုများ၊ တိုင်ကြားမှုများ လက်ခံ ရရှိမှုတိုးတက်လာခြင်းကို ကြည့်ခြင်းအားဖြင့် ကော်မရှင် ကို ပြည်သူများ၏ ယုံကြည်အားထားမှုအထိုက်အလျောက် ရရှိလာပြီဆိုသည်ကို ဖော်ပြနေပါကြောင်း၊ ပြည်သူများ

အနေဖြင့် ယှဉ်ပြိုင်မှုဥပဒေအကြောင်းကိုသာမက တိုင်ကြား မှုနည်းလမ်းများကိုလည်း သိရှိနားလည်လာအောင် အသိပညာပေးလုပ်ငန်းများကို ဆောင်ရွက်သွားရမည် ဖြစ်ကြောင်း၊ ထိုသို့ ဆောင်ရွက်ရာတွင်လည်း မီဒီယာများမှ တစ်ဆင့် ကျယ်ကျယ်ပြန့်ပြန့် ဆောင်ရွက်နိုင်အောင် ကြိုးပမ်းကြရမည်ဖြစ်ပါကြောင်း၊ ကော်မရှင်အနေဖြင့် မီဒီယာနှင့် ပုံမှန်တွေ့ဆုံကာ ယှဉ်ပြိုင်မှုဆိုင်ရာ ဆောင်ရွက်မှု အခြေအနေများကို အသိပေးရှင်းလင်းဆွေးနွေးမှုများ ပြုလုပ်သွားရမည်ဖြစ်ကြောင်း ပြောကြားသည်။

ယင်းနောက် ကော်မရှင်၏ တတိယအကြိမ်ပုံမှန် အစည်းအဝေးဆုံးဖြတ်ချက်များအပေါ် ဆောင်ရွက်ပြီးစီးမှု၊ လက်ခံရရှိထားသော တိုင်ကြားမှုများနှင့်ပတ်သက်၍ ဖြေရှင်းဆောင်ရွက်နေမှု၊ ဆက်လက်ဆောင်ရွက်မည့် လုပ်ငန်းအစီအစဉ်များကို ယှဉ်ပြိုင်မှုကော်မရှင်မှ ရှင်းလင်း တင်ပြဆွေးနွေးခဲ့ပြီး ကော်မရှင်အဖွဲ့ဝင်များက ဖြည့်စွက် ဆွေးနွေးခဲ့ကြကြောင်း သိရသည်။ **သတင်းစဉ်**

# လပွတ္တာမြို့ စက်မှုလက်မှုပညာသင်တန်းကျောင်း၌ မော်တော်ယာဉ်စက်ပြင်သင်တန်း၊ လျှပ်စစ်သင်တန်း၊ ဂဟေသင်တန်းနှင့် လက်ကိုင်ဖုန်းပြင်သင်တန်းများ သင်တန်းဆင်းပွဲကျင်းပ

**နေပြည်တော် စက်တင်ဘာ ၃၀**  
နယ်စပ်ရေးရာဝန်ကြီးဌာန ပညာရေးနှင့် လေ့ကျင့်ရေးဦးစီးဌာန ဧရာဝတီတိုင်း ဒေသကြီးရုံးကွပ်ကဲမှုအောက်ရှိ လပွတ္တာမြို့ စက်မှုလက်မှုပညာသင်တန်းကျောင်း ၏ မော်တော်ယာဉ် စက်ပြင်သင်တန်းအမှတ်စဉ်(၄)၊ လျှပ်စစ်သင်တန်းအမှတ် စဉ်(၉)၊ ဂဟေသင်တန်းအမှတ်စဉ်(၉)နှင့် လက်ကိုင်ဖုန်းပြင် သင်တန်းအမှတ် စဉ်(၆) သင်တန်းဆင်းပွဲအခမ်းအနားကို စက်တင်ဘာ ၂၇ ရက် နံနက်ပိုင်းတွင် အဆိုပါသင်တန်းကျောင်းခန်းမ၌ ကျင်းပသည်။

**သင်တန်းဆင်းအောင်လက်မှတ် ပေးအပ်**  
အခမ်းအနားတွင် ဧရာဝတီတိုင်းဒေသကြီး လုံခြုံရေးနှင့် နယ်စပ် ရေးရာဝန်ကြီး ဗိုလ်မှူးကြီးကျော်စွာလှိုင်နှင့် နယ်စပ်ရေးရာဝန်ကြီးဌာန ပညာရေးနှင့် လေ့ကျင့်ရေးဦးစီးဌာန ဒုတိယဥက္ကဋ္ဌကြီးရေးမှူးချုပ် ဦးတင်မောင် မြင့်တို့က သင်တန်းထူးချွန်ဆုများကို ပေးအပ်ချီးမြှင့်ရာ မော်တော်ယာဉ်စက်ပြင် သင်တန်း၊ လျှပ်စစ်သင်တန်း၊ ဂဟေသင်တန်းနှင့် လက်ကိုင်ဖုန်းပြင်သင်တန်း တို့မှ သင်တန်းထူးချွန်ဆုရရှိသူများကို သက်ဆိုင်ရာ သင်တန်းအလိုက် လက်သုံးစက်ကိရိယာများချီးမြှင့်ပြီး ဧရာဝတီတိုင်းဒေသကြီးရုံး(ပုသိမ်)၊ ဒုတိယ ဥက္ကဋ္ဌကြီးရေးမှူး ဦးသိန်းဦးက သင်တန်းဆင်းအောင်လက်မှတ်များကို ပေးအပ် ခဲ့သည်။

သင်တန်းတွင် လူငယ်များကို ကျောင်းအိပ်ကျောင်းစားစရိတ်ငြိမ်းမြင့် သင်ကြားပေးလျက်ရှိကြောင်း၊ သင်ထောက်ကူပစ္စည်းအစုံအလင် ထောက်ပံ့ ပေးပြီး စာတွေ့/လက်တွေ့သင်ကြားပေးလျက်ရှိကြောင်း သင်တန်းပြီးဆုံး



ပါက အလုပ်အကိုင်ရရှိရန် ဆောင်ရွက်ပေးလျက်ရှိကြောင်း သိရသည်။

**ခင်းကျင်းပြုသ**  
သင်တန်းဆင်းပွဲအပြီးတွင် အခမ်းအနားတက်ရောက်လာသူများက သင်တန်းသားများ၏ လက်တွေ့ပြုလုပ်နေမှုများ၊ သင်ထောက်ကူစက်ပစ္စည်း ကိရိယာများ ခင်းကျင်းပြုထားမှုများကို ကြည့်ရှုကြသည်။

အဆိုပါသင်တန်းတွင် မော်တော်ယာဉ် စက်ပြင်သင်တန်းသား ၂၆ ဦး၊ လျှပ်စစ်သင်တန်းသား ၁၃ ဦး၊ ဂဟေသင်တန်းသား ၁၀ ဦးနှင့် လက်ကိုင်ဖုန်းပြင် သင်တန်းသား ၁၀ ဦး စုစုပေါင်း ၆၀ တက်ရောက်သင်ကြားခဲ့ပြီး သင်တန်းကာလ (၂၂) ပတ်ကြာမြင့်ခဲ့ကြောင်း သတင်းရရှိသည်။ **သတင်းစဉ်**

**\* ကျောပုံးမှ**  
နေရပ်စွန့်ခွာသူများ ပြန်လည်လက်ခံရေးလုပ်ငန်းစဉ်ကို ဆောလျင်စွာ ပြန်လည်လက်ခံရေးနှင့် နေရပ်ပြန်လာသူ များအတွက် ပိုမိုကောင်းမွန်သည့် ပတ်ဝန်းကျင်ဖန်တီးရေး ဖြစ်ပြီး ဘင်္ဂလားဒေ့ရှ်၊ ကုလသမဂ္ဂနှင့် အာဆီယံတို့အပြင် ဒေသဆိုင်ရာဖွံ့ဖြိုးရေးမိတ်ဖက်နိုင်ငံများနှင့် ပူးပေါင်း ဆောင်ရွက်လျက်ရှိကြောင်း၊ မိမိတို့အနေဖြင့် အာဆီယံ အတွင်းရေးမှူးချုပ်ရုံး၊ AHA Centre အဖွဲ့တို့နှင့် နီးကပ်စွာ ပူးပေါင်းဆောင်ရွက်လျက်ရှိကြောင်း၊ နေရပ်စွန့်ခွာသူများ ပြန်လည်လက်ခံရေးလုပ်ငန်းစဉ်တွင် အာဆီယံမှ ပူးပေါင်း ဆောင်ရွက်နိုင်သည့် နယ်ပယ်များကို လေ့လာသည့် ကနဦး ဆန်းစစ်လေ့လာရေးအဖွဲ့သည် ၎င်းတို့၏ ပဏာမလေ့လာ အကဲဖြတ်ချက်အစီရင်ခံစာကို ၂၀၁၉ ခုနှစ် မေလတွင် ထုတ်ပြန်ခဲ့ကြောင်း၊ အဆိုပါ အစီရင်ခံစာတွင် ပူးပေါင်း ဆောင်ရွက်နိုင်သည့် နယ်ပယ် (၃)ခုကို အကြံပြုတင်ပြ ထားကြောင်း၊ အဆိုပါအကြံပြုချက်များကို အကောင် အထည်ဖော်ရန်အတွက် နည်းပညာလုပ်ငန်းအဖွဲ့တစ်ခုကို လည်း ဖွဲ့စည်းထားပြီးဖြစ်ကြောင်း ပြောကြားသည်။

**ပိုမိုအားပြည့်ရန်ဖြစ်**  
ဆက်လက်၍ ပြည်ထောင်စုဝန်ကြီးက နေရပ်ပြန်လာ သူများအတွက် မြန်မာအစိုးရ၏ ပြင်ဆင်ထားရှိမှုများကို ကော့ခံဘဇာရီ နေရပ်စွန့်ခွာသူများကို သွားရောက် ရှင်းလင်းပြောကြားသည့် မြန်မာအဆင့်မြင့်ကိုယ်စားလှယ် အဖွဲ့တွင်လည်း အာဆီယံ၏ကိုယ်စားလှယ်များ ပူးပေါင်း ပါဝင်ခဲ့ကြောင်း၊ အာဆီယံ၏ လုပ်ငန်းဆောင်ရွက်ချက်များ သည် UNHCR နှင့် UNDP တို့၏ လက်ရှိဆောင်ရွက်ချက် များကို အစားထိုးရန်မဟုတ်ဘဲ ပိုမိုအားပြည့်ရန်ဖြစ်ကြောင်း၊ နေရပ်စွန့်ခွာသူများကို ပြန်လည်လက်ခံရန် နှစ်နိုင်ငံ သဘောတူထားသော ဩဂုတ်လ ၂၂ ရက်နေ့တွင် ASEAN-ERAT ကိုယ်စားလှယ်အဖွဲ့သည် မြန်မာအဆင့်မြင့်

အရာရှိကြီးများနှင့်အတူ ရခိုင်ပြည်နယ်ရှိ ပြန်လည်လက်ခံ ရေးစခန်းသို့ သွားရောက်၍ နေရပ်စွန့်ခွာသူများကို ပြန်လည်လက်ခံရန် စောင့်ဆိုင်းခဲ့ကြောင်း၊ သို့ရာတွင် သဘောတူညီသည့် နေ့ရက်တွင် ဘင်္ဂလားဒေ့ရှ်ဘက်မှ တစ်ဦးတစ်ယောက်မျှ ပြန်လည်ဝင်ရောက်လာခြင်းမရှိ ကြောင်း၊ သို့ရာတွင် ကော့ခံဘဇာရီ နေရပ်စွန့်ခွာသူ ၂၃၀ ကျော်တို့သည် မိမိဆန္ဒအလျောက် မိမိအစီအစဉ်ဖြင့် မြန်မာ နိုင်ငံသို့ ပြန်လည်ဝင်ရောက်ခဲ့ရာ ၎င်းတို့သည် လက်ရှိတွင် ဘေးကင်းလုံခြုံစွာ နေထိုင်လျက်ရှိကြောင်း ပြောကြားခဲ့ သည်။

**ထပ်လောင်းပြောကြား**  
ထို့ပြင် ပြည်ထောင်စုဝန်ကြီးက နေရပ်ပြန်ပို့ရေး လုပ်ငန်းစဉ်တွင် ကော့ခံဘဇာရီစခန်းအတွင်း၌ အာဆာ ၏အကြမ်းဖက်လှုပ်ရှားမှုများအပါအဝင် အခက်အခဲများစွာ ရှိကြောင်း၊ နေရပ်ပြန်ပို့ရေးလုပ်ငန်းစဉ် အဆင်ပြေချောမွေ့ စွာ ဆောင်ရွက်နိုင်ရေးအတွက် စစ်မှန်သည့် နိုင်ငံရေးဆန္ဒ၊ ခိုင်မာသည့် ကြိုးပမ်းအားထုတ်မှုနှင့် နှစ်နိုင်ငံသဘော တူညီမှုများကို အပြည့်အဝ လေးစားလိုက်နာမှုတို့ လိုအပ် ကြောင်း၊ မိမိတို့အနေဖြင့် ဘင်္ဂလားဒေ့ရှ်နိုင်ငံနှင့် နှစ်နိုင်ငံ သဘောတူညီချက်များ၊ UNHCR၊ UNDP တို့နှင့် လက်မှတ် ရေးထိုးထားသည့် သုံးပွင့်ဆိုင်သဘောတူညီမှုများနှင့် အညီ စိစစ်အတည်ပြုပြီးဖြစ်သည့် နေရပ်စွန့်ခွာသူများကို ပြန်လည်လက်ခံရန် အပြည့်အဝကတိပြုထားကြောင်း ထပ်လောင်းပြောကြားခဲ့သည်။

တစ်ချိန်တည်းမှာပင် မြန်မာနိုင်ငံအနေဖြင့် အာဆီယံ၊ ကုလသမဂ္ဂ၊ မိတ်ဆွေနိုင်ငံများနှင့် ပူးပေါင်း၍ နေရပ်စွန့်ခွာ သူများ မိမိဆန္ဒအလျောက် ဘေးကင်းလုံခြုံစွာ ဂုဏ်သိက္ခာ ရရှိ ပြန်လာနိုင်ရေးအတွက် ကောင်းမွန်သည့် ပတ်ဝန်းကျင် တစ်ရပ်ဖန်တီးရန် ကြိုးပမ်းဆောင်ရွက်လျက်ရှိကြောင်း၊ ရခိုင်ပြည်နယ်အရေးကိစ္စသည် နှစ်နိုင်ငံအကြား ရွှေ့ပြောင်း

သွားလာမှုကိစ္စရပ်များ ပါဝင်သည့် ကိစ္စတစ်ရပ်ဖြစ်သဖြင့် နှစ်နိုင်ငံအကြား ပူးပေါင်းဆောင်ရွက်မှုဖြင့်သာ ဖြေရှင်းနိုင် မည်ဖြစ်ကြောင်း၊ နေရပ်ပြန်ပို့ရေးလုပ်ငန်းစဉ်ကို အဓိက အဟန့်အတားဖြစ်စေသည့် အာဆာအကြမ်းဖက်အဖွဲ့၏ ခြိမ်းခြောက်မှုကို နိုင်ငံတကာက လျစ်လျူရှုလျက်ရှိကြောင်း၊ မကြာသေးမီက DW TV နိုင်ငံတကာရုပ်သံလိုင်းက ထုတ်လွှင့်ခဲ့သည့် သတင်း၌ ကော့ခံဘဇာရီစခန်းတွင် အာဆာ၏ စိုးရိမ်ဖွယ်လှုပ်ရှားမှုများကို ဖော်ပြထားကြောင်း၊ ဘင်္ဂလားဒေ့ရှ်နိုင်ငံအနေဖြင့် မြန်မာနှင့် ဘင်္ဂလားဒေ့ရှ်နိုင်ငံ တို့အပြင် ဒေသတွင်းနိုင်ငံများ၏ လုံခြုံရေးကို ခြိမ်းခြောက် လာနိုင်သည့် အာဆာ၏လှုပ်ရှားမှုများကို ခွင့်မပြုရန် လိုအပ်ကြောင်း၊ ကော့ခံဘဇာရီ စခန်းများ၏ နေရပ်စွန့်ခွာ သူများက မိမိတို့နေရပ်ပြန်ရန်ဆန္ဒကို လွတ်လပ်စွာ ထုတ်ဖော်ပြောကြားနိုင်စေရန် ဘေးကင်းလုံခြုံသည့် အခြေအနေဖန်တီးပေးရန် လိုအပ်ကြောင်း ပြောကြားခဲ့ သည်။

မကြာသေးမီက မြန်မာ-တရုတ်-ဘင်္ဂလားဒေ့ရှ် သုံးပွင့်ဆိုင်ဝန်ကြီးအဆင့်အစည်းအဝေးတွင် ဒါကာမြို့ရှိ မြန်မာသံအမတ်ကြီး၊ တရုတ်သံအမတ်ကြီးနှင့် ဘင်္ဂလားဒေ့ရှ် နိုင်ငံခြားရေးအတွင်းဝန်တို့ ပါဝင်သော အလွတ်သဘော လုပ်ငန်းအဖွဲ့ ဖွဲ့စည်းရန် သဘောတူခဲ့ကြကြောင်း၊ နိုင်ငံ တကာအသိုက်အဝန်းအနေဖြင့် ရခိုင်ပြည်နယ်တွင် ဘေးကင်း လုံခြုံသော ပတ်ဝန်းကျင်ရှိစေလိုပါက အသိုက်အဝန်းအားလုံး ၏ လုံခြုံရေးနှင့် အခြေခံလိုအပ်ချက်များကို ဖြည့်ဆည်း ပေးနိုင်ရန်အတွက် အစိုးရ၏စွမ်းဆောင်ရည် ပိုမိုတောင့် တင်းလာအောင် ကူညီပေးရန် လိုအပ်ကြောင်း၊ ချည့်နဲ့အား နည်းစေရန် မပြုလုပ်သင့်ကြောင်းနှင့် ပြဿနာဖြေရှင်း ရာတွင် ရိုးသားစွာ အကူအညီပေးလိုသည့် မိတ်ဖက်များ၏ အကူအညီများကို မိမိတို့ကြိုဆိုပါကြောင်း တုံ့ပြန်ရှင်းလင်း ပြောကြားခဲ့သည်။ **သတင်းစဉ်**

# ရမည်းသင်းမြို့နယ်တွင် သီးနှံပျက်စီးဆုံးရှုံးမှုအတွက် ထောက်ပံ့ငွေပေးအပ်

**ရမည်းသင်း စက်တင်ဘာ ၃၀**  
စိုက်ပျိုးရေးဦးစီးဌာန ၂၀၁၈-၂၀၁၉ ဘဏ္ဍာနှစ်တွင် မန္တလေးတိုင်းဒေသကြီး ရမည်းသင်းမြို့နယ်အတွင်း သဘာဝဘေးဒဏ်ကြောင့် သီးနှံပျက်စီးဆုံးရှုံးမှုအတွက် ထောက်ပံ့ငွေပေးအပ်ပွဲအခမ်းအနားကို စက်တင်ဘာ ၂၇ ရက် ညနေ ၄ နာရီက ကန်ဆွယ်ကျေးရွာ လူထုဗဟိုပြုခန်းမ ၌ ကျင်းပခဲ့သည်။

**ထောက်ပံ့ငွေပေးအပ်**  
ထို့နောက် စိုက်ပျိုးရေးဦးစီးဌာန ရမည်းသင်းမြို့နယ် ဦးစီးမှူး ဦးသန်းဝင်းက ထောက်ပံ့ငွေပေးအပ်ရခြင်း အကြောင်းကို ရှင်းလင်းပြောကြားသည်။ ယင်းနောက် ကန်ဆွယ်ကျေးရွာမှ တောင်သူ ၂၆ ဦးတို့၏ ၇၃ ဧက၊ ထိန်ကန်ကျေးရွာမှ တောင်သူ ၃၁ ဦးတို့၏ ၈၇ ဧက စုစုပေါင်း ၁၄၃ ဧကအတွက် ထောက်ပံ့ငွေကျပ် ၁၄၃၀၀၀၀ ကို တောင်သူများလက်ဝယ်အရောက် ပေးအပ်ခဲ့ကြောင်း သိရသည်။

အဆိုပါထောက်ပံ့ငွေပေးအပ်ပွဲသို့ ရမည်းသင်းမြို့နယ် စီမံခန့်ခွဲမှုကော်မတီဥက္ကဋ္ဌ ဦးဇော်မင်းဟန်၊ စိုက်ပျိုးရေး ဦးစီးဌာန ခရိုင်ဦးစီးအရာရှိ ဦးကိုကိုကြီး၊ စိုက်ပျိုးရေး ဦးစီးဌာန ရမည်းသင်းမြို့နယ် ဦးစီးမှူး ဦးသန်းဝင်းနှင့် ဌာနဝန်ထမ်းများ၊ ကန်ဆွယ်ကျေးရွာ၊ ထိန်ကန်ကျေးရွာ တို့မှ ရပ်/ကျေးအုပ်ချုပ်ရေးမှူးများနှင့် ရပ်မိရပ်ဖများ၊ ဒေသခံတောင်သူများ တက်ရောက်ကြသည်။ **လှိုင်သန်းတင့်(ရမည်းသင်း)**

# နိုင်ငံတော်ပရိယတ္တိသာသနာ့တက္ကသိုလ်များ ဝင်ခွင့်လျှောက်ထားနိုင်

ရန်ကုန် စက်တင်ဘာ ၃၀

နိုင်ငံတော်ပရိယတ္တိသာသနာ့တက္ကသိုလ်(ရန်ကုန်/မန္တလေး) ၁၃၈၁-၁၃၈၂ခု၊ ပညာသင်နှစ်အတွက် သာသနာ့တက္ကသိုလ်ပညာရေးဌာန(ပထမနှစ်)သို့ တက်ရောက်လိုသော ရဟန်း/သာမဏေများသည် အစိုးရပထမကြိမ်တန်း၊ စေတီယင်္ဂဏစာသင်တန်း၊ သက္ကသိုလ်စာသင်တန်းတစ်ခုခုအောင်မြင်ပြီး သက်တော်(၃၀) နှစ်၊ သိက္ခာ(၁၀) ဝါ အောက်ရှိရမည်ဖြစ်သည်။

သာသနာ့တက္ကသိုလ်ပညာရေးဌာန(ပထမနှစ်)သို့ တက်ရောက်လိုသော ရဟန်း/သာမဏေများသည် သာသနာ့တက္ကသိုလ်ပညာရေးဌာန(ပထမနှစ်)သို့၊ သာသနာ့ဓမ္မာစရိယဘွဲ့၊ သက္ကသိုလ်ပညာရေးဌာန(ပထမနှစ်)သို့၊ စေတီယင်္ဂဏစာသင်တန်းတစ်ခုခုရရှိပြီး သက်တော်(၃၅)နှစ်၊ သိက္ခာ(၁၅)ဝါအောက်ရှိ အရင်မြတ်များ လျှောက်ထားနိုင်သည်။

### ဖြေဆိုကြရမည်

သာသနာ့တက္ကသိုလ်ပညာရေးဌာန(ပထမနှစ်) ဝင်ခွင့်လျှောက်ထားသော ရဟန်း/သာမဏေများသည် အစိုးရပထမကြိမ်တန်းနှင့်ညီမျှသော ဝိနည်းဆိုင်ရာ (၅)ပုစ္ဆာနှင့် အဘိဓမ္မာဆိုင်ရာ (၅)ပုစ္ဆာ၊ မေးခွန်းလွှာတစ်ခု၊ ပါဠိဆိုင်ရာ (၅)ပုစ္ဆာနှင့် အထွေထွေဗဟုသုတ (၅)ပုစ္ဆာ၊ မေးခွန်းလွှာတစ်ခုကို တစ်ရက်စီ စုစုပေါင်းနှစ်ရက် ဖြေဆိုကြရမည် ဖြစ်သည်။

သာသနာ့တက္ကသိုလ်ပညာရေးဌာန(ပထမနှစ်) ဝင်ခွင့်လျှောက်ထားသော ရဟန်း/သာမဏေများသည် သာသနာ့တက္ကသိုလ်ပညာရေးဌာန(ပထမနှစ်)နှင့်ညီမျှသော ဝိနည်း၊ သုတ္တန်၊ အဘိဓမ္မာကို ပထမနေ့တွင် (က) အတ္ထယောဇနာ (ခ) ဝါကျသဒ္ဒါ (ဂ) အဓိပ္ပာယ်တွင် (ဃ)ခေတ်လေ့လာနည်း အားဖြင့် (၁၀)ပုစ္ဆာဖြေဆိုရမည်။ ဒုတိယနေ့တွင် ပါဠိ၊ မြန်မာ၊ အင်္ဂလိပ်၊ ပြန်ပွား ဘာသာအားဖြင့် (၁၀)ပုစ္ဆာဖြေဆိုရမည်ဖြစ်သည်။

### ဆက်သွယ်စုံစမ်းနိုင်

သာသနာ့တက္ကသိုလ်ဝင်ခွင့်လျှောက်ထားလွှာများကို ၁၃၈၁ ခုနှစ် သီတင်းကျွတ်လပြည့်ကျော် ၉ ရက် ၂၀၁၉ ခုနှစ် အောက်တိုဘာ ၂၂ ရက် အင်္ဂါနေ့ (အစိုးရရုံးပိတ်ရက်များ)မှအပ စတင်ထုတ်ပေးသွားမည်ဖြစ်ပြီး ၁၃၈၁ ခုနှစ် တန်ဆောင်မုန်းလဆန်း ၁၂ ရက်၊ ၂၀၁၉ ခုနှစ် နိုဝင်ဘာ ၈ ရက် သောကြာနေ့ နောက်ဆုံးထား၍ လျှောက်လွှာ ပုံစံများကို သက်ဆိုင်ရာတက္ကသိုလ်များ၏ မော်ကွန်းထိန်းရုံးတို့တွင် တင်သွင်းနိုင်ပြီး အသေးစိတ်သိရှိလိုသော အချက်များကို နိုင်ငံတော်ပရိယတ္တိသာသနာ့တက္ကသိုလ် (ရန်ကုန်) မော်ကွန်းထိန်းရုံး (ဖုန်း၊ ၀၉-၅၄၀၀၈၂၈၊ ၀၉-၄၂၅၀၀၈၂၈)၊ နိုင်ငံတော်ပရိယတ္တိသာသနာ့တက္ကသိုလ်(မန္တလေး) မော်ကွန်းထိန်းရုံး (ဖုန်း၊ ၀၉-၂၀၂၅၅၇၂၊ ၀၉-၂၅၂၀၂၅၇၂) တို့သို့ဆက်သွယ်စုံစမ်းနိုင်ကြောင်း သာသနာ့တော်ထွန်းကားပြန်ပွားရေးဦးစီးဌာနမှ သတင်း ရရှိသည်။

# ပြည်ထောင်စုဝန်ကြီး ဦးစိုးဝင်း ချက်သမ္မတနိုင်ငံ သံအမတ်ကြီးအား လက်ခံတွေ့ဆုံ



နေပြည်တော် စက်တင်ဘာ ၃၀  
စီမံကိန်းနှင့် ဘဏ္ဍာရေးဝန်ကြီးဌာန ပြည်ထောင်စုဝန်ကြီး ဦးစိုးဝင်းသည် တာဝန်ပြီးဆုံး၍ ပြန်လည်ထွက်ခွာတော့မည့် မြန်မာနိုင်ငံဆိုင်ရာ ချက်သမ္မတနိုင်ငံ သံအမတ်ကြီး Mr. Jaroslav Dolecek အား ယနေ့ မွန်းလွဲ ၁ နာရီတွင် စီမံကိန်း နှင့် ဘဏ္ဍာရေးဝန်ကြီးဌာန ဧည့်ခန်းမ၌ လက်ခံတွေ့ဆုံသည်။

### ဆွေးနွေး

တွေ့ဆုံစဉ် ဘဏ္ဍာရေးဝန်ကြီးဌာန ကိစ္စ၊ အခွန်ပြုပြင် ပြောင်းလဲမှုဆိုင်ရာကိစ္စနှင့် မြန်မာနိုင်ငံ၏ ဖွံ့ဖြိုးတိုးတက်မှု ဆိုင်ရာ ကိစ္စရပ်များနှင့်စပ်လျဉ်း၍ ရင်းနှီးပွင့်လင်းစွာ ဆွေးနွေး ခဲ့ကြသည်။

သတင်းစဉ်

**နောက်နှစ်ရက်အတွက် ခန့်မှန်းချက်**

နေပြည်တော် စက်တင်ဘာ ၃၀  
စစ်ကိုင်းတိုင်းဒေသကြီးအထက်ပိုင်း၊ ကချင် ပြည်နယ်နှင့် ချင်းပြည်နယ်တို့တွင် မိုး ဆက်လက် ထစ်ချရန်ရွာနိုင်သည်။


**ဘင်္ဂလားပင်လယ်အော် အခြေအနေ**

နေပြည်တော် စက်တင်ဘာ ၃၀  
ကပ္ပလီပင်လယ်ပြင်နှင့် ဘင်္ဂလားပင်လယ် အော် အရှေ့အလယ်ပိုင်းတို့တွင် တိမ်အနည်း ငယ်မှ တိမ်အသင့်အတင့် ဖြစ်ထွန်းနေပြီး ကျန်ဘင်္ဂလားပင်လယ်အော်တွင် တိမ်ထူထပ် နေသည်။

မိုး/ဇလ

နေပြည်တော် စက်တင်ဘာ ၃၀  
၂၀၁၉ ခုနှစ် ကမ္ဘာ့ပင်လယ်ရေကြောင်းနေ့အခမ်းအနားကို ယနေ့ နံနက် ၉ နာရီတွင် ရန်ကုန်မြို့ရှိ Wyndham Grand Yangon Hotel ၌ ကျင်းပသည်။  
အခမ်းအနားတွင် ပို့ဆောင်ရေးနှင့် ဆက်သွယ်ရေးဝန်ကြီးဌာန ဒုတိယ ဝန်ကြီး ဦးကျော်မျိုးက ကမ္ဘာ့ပင်လယ်ရေကြောင်းနေ့အထိမ်းအမှတ်အခမ်း အနားကို အပြည်ပြည်ဆိုင်ရာရေကြောင်းအဖွဲ့ချုပ် (IMO) ကကြီးမှူး၍ ပင်လယ် ရေကြောင်းဘက်ဆိုင်ရာ သင်တန်းများပေးအပ်ခြင်းအားဖြင့် လိုအပ်ရေး နှင့် ပင်လယ်ရေကြောင်း ပတ်ဝန်းကျင်ထိန်းသိမ်းစောင့်ရှောက်ရေးကိစ္စများ အပေါ် အထူးဂရုပြုဆောင်ရွက်လာစေရန်အတွက် အဖွဲ့ဝင်နိုင်ငံများတွင် နှစ်စဉ် ကျင်းပလျက်ရှိကြောင်း၊ ၂၀၁၉ ခုနှစ် ကမ္ဘာ့ပင်လယ်ရေကြောင်းနေ့အထိမ်း အမှတ်အတွက်ဆောင်ပုဒ်မှာ "ပင်လယ်ရေကြောင်းလုပ်ငန်းအဖွဲ့အစည်းများ တွင်အမျိုးသမီးများအား ပိုမိုလုပ်ပိုင်ခွင့်ပေးရေး (Empowering Women in the Maritime Community)" ဖြစ်ကြောင်း၊ ပင်လယ်ရေကြောင်းလုပ်ငန်းများ နှင့် ငါးဖမ်းလုပ်ငန်းများတွင် ကျား/မ ခွဲခြားမှုများကို လျော့ကျစေရန်အတွက် ဦးစားပေးဆောင်ရွက်နေသည်ကို တွေ့ရှိရပါကြောင်း။  
ယနေ့မြန်မာ့ပင်လယ်ရေကြောင်းသင်တန်းများတွင် ကမ္ဘာ့ပင်လယ် ရေကြောင်းတက္ကသိုလ်နှင့် အပြည်ပြည်ဆိုင်ရာ ရေကြောင်းဥပဒေသိပ္ပံ ကျောင်းဆင်းအမျိုးသမီးများသည် စီမံခန့်ခွဲမှုနှင့် ဆုံးဖြတ်ချက်ပေးနိုင်သူများ အဖြစ် ပါဝင်ဆောင်ရွက်လျက်ရှိသည်ကို တွေ့ရှိရပါကြောင်း။  
ကမ္ဘာ့ရေကြောင်းသင်တန်းများပေါ်တွင် တာဝန်ထမ်းဆောင်နေသော သင်တန်းသား ၁၃၁၅ ယောက်နှင့် ယင်းတို့ထံတွင် အမျိုးသမီး ၂ ရာခိုင်နှုန်း သာ ပါဝင်ဆောင်ရွက်လျက်ရှိပါကြောင်း၊ လက်ရှိအမျိုးသမီးသင်တန်းသား

# ၂၀၁၉ ခုနှစ် ကမ္ဘာ့ပင်လယ်ရေကြောင်းနေ့အခမ်းအနား ကျင်းပ



များအနေဖြင့် Cruiseship တွင် ၉၄ ရာခိုင်နှုန်းနှင့် ကုန်တင်သင်္ဘောများတွင် ၆ ရာခိုင်နှုန်း တာဝန်ထမ်းဆောင်နေသည်ကို တွေ့ရှိရပါကြောင်း၊ ယခုအခါ တွင် မိမိတို့နိုင်ငံမှ အမျိုးသမီးသင်တန်းများအတွက် ဥပဒေကြောင်းအရ တရားဝင်ထမ်းဆောင်ခွင့်ရရန် အခွင့်အလမ်းများ ရှိလာတော့မည်ဖြစ်ပါကြောင်း ပြောကြားသည်။

ထို့နောက် IMO မှ Dr. Jose Thomas Matheickal နှင့် တာဝန်ရှိသူများက ကြိုဆိုနှုတ်ခွန်းဆက်စကားပြောကြားကြသည်။ ယင်းနောက် MTCC Asia Prof. Jin Yongxing Chairman က အမှာစကားပြောကြားသည်။  
ထို့နောက်မြန်မာနိုင်ငံတွင် ဆောင်ရွက်နေသော ရေကြောင်းကဏ္ဍလှုပ်ရှားမှု များအား ပါဝါပိုင်ဖြင့် ရှင်းလင်းပြသသည်။

သတင်းစဉ်

# ပန်းချီပညာရှင်ကြီးများ၏လက်ရာ သမိုင်းပန်းချီကားများကို မြသလွန်စေတီ မြမဏ္ဍခန်းမ၌ လေ့လာနိုင်



မကွေး စက်တင်ဘာ ၃၀  
မြသလွန်စေတီတော်ရှိ မြမဏ္ဍခန်းမသဘင် ခန်းမကြီးထဲတွင် ပန်းချီပညာရှင်ကြီးများ ၏လက်ရာ ဘုရားသမိုင်း ပန်းချီကားများကို ချိတ်ဆွဲပြသထားပြီး အနုပညာစွမ်းအားဖြင့် ကုသိုလ်တရားပွားနိုင်အောင် ဖော်ကျူးထားပုံ များကို ဝင်ရောက်လေ့လာနိုင်ကြောင်း ဂေါပကအဖွဲ့မှ သိရသည်။

ရေးဆွဲပူဇော်ထား အောင်ခြင်း ရှစ်ပါး ပန်းချီကား ရှစ်ချပ်၊ မြသလွန်ဘုရားသမိုင်း ခြောက်ချပ်၊ မြသလွန် ရွှေထီးတော်၊ စိန်ဖူးတော်တင်နေပုံ ပန်းချီကား တစ်ချပ်စုစုပေါင်း ဆီဆေးပန်းချီကား ၁၅ ချပ် ကို ချိတ်ဆွဲထိန်းသိမ်းပြသထားပြီး ပန်းချီ

ဆရာကြီးများဖြစ်ကြသည့် ဦးဘကြည်၊ ဦးလွန်းကြွယ်၊ ဦးလှသိန်း၊ ဦးအေးမြင့်၊ ဦးအုန်း သွင်ကြီး၊ ဦးအောင်ဘ၊ ဦးရှိန်ထွန်းနှင့် ဆရာ ဦးရှိန်ထွန်း၏သမီး ပန်းချီစွာဝင်းထွန်းတို့ ရေးဆွဲပူဇော်ထားသည့် လက်ရာများ ဖြစ်သည်။

အောင်ခြင်း ရှစ်ပါး၊ ပန်းချီ ရှစ်ချပ်ကို ဆရာကြီးဦးလှသိန်းက ၁၉၈၇ ခုနှစ်တွင် ရေးဆွဲပူဇော်ခဲ့ပြီး ဆရာကြီးဦးလွန်းကြွယ်က စက္ကန်းတံတောင်၌ သိကြားမင်းလှူဒါန်းသော မြသား သလွန်တွင် မြတိစ္ဆာဘုရား သီတင်းသုံး နေစဉ် ဘီလူးညီနောင်များက ကြစုဖန်ခါး သစ်သီးများဖြင့် လာရောက်လှူဒါန်းပြီး ကိုးကွယ်ရာ လျှောက်ထားတောင်းခံနေပုံကို

၁၉၉၀ ပြည့်နှစ်၌ ရေးဆွဲခဲ့သည်။  
ယခင်က ပန်းချီကားများကို မဟာဝိဇယ ရံသီ တန်ဆောင်းတော်ထဲတွင် ထားရှိခဲ့ပြီး လွန်ခဲ့သည့် ငါးနှစ်ကျော်က အဆောက်အအုံ ဒီဇိုင်းပြောင်းကာ မှန်များကာလိုက်သဖြင့် ပန်းချီကားများ ချိတ်ဆွဲရန်အဆင်မပြေတော့ဘဲ မြမဏ္ဍခန်းမသဘင်ခန်းမထဲသို့ ရွှေ့ပြောင်းထားခဲ့ ရကြောင်း၊ လူမှုကွန်ရက်တွင် ဂေါပကများက သေချာမထိန်းသိမ်းသဖြင့် ပန်းချီကားများ ပျောက်ပျက်ကုန်သည်ဟု ပြောဆိုဝေဖန်မှုများ ရှိခဲ့ဖူးပြီး ယင်းဝေဖန်မှုများမှာ ဟုတ်မှန်ခြင်း မရှိဘဲ လာရောက်ကြည့်ရှုလေ့လာကြစေလို ကြောင်း ဂေါပကအဖွဲ့မှ သိရသည်။

ဇေယျတု(မကွေး)

# ကျွန်တော်ရေးခဲ့သော မြန်မာ့ရုပ်ရှင်စိန်ရတုလိုလို ဇာတ်ကြောင်း

မြန်မာ့ မြန်မာ့ ရုပ်ရှင်....

လူမျိုးဂုဏ်အင်....

တိုးတက်မှုအစဉ်.. အရာရာနှိုင်းယှဉ်...။

သီချင်းသံလေးက လေထဲမှာ စည်းချက်ညီညီ ငြိမ်ညောင်းစွာ ဖျံ့လွင့်လာသည်။ သီချင်းသံကို ကြားမိတိုင်း ရုပ်ရှင်နှင့်ပတ်သက်သော အတွေးနွေးနွေးလေးက မနေ့တစ်နေ့ကလို တသိမ့်သိမ့်ထိရှုလာစမြဲဖြစ်သည်။ ရုတ်တရက်တုန့်ခဲ့သော ရုပ်ရှင်ဇာတ်ကားကြောင့်လည်းမဟုတ်။ အကယ်ဒမီရွှေစင်ရုပ်ကို မျှော်လင့်ရင်ခန့်ခြင်းမျိုးလည်းမမည်။ ကျွန်တော်ရင်ကို နွေးထွေးစွာ လှုပ်ခတ်ခဲ့သည်က ၁၉၉၅ ခုနှစ် မြန်မာ့ရုပ်ရှင်စိန်ရတုအထိမ်းအမှတ်လိုလိုလေးကြောင့်ပင် ဖြစ်ပါ၏။

သမိုင်းတွင်ကျန်ရစ်စေသော အဖြစ်အပျက်

လိုလိုဒီဇိုင်းပေါင်း ၁၀၀၀ ကျော်ထပ်မံ ပြိုင်ပွဲဝင်အနုပညာရှင်တို့၏ တွေးချက်အသွယ်သွယ်၊ ရေးချက်အပုံဖုံ၊ အဓိပ္ပာယ်အဖြာဖြာတို့ကို အဆင့်ဆင့် ရွေးချယ်အကဲဖြတ်ပြီးမှ နိုင်ငံတော်အကြီးအကဲတစ်ဦးကိုယ်တိုင် နောက်ဆုံး ဆန်ခါတင်လိုလိုများကို အကဲဖြတ်ကာ အတည်ပြုရွေးချယ်ခဲ့သော မြန်မာ့ ရုပ်ရှင် စိန်ရတုအထိမ်းအမှတ်လိုလို၏ဖြစ်စဉ်နှင့်အတူ သူ၏ဇာတ်ကြောင်းက ကျွန်တော်နှင့်အတူရှိခဲ့လေသည်။ နောက်ဆုံးအဆင့်ရွေးချယ်သည့်နေ့က သက်ဆိုင်ရာဌာနအကြီးအကဲများအပါအဝင် ကျွန်တော်ပါရှိနေသည်။ နိုင်ငံတော် အကြီးအကဲက ဘုတ်ပြားပေါ်တွင် ခင်းကျင်းပြသထားသည့် ဆန်ခါတင်ပုံ များကို ကြည့်ရှုအကဲဖြတ်ပြီး လိုလိုတစ်ခုကို အတည်ပြုရွေးချယ်လိုက်သည်။ ထိုလိုလိုက ကျွန်တော်ပြိုင်ပွဲဝင်ရေးဆွဲပေးပို့ခဲ့သည့်လိုလိုဖြစ်နေခြင်းက ကျွန်တော် ဘဝတွင် သမိုင်းတင်ကျန်ရစ်စေသော အဖြစ်အပျက်တစ်ခုပင်ဖြစ်လေသည်။

၁၉၉၅ ခုနှစ်က (၇၅) နှစ်ပြည့်မြောက်တဲ့ မြန်မာ့ရုပ်ရှင်စိန်ရတုသဘင် အထိမ်းအမှတ်အတွက် ကျင်းပရေးကော်မတီက လိုလိုပြိုင်ပွဲဖွဲ့တင်ခဲ့သည်။ ဒီဇိုင်းဆရာတွေ၊ ပန်းချီဆရာတွေ၊ ပုံစတာရေးသူတွေ၊ ဝါသနာရှင်တွေ မည်သူ မဆို သတ်မှတ်စည်းကမ်းချက်အတိုင်း ပေးပို့ယှဉ်ပြိုင်နိုင်ကြောင်း၊ အထိမ်းအမှတ်လိုလိုတစ်ခုသာ ရွေးချယ်မည်ဖြစ်ကြောင်း၊ ရွေးချယ်ခြင်းခံရသည့်လိုလို ဒီဇိုင်းကို နိုင်ငံတော်အဆင့် ထိုက်တန်စွာချီးမြှင့်မည်ဖြစ်ကြောင်းနှင့် ရေးဆွဲသူ၏ အမည်ကို ပြိုင်ပွဲဝင်လိုလိုတွင် လက်မှတ်ရေးထိုးခွင့်မပြုဘဲ ပုံစံအောက်ကျောတွင် သာ ကိုယ်ရေးအကျဉ်းဖြင့်ဖော်ပြရန် စည်းကမ်းချက်များထုတ်ပြန်ခဲ့သည်။

(၇၅)နှစ်မြောက် မြန်မာ့ရုပ်ရှင်စိန်ရတုသဘင်အထိမ်းအမှတ် အောင်မြင်စွာကျင်းပနိုင်ရေးအတွက် ဆပ်ကော်မတီတွေဖွဲ့ကြသည်။ မျော်မြေပွဲတွေ ပါသည်။ စာတမ်းဖတ်ပွဲတွေပါသည်။ ရန်ကုန်တက္ကသိုလ်စိန်ရတုခန်းမရှေ့မှာ ရုပ်ရှင်နှင့် အနုပညာဆိုင်ရာ မှတ်တမ်းမှတ်ရာတွေ၊ ဓာတ်ပုံတွေပြကြမည်။ တပ်မတော်ခန်းမမှာ ရုပ်ရှင်အနုပညာရှင်တွေနဲ့ ပြည်သူတွေတွေ့ဆုံကြမည် စသည် စသည်ဖြင့် သက်ဆိုင်ရာဌာနအကြီးအကဲတွေ၊ ဝန်ကြီးဌာနတွေ၊ လုံခြုံရေးအဖွဲ့တွေပါဝင်တဲ့ ကျင်းပရေးကော်မတီအဖွဲ့များစွာနဲ့ ဆောင်ရွက်ဖို့ စီမံချက်တွေဆွဲခဲ့ကြသည်။

မြန်မာ့ရုပ်ရှင် စိန်ရတုသဘင်ပွဲတော်ကျင်းပရာမှာ အထိမ်းအမှတ်လိုလိုက အဓိကထင်သာမြင်သာဖြင့် သမိုင်းတင်ကျန်ရစ်မည်မို့ ပြုပြင်ပွဲကျင်းပရေး ကော်မတီက ဖိတ်ခေါ်တဲ့လိုလိုပြိုင်ပွဲမှာ ပညာရှင်တွေ၊ ဝါသနာရှင်တွေရဲ့ အတွေးစုံ၊ လက်ရာစုံဖြင့် ရေးဆွဲယှဉ်ပြိုင်မှုမှာ ကျွန်တော်လည်း စီးမျောပါဝင်ခဲ့လေသည်။

“ကျွန်တော် နှစ်နိုင်ငံချစ်ကြည့်ရေးခရီးစဉ်တစ်ခုမှာ ဂျပန်နိုင်ငံကို ရောက်ခဲ့တယ်။ အဲဒီမှာ အဲဒီနိုင်ငံက အကြီးအကဲတွေက ကုန်တိုက်ကြီးတစ်ခုကို လေ့လာဖို့ ပို့ပေးတယ်။ သူ့မျက်နှာစာအပြင်အဆင်က ရိုးရှင်းတယ်ဗျ။ ကုန်တိုက် အမည်ကို ဂျပန်လိုရေးထားပေမယ့် ထင်ထင်ရှားရှားမြင်ရတာက အပိုင်းကြီး တစ်ပိုင်းနဲ့ အပိုင်းကို စိတ်ဖြာထားတဲ့ပုံနှစ်ပုံပဲ။ အဲဒါဘာအဓိပ္ပာယ်လဲလို့မေး ကြည့်တော့ ဒီကုန်တိုက်မှာ ကုန်ပစ္စည်းတွေကို လက်ကားအဖြစ် လိုချင်သလောက် အပြည့်အဝရနိုင်တယ်ဆိုတဲ့ အဓိပ္ပာယ်ဆောင်တဲ့ အပိုင်းကိုရေးထားပြီး၊ စိတ်ဖြာ ထားတာက လက်လိတ်စာချင်းလည်းရနိုင်တဲ့သင်္ကေတပါလို့ တာဝန်ရှိသူက



ရှင်းပြတယ်။ အဲဒါဂျပန်က အဆင့်မြင့် နိုင်ငံတကာကုန်တိုက်ကြီးရဲ့လိုလို” လို့ ဝန်ကြီးဌာနအစည်းအဝေးတစ်ခုမှာ နိုင်ငံတော်အကြီးအကဲတစ်ဦးက ပြောခဲ့တာဟာ ကျွန်တော်အတွက် လိုလိုရေးဖို့ အထောက်အကူတစ်ခု ဖြစ်စေခဲ့သည်။

စိတ်ကူးရေးခြစ်ပုံဖော်

မြန်မာ့ရုပ်ရှင်စိန်ရတုသဘင် အထိမ်းအမှတ်လိုလိုပြိုင်ပွဲဝင်ဖို့ ကျွန်တော် ရိုးရှင်းစွာတွေးတောသည်။ အလုပ်တာဝန်တစ်ဖက်နဲ့ ဖျတ်ခနဲဖျတ်ခနဲ ဝင်လာတဲ့ စိတ်ကူးအပိုင်းအစတွေကိုဖမ်းဆုပ်ကာ တစ်ချဦးတစ်ခု ပုံကြမ်းရေးမှတ်သည်။ ရုပ်ရှင်ရဲ့အသက်က ဖလင်မို့ဖလင်ပုံစံကို အမျိုးမျိုးစိတ်ကူးကြည့်သည်။ အကယ်ဒမီ ရွှေစင်ရုပ်မှကြယ်ပွင့်လေးကိုလည်းတွေးမိသည်။ (၇၅) နှစ်မြောက်ကို စာမရေးဘဲ ပေါ်လွင်မယ့်ပုံရိပ်တွေကို စဉ်းစားသည်။ လိုလိုတစ်ခုရဲ့ အရည်အသွေးက ပုံကြီးချဲ့ချင်သလောက်ချဲ့ အရသာပျက်မသွားသလို တံဆိပ်ခေါင်းနီးပါးချို့ရှင်လည်း ကျစ်လျစ်တဲ့သင်္ကေတတွေက ထင်းခနဲပေါ်လွင်ရမည်ဖြစ်သည်။ ပြိုင်ပွဲကို ရေးဆွဲပေးပို့ရမယ့်လိုလိုအရွယ်က ဖ လက်မ x ၈ လက်မ ဖြစ်သည်။ ကိုယ်ရေးတဲ့ လိုလိုမှာပါဝင်တဲ့သင်္ကေတတွေ၊ အရောင်သုံးစွဲမှုတွေရဲ့အဓိပ္ပာယ်ကို သီးခြားပေးဖို့ရ ပြီး ပြိုင်ပွဲဝင်တစ်ဦးကို အနည်းဆုံး (၃)ပုံအထိ ယှဉ်ပြိုင်ခွင့်ပေးထားသည်။

ကျွန်တော်စိတ်ကူးရေးခြစ်ပုံဖော်ထားသည့် ပုံကြမ်းပေါင်းများစွာထဲက အကြိုက်ဆုံးလိုလိုသုံးခုကို အချောသပ်ရေးဆွဲပြီး ယှဉ်ပြိုင်ခဲ့သည်။ ပညာရှင်၊ ဝါသနာရှင်တို့၏ ပြိုင်ပွဲဝင်လိုလိုပေါင်း ၁၀၀၀ ကျော်ရှိ ရေးချက်ပေါင်း ၁၀၀၀ ကျော်၊ တွေးချက်ပေါင်း ၁၀၀၀ ကျော်ဟုဆိုနိုင်သည်။ အဲဒီမှာ အနုပညာရှင်တို့ရဲ့ ကျွမ်းကျင်ရာနယ်ပယ်တွေကလည်းစုံသမို့ ပန်းချီ၊ ပုံစတာ၊ ပုံစကတ်၊ ဒီဇိုင်း၊ လိုလိုဆိုတဲ့စည်းမျဉ်းတွေကို ရောယှက်ကာ ရေးချက်တွေ၊ ဟန်ချက်တွေ ယိုင်သွား သူတွေရှိသလို လိုလိုရဲ့စည်းကမ်းကို ရေးချက်အဝင်ခွင့်ကျစွာ ထိမိရေးခြစ်သွားသူ တွေလည်းရှိသည်။ ဝန်ကြီး၊ ဒုတိယဝန်ကြီး၊ ဌာနဆိုင်ရာအကြီးအကဲတွေ၊ ပညာရှင်တွေအဆင့်ဆင့်အကဲဖြတ်ပြီး နိုင်ငံတော်အကြီးအကဲပါဝင်တဲ့ အကဲဖြတ် အဖွဲ့ကိုတင်ပြတော့ ပြိုင်ပွဲဝင်လိုလို (၈)ပုံသာ ဆန်ခါတင်ကျန်ရစ်သည်။ ထိုအထဲ တွင် ကျွန်တော်ယှဉ်ပြိုင်ခဲ့သောလိုလို (၃)ပုံစလုံးပါဝင်ခဲ့ခြင်းက ကျွန်တော်၏ တည်ငြိမ် နေသောစိတ်ကို လှုပ်ခါသွားစေတော့သည်။ တိတ်ဆိတ်နေသော အစည်းအဝေး ခန်းမအတွင်း ကျွန်တော်ရင်ခန့်သံက ကျယ်လောင်နေသည်ဟု ခံစားမိသည်။

အပေါ်လွင်ဆုံးလိုလို

တာဝန်ရှိပုဂ္ဂိုလ်တွေ လိုလိုတစ်ခုချင်းစီကို အသေးစိတ်ကြည့်ရှုစစ်ဆေးသည်။ နောက်ဆုံးပြိုင်ပွဲဝင်လိုလို အမှတ်စဉ် (၈) ကို (၇၅)နှစ်မြောက် မြန်မာ့ရုပ်ရှင် စိန်ရတုသဘင်အတွက် ပွင့်လင်းမြင်သာသည့်အဓိပ္ပာယ် အပေါ်လွင်ဆုံးလိုလို အဖြစ် နိုင်ငံတော်အကြီးအကဲကိုယ်တိုင် သတ်မှတ်အတည်ပြု ရွေးချယ်လိုက် သည်။ လိုလို၌ဖော်ပြထားသော ဖလင်အရောင်ကို အပြာရောင်အစား အမှောင်ခန်းတွင်မြင်တွေ့ရသည့် ရုပ်ရှင်ဖလင်ရိုင်းအရောင် ပန်းခရမ်းဖျော့ဖျော့ သုံးရန်လည်း လမ်းညွှန်အကြံပြုခဲ့သည်။ (၇၅) နှစ်မြောက် မြန်မာ့ရုပ်ရှင်စိန်ရတု အထိမ်းအမှတ်လိုလို နောက်ဆုံးရွေးချယ်သည့်နေ့မှာ လိုလိုပြိုင်ပွဲဝင်ခဲ့သူ ကျွန်တော်ကိုယ်တိုင်ရှိနေခြင်းက ရင်ခန့်စိတ်လှုပ်ရှားဖွယ်အမှတ်တရနေ့လေး

## လှထွင်ဦး

ဖြစ်သွားခဲ့လေသည်။

- (၁) မြန်မာ့ရုပ်ရှင်စိန်ရတုကိုယ်စားပြုပေါ်လွင်အောင် စိန်ပွင့်လေး တစ်ပွင့်နှင့် အကယ်ဒမီရွှေစင်ရုပ်မှ ရွှေကြယ်ပွင့်ကို လိုလို၏ထိပ်ဆုံး တွင် နေရာပေးထားသည်။
- (၂) ခရမ်းဖျော့ရောင် ရုပ်ရှင်ဖလင်ကို အကွေ့အပိုက်အနွဲ့အနှောင်း များဖြင့် “၇၅” ဂဏန်းနှစ်လုံးကို ပျော့ပျောင်းစွာရေးဆွဲထားသည်။
- (၃) ရုပ်ရှင်ရေးဟောင်းကင်မရာတစ်လုံးကို ရင်ရော်မှုသရုပ်ပေါ်လွင် စေရန် အရောင်ရင့်ရင့်ကိုအားပြုပြီး တစ်ဝက်တစ်ပျက် ပုံဖော်ထား သည်မို့ ဖလင်အကွေ့အပိုက်ကို ရှေ့သို့တန်းပို့ထားသည်။
- (၄) လိုလိုမှ ဖလင်အကွေ့ကို ဖျပ်စောင်းပုံကွေးညွတ်ပြီး အဖြူရောင် စောင်းကြိုးများတပ်ဆင်ထားခြင်းက မြန်မာ့ယဉ်ကျေးမှုပုံရိပ်ကို ထင်ဟပ်စေသည်။
- (၅) လိုလို၏ ပုံသဏ္ဍာန်ကို အပိုင်းနှင့်လေးထောင့်၏ မတူညီသော ဖွဲ့စည်းပုံအလွှာနှစ်ခုကို ပေါင်းစပ်ရေးဆွဲထားပြီး အနားသတ် များကို ရွှေရောင်ဖြင့်ထိန်းကွပ်ထားသည်။ စသည် ..စသည် တို့က မြန်မာ့ရုပ်ရှင် စိန်ရတုသဘင်အထိမ်းအမှတ် လိုလိုမှာပါဝင်သော သင်္ကေတတွေ၊ အရောင်တွေရဲ့ ကျွန်တော်ကိုယ်ပိုင်အဓိပ္ပာယ် ဖွင့်ဟချက်များဟုဆိုနိုင်သည်။ လိုလို၏ ထိပ်ဘက်တွင် “မြန်မာ့ ရုပ်ရှင်စိန်ရတုသဘင်”ဟူသောစာသားနှင့် လိုလိုအောက်ဘက်၌ (၁၉၂၀-၁၉၉၅) ဆိုတဲ့စာသားကို အားဖြည့်ရေးသားထားသည်။

မြန်မာ့ရုပ်ရှင်စိန်ရတုသဘင်အထိမ်းအမှတ်

ဩဇာလွှမ်းမိုးနိုင်သော ပန်းချီအနုပညာရှင်တိုင်းတွင် ကိုယ်ပိုင်နည်းဟန် ရှိကြသည်။ ကျွန်တော်မူပိုင် တွေးချက်၊ ရေးချက်တွေနဲ့ အားထည့်ဖန်တီး ပုံဖော်ရေးဆွဲခဲ့တဲ့ မြန်မာ့ရုပ်ရှင် စိန်ရတုလိုလိုက ၁၉၉၅ ခုနှစ်က နိုင်ငံတကာ စာပို့တံဆိပ်ခေါင်းအဖြစ်လည်း ငှက်ခါးလေးကိုယ်စား လူးလာတို့ခေါက် သက်ဝင်ပျံသန်းခဲ့ဖူးပြီ။ အထိမ်းအမှတ်စာအိတ်တွေ၊ ရင်ထိုးတံဆိပ်တွေ၊ သော့ချိတ်တွေ၊ မှတ်တမ်းစာအုပ်တွေ၊ လက်ဆွဲအိတ်တွေ၊ လှူဆော်ရေး ပုံစတာတွေစသည် မြန်မာ့ရုပ်ရှင်စိန်ရတုသဘင်နှင့်ပတ်သက်သမျှ သက်ရှိ သက်မဲ့တို့ထံမှာ လိုလိုတစ်ခုရဲ့ အရည်အချင်းပြည့်မီစွာကွင်းခနဲ၊ ကွက်ခနဲ ထင်သာမြင်သာရှိစွာ လွှမ်းမိုးနိုင်ခဲ့သည်။ သမိုင်းတင်ခဲ့သလို သမိုင်းလည်း ဝင်ခဲ့သည်ဟု ကိုယ့်ကိုယ်ကိုယ်ဂုဏ်ယူနေမိသည်။

၁၉၂၀ ပြည့်နှစ်ကစတင်ခဲ့သော မြန်မာ့ရုပ်ရှင်သည် ၁၉၉၅ ခုနှစ်မှာ စိန် ရတုခရီးကျော်လွန်ခဲ့ပြီးဖြစ်သလို လာမည့် ၂၀၂၀ ပြည့်နှစ်မှာ နှစ်ပေါင်း ၁၀၀ ပြည့်ပေတော့မည်။ မည်သို့ပင် ရတုအဆက်ဆက် ခရီးနှင့်ခဲ့သည့်ဖြစ်စေ ကျွန်တော်ရေးဆွဲခဲ့သော မြန်မာ့ရုပ်ရှင် စိန်ရတုသဘင်အထိမ်းအမှတ်လိုလိုမှ စိန်ပွင့်ကလေးကတော့ တဖျပ်ဖျပ်တောက်ပနေဆဲဖြစ်သည်။



ရုပ်ရှင်ရဲ့အသက်ကဖလင်မို့ ဖလင်ပုံစံကို အမျိုးမျိုးစိတ်ကူးကြည့်သည်။ အကယ်ဒမီ ရွှေစင်ရုပ်မှကြယ်ပွင့်လေးကိုလည်းတွေးမိသည်။ (၇၅) နှစ်မြောက်ကို စာမရေးဘဲ ပေါ်လွင် မယ့်ပုံရိပ်တွေကို စဉ်းစားသည်။ လိုလိုတစ်ခုရဲ့ အရည်အသွေးက ပုံကြီးချဲ့ချင်သလောက်ချဲ့ အရသာပျက်မသွားသလို တံဆိပ်ခေါင်းနီးပါးချို့ရှင်လည်း ကျစ်လျစ်တဲ့သင်္ကေတတွေက ထင်းခနဲပေါ်လွင်ရမည်

# အခြေခံပညာဆရာများ၏အရည်အသွေး စဉ်ဆက်မပြတ်တိုးမြှင့်ရေးအတွက် သာတူညီမျှမှုကိုအခြေခံသော အညွှန်းတော်(မူကြမ်း) အလုပ်ရုံဆွေးနွေးပွဲ ကျင်းပ



နေပြည်တော် စက်တင်ဘာ ၃၀

မြန်မာနိုင်ငံရှိ အခြေခံပညာကဏ္ဍလုပ်ငန်းခွင်မှ ဆရာများ၏ အရည်အသွေးစဉ်ဆက်မပြတ် တိုးမြှင့်ရေးအတွက် သာတူညီမျှမှုကိုအခြေခံသော အညွှန်းတော်(မူကြမ်း) အလုပ်ရုံဆွေးနွေးပွဲကို ယနေ့နံနက် ၉ နာရီခွဲတွင် နေပြည်တော်ရှိ Royal Nay Pyi Taw Hotel ၌ ကျင်းပသည်။

ဆွေးနွေးပွဲနှင့်ပတ်သက်၍ အခြေခံပညာဦးစီးဌာန ညွှန်ကြားရေးမှူးချုပ် ဦးကိုလေးဝင်းက ပညာရေးပြုပြင်ပြောင်းလဲမှု အမျိုးသားပညာရေး မဟာဗျူဟာစီမံကိန်းကို ၂၀၁၆ ခုနှစ်ကစတင်ပြီး လုပ်ဆောင်နေပါကြောင်း၊ ပြုပြင်ပြောင်းလဲလိုသည့် ကဏ္ဍကြီးကိုးခုရှိပြီး ထိုအထဲတွင် teacher education ဆိုသည့် ကဏ္ဍတစ်ခု ပါဝင်ပါကြောင်း၊ အရည်အသွေးရှိသည့် ပညာရေးကို အကောင်အထည်ဖော်မည်ဆိုပါက ဆရာ ဆရာမများ၏ အရည်အသွေးသည် အရေးကြီးပါကြောင်း၊ ဆရာ ဆရာမများ၏ အရည်အသွေးကို မြှင့်တင်နိုင်ရန် National Continuous Professional Development Framework သည် အရေးကြီးသည့်အတွက်

ယခု Framework ကို ရေးဆွဲခြင်းဖြစ်ပါကြောင်း။

ပညာရေးအရည်အသွေးမြှင့်တင်ရာတွင် ဆရာ ဆရာမများ၏ အရည်အသွေး၊ ဆရာ ဆရာမများ၏ professional development မြှင့်တင်ရန် အရေးကြီးပါကြောင်း၊ ယခုအညွှန်းမူဘောင်သည် ဆရာ ဆရာမများ၏ Life Long Learning အခွင့်အရေးများကို ဖြည့်ဆည်းပေးမည် ဖြစ်ပါကြောင်း၊ တိုးတက်ပြောင်းလဲနေမှုကို အဓိလိုက်နိုင်ရန် Life Long Learning ကို မဖြစ်မနေလုပ်ဆောင်ရန် လိုအပ်ပါကြောင်း၊ ထိုသို့လုပ်ဆောင်နိုင်စေရန် ယခု Framework က ဖြည့်ဆည်းပေးမည်ဖြစ်ပါကြောင်း ပြောကြားသည်။

ယနေ့ ကျင်းပသည့် အလုပ်ရုံဆွေးနွေးပွဲတွင် UNICEF Myanmar မှ ဒုတိယအကြီးအကဲ Mr. Paul Edward က အမှာစကားပြောကြားပြီး တက်ရောက်လာကြသည့် ဆက်စပ်ဌာနများမှ တာဝန်ရှိသူများနှင့် အခြေခံပညာဦးစီးဌာနမှ တာဝန်ရှိသူများက National CPD Framework နှင့်စပ်လျဉ်း၍ ဆက်လက်ဆောင်ရွက်မည့်အစီအစဉ်များကို ဆွေးနွေးခဲ့ကြသည်။ သတင်းစဉ်

## အစိတ်အပိုင်းမမှန်မကန် Body Coach (ဖောက်စွပ်/ ဖြတ်ဆက်) ပြောင်းထား၍ ယာဉ်မှတ်ပုံတင် ဖျက်သိမ်းခံထားရသော ပိုင်ရှင်များသို့ အသိပေးကြေညာခြင်း

၁။ ၂၀၁၅ ခုနှစ်၊ မော်တော်ယာဉ်ဥပဒေပုဒ်မ-၁၈(c)အရ အစိတ်အပိုင်း မမှန်မကန် ပြောင်းလဲထားသော Body Coach (ဖောက်စွပ်/ဖြတ်ဆက်) မော်တော်ယာဉ်များကို ဥပဒေနှင့်အညီ မှတ်ပုံတင်ဖျက်သိမ်းပြီး ရဲစခန်းများသို့ အပ်နှံစေခဲ့ပါသည်။ မှတ်ပုံတင်မဲ့ယာဉ်တစ်စီး (သို့မဟုတ်) တစ်စိတ်တစ်ပိုင်းကို အသုံးပြု၍ ဖောက်စွပ်/ဖြတ်ဆက် ပြုလုပ်ထားခြင်းကြောင့် ဥပဒေနှင့်အညီ မလွှဲမရှောင်သာ တားဆီးထိန်းသိမ်းခြင်းဖြစ်ပါသည်။

၂။ ထိုသို့ မလွှဲမရှောင်သာ မှတ်ပုံတင် ဖျက်သိမ်းဆောင်ရွက်ခဲ့ရသော်လည်း ယာဉ်ပိုင်ရှင်ပြည်သူများ၏ ဆုံးရှုံးနစ်နာမှုများအတွက် အထိုက်အလျောက် သက်သာခွင့်ရရှိစေရေး၊ ယာဉ်သိမ်းဆည်းခံရသော ပြည်သူအများစုက အစားထိုးယာဉ်တင်သွင်းခွင့်ပုံစံ "ဃ" (စလစ်) ရယူလိုသည့် ဆန္ဒကို ဖြည့်ဆည်းနိုင်ရေး၊ အစိတ်အပိုင်းမမှန်မကန် ပြောင်းလဲထားသော Body Coach (ဖောက်စွပ်/ဖြတ်ဆက်) ယာဉ်များအားလုံး အပြီးတိုင်ဖျက်

သိမ်းနိုင်ရေးတို့ကို ရည်ရွယ်လျက် ပို့ဆောင်ရေးနှင့်ဆက်သွယ်ရေးဝန်ကြီးဌာန ကုန်းလမ်းပို့ဆောင်ရေးညွှန်ကြားမှုဦးစီးဌာနအနေဖြင့် (၁-၁၀-၂၀၁၉) ရက်နေ့မှစ၍ အောက်ပါအတိုင်း ဖြေလျှော့ဆောင်ရွက်ပေးသွားမည်ဖြစ်ပါသည်-

(က) အစိတ်အပိုင်းမမှန်မကန် Body Coach ပြောင်းလဲထားကြောင်း စစ်ဆေးတွေ့ရှိရ၍ ရဲစခန်းများတွင် ထိန်းသိမ်းထားသော ယာဉ်များနှင့် ကုန်းလမ်းပို့ဆောင်ရေးညွှန်ကြားမှုဦးစီးဌာနရုံးများတွင် ထိန်းသိမ်းထားသော ယာဉ်များကို သံရည်ကျိုအပ်နှံစေ၍ ယာဉ်အို/ယာဉ်ဟောင်းအပ် အစားထိုးယာဉ်တင်သွင်းခွင့်ပုံစံ "ဃ" (စလစ်) ထုတ်ပေးသွားပါမည်။



(ခ) အစိတ်အပိုင်းမမှန်မကန် Body Coach ပြောင်းလဲထား

ကြောင်း စစ်ဆေးတွေ့ရှိရ၍ မှတ်ပုံတင်ဖျက်သိမ်းမိန့် ထုတ်ပြန်ထားပြီးဖြစ်သော်လည်း ယာဉ်ပိုင်ရှင်များက လာရောက် အပ်နှံခြင်းမရှိသေးသည့် ယာဉ်များကိုလည်း သံရည်ကျိုအပ်နှံစေ၍ ယာဉ်အို/ယာဉ်ဟောင်းအပ် အစားထိုးယာဉ်တင်သွင်းခွင့်ပုံစံ "ဃ" (စလစ်) ထုတ်ပေးသွားပါမည်။

(ဂ) ယာဉ်ပိုင်ရှင်များသည် သက်ဆိုင်ရာ ကုန်းလမ်းပို့ဆောင်ရေးညွှန်ကြားမှုဦးစီးဌာနရုံးများနှင့် ဆက်သွယ်ဆောင်ရွက်သွားရန် ဖြစ်ပါသည်။

၃။ နောင်တွင် အစိတ်အပိုင်းမမှန်မကန် ပြောင်းလဲထားသော Body Coach (ဖောက်စွပ်/ဖြတ်ဆက်) ယာဉ်များကို စစ်ဆေးတွေ့ရှိပါက ချက်ချင်း သံရည်ကျိုအပ်နှံစေ၍ ယာဉ်အို/ယာဉ်ဟောင်းအပ် အစားထိုးယာဉ်တင်သွင်းခွင့် ပုံစံ "ဃ" (စလစ်) ထုတ်ပေးသွားမည်ဖြစ်ပါကြောင်း အသိပေးကြေညာအပ်ပါသည်။

ကုန်းလမ်းပို့ဆောင်ရေးညွှန်ကြားမှုဦးစီးဌာန ပို့ဆောင်ရေးနှင့်ဆက်သွယ်ရေးဝန်ကြီးဌာန



## ကမ္ဘာ့ခွေးရူးရောဂါ ကာကွယ်တိုက်ဖျက်ရေးနေ့ အထိမ်းအမှတ် ရတနာပုံတက္ကသိုလ်နယ်မြေတွင် ကာကွယ်ဆေးများ ထိုးနှံပေး

မန္တလေး စက်တင်ဘာ ၃၀

ကမ္ဘာ့ခွေးရူးရောဂါ ကာကွယ်တိုက်ဖျက်ရေးနေ့ အထိမ်းအမှတ်အဖြစ် မြန်မာနိုင်ငံ တိရစ္ဆာန်ဆေးကုဆရာဝန်အသင်း(ဗဟို)နှင့် မြန်မာနိုင်ငံတိရစ္ဆာန်ဆေးကု ဆရာဝန်အသင်း(မန္တလေးတိုင်းဒေသကြီး)၊ မွေးမြူရေးနှင့် ကုသရေးဦးစီးဌာနတို့ ပူးပေါင်း၍ ခွေးရူးရောဂါကာကွယ်ဆေးများ အခမဲ့ထိုးနှံပေးခြင်းကို စက်တင်ဘာ ၂၈ ရက် နံနက် ၉ နာရီမှ ၁၁ နာရီအထိ မန္တလေးခရိုင် အမရပူရမြို့နယ် တောင်သမန်ကျေးရွာအုပ်စုရှိ ရတနာပုံတက္ကသိုလ်တွင်ကျင်းပရာ ရတနာပုံ တက္ကသိုလ် ဒုတိယပါမောက္ခချုပ် ဒေါက်တာတင့်မိုးသူဇာ၊ မြန်မာနိုင်ငံတိရစ္ဆာန်

ဆေးကုဆရာဝန်များအသင်း(မန္တလေးတိုင်းဒေသကြီး)မှ ဒုတိယဥက္ကဋ္ဌ ဒေါက်တာ ဝင်းနိုင်ကိုနှင့် တိရစ္ဆာန်ဆေးကုဆရာဝန်များ တက်ရောက်ကြပြီး ရတနာပုံ တက္ကသိုလ်အတွင်းရှိ ခွေး ၈၃ ကောင်၊ စားသောက်ဆိုင်တန်းမှ ခွေးသုံးကောင်၊ တောင်သမန်ကျေးရွာ ဘုန်းတော်ကြီးကျောင်းမှ ခွေး ၁၅ ကောင်တို့ကို ခွေးရူး ရောဂါကာကွယ်ဆေးများ အခမဲ့ထိုးပေးခဲ့သည်။ မန္တလေးတိုင်းဒေသကြီး တိရစ္ဆာန်ဆေးကုဆရာဝန်များအဖွဲ့သည် ပြင်ဦးလွင်သတင်းအချက်အလက်နှင့် နည်းပညာတက္ကသိုလ်တွင်လည်း ခွေးရူးရောဂါကာကွယ်ဆေးများ အခမဲ့ထိုး ပေးခဲ့ကြောင်း သိရသည်။

သီဟကိုကို(မန္တလေး)



## တိုင်ကြားပေးပို့လာသော မူးယစ်ဆေးဝါးသတင်းများနှင့်စပ်လျဉ်း၍ ထပ်မံဖော်ထုတ်ရရှိမှုများ ထုတ်ပြန်

ပြည်ထောင်စုသမ္မတမြန်မာနိုင်ငံတော်  
နိုင်ငံတော်သမ္မတရုံး  
သတင်းထုတ်ပြန်ချက်အမှတ်၊ ၃၇ / ၂၀၁၉  
၁၃၈၁ ခုနှစ်၊ သီတင်းကျွတ်လဆန်း ၂ ရက်  
(၂၀၁၉ ခုနှစ်၊ စက်တင်ဘာလ ၃၀ ရက်)

### “တိုင်ကြားပေးပို့လာသော မူးယစ်ဆေးဝါးသတင်းများနှင့်စပ်လျဉ်း၍ ထပ်မံဖော်ထုတ်ရရှိမှုများ ထုတ်ပြန်ခြင်း”

၁။ မူးယစ်ဆေးဝါးနှင့် စိတ်ကိုပြောင်းလဲစေသည့် ဆေးဝါးအန္တရာယ်တားဆီးကာကွယ်နှိမ်နင်းရေးအတွက် ပြည်သူ့လူထုထံမှ ပေးပို့တိုင်ကြားလာသည့် သတင်းအချက်အလက်များကို စနစ်တကျ လက်ခံရယူနိုင်ရန် “မူးယစ်ဆေးဝါး အထူးသတင်းတိုင်ကြားရေးဌာန” ကို ဤရုံးတွင် ဖွင့်လှစ်ထားရှိကြောင်း ၂၀၁၈ ခုနှစ်၊ ဇူလိုင်လ ၂၆ ရက်နေ့တွင် အများပြည်သူသို့ ထုတ်ပြန်ကြေညာခဲ့ပါသည်။

၂။ “မူးယစ်ဆေးဝါး အထူးသတင်းတိုင်ကြားရေးဌာန” သို့ ၂၀၁၉ ခုနှစ်၊ စက်တင်ဘာလ ၂၈ ရက်နေ့အထိ ပေးပို့တိုင်ကြားလာသည့် မူးယစ်ဆေးဝါးသတင်းများနှင့်စပ်လျဉ်း၍ နိုင်ငံတော်သမ္မတရုံး၏ ညွှန်ကြားချက်အရ ပြည်ထဲရေးဝန်ကြီးဌာနက အောက်ပါအတိုင်း ထပ်မံဖော်ထုတ်ဖမ်းဆီးအရေးယူနိုင်ခဲ့ပါသည်-

စဉ်	သတင်းလက်ခံရရှိမှု	ဖော်ထုတ်ဖမ်းဆီးအရေးယူမှု
၁	ကချင်ပြည်နယ်၊ ဟိုပင်မြို့နယ်၊ မြို့သစ်ကလေးကျေးရွာနေ မြို့သစ်ကလေး ကျေးရွာနေ မြစ်ခွေနှင့် သားဖြစ်သူ သန်းမိုးဇော်တို့သည် မူးယစ်ဆေးဝါးများ ဖြန့်ဖြူးရောင်းချနေကြောင်း သတင်းပေးပို့ခြင်း။	၂၇-၉-၂၀၁၉ ရက်နေ့တွင် ဟိုပင်မြို့နယ်၊ မြို့သစ်ကလေးကျေးရွာနေ မြစ်ခွေ(ခ)မောင်ခဲ(၅၂)နယ်၊ (ဘ)ဦးစံဖေ၏နေအိမ်အား ဝင်ရောက်ရှာဖွေရာ ၎င်း၏သား သန်းမိုးဇော် (ခ) သန်းမိုးကျော်(၂၄)နှစ်မှာ တိမ်းရှောင်နေပြီး ၎င်းအား ၈၈/၁ စာတန်းပါ စိတ်ကြွဆေးပြားများနှင့်အတူ ဖမ်းဆီးရမိသဖြင့် နမစ(ဟိုပင်)မယ(၁)၅၇/၂၀၁၉၊ မူး/စိတ်ပုဒ်မ ၁၆(ဂ)/၂၀(က)/၂၁ ဖြင့် အမှုဖွင့်အရေးယူထားရှိပါသည်။
၂	မန္တလေးတိုင်းဒေသကြီး၊ မိတ္ထီလာမြို့နယ်၊ ရတနာမာရ်အောင်ရပ်ကွက်နေ ဘုဒ္ဓ(ခ)ထွန်းဇော်သိန်း(၂၉)နှစ်၊ (ဘ)ဦးဘိုနု (ခ)နုဝင်း၏ နေအိမ်အား ဝင်ရောက်ရှာဖွေရာ ၎င်းနှင့်အတူ အောင်ဇေယျရပ်ကွက်နေ သိန်းထိုက်(၃၆)နှစ်၊ (ဘ)ဦးလှလှနှင့် ဝန်ဇော်ရပ်ကွက်နေ ကိုဦး(ခ)ကိုကိုဦး(၂၅)နှစ်၊ (ဘ) ဦးသိန်းဝင်းတို့(၃)ဦးအား ၈၈/၁ စာတန်းပါ စိတ်ကြွဆေးပြားများနှင့်အတူ ဖမ်းဆီးရမိသဖြင့် မမစ (မိတ္ထီလာ) မယ(၁)၅၇/၂၀၁၉၊ မူး/စိတ်ပုဒ်မ ၁၆(ဂ)/၂၀(က)/၂၁ ဖြင့် အမှုဖွင့်အရေးယူထားရှိပါသည်။	
၃	မန္တလေးတိုင်းဒေသကြီး၊ မိုးကုတ်မြို့နယ်၊ ပန်လင်ကျေးရွာနေ ဇော်မျိုးနိုင်(၃၁)နှစ်၊ (ဘ)ဦးခင်မောင်၏ နေအိမ်အား ဝင်ရောက်ရှာဖွေရာ စာတန်းမပါ စိတ်ကြွဆေးပြားများနှင့်အတူ ဖမ်းဆီးရမိသဖြင့် မမစ (မိုးကုတ်)မယ(၁) ၁၁၄/၂၀၁၉၊ မူး/စိတ်ပုဒ်မ ၁၆(ဂ)ဖြင့် အမှုဖွင့်အရေးယူထားရှိပါသည်။	
၄	ရန်ကုန်တိုင်းဒေသကြီး၊ ဒဂုံဆိပ်ကမ်းမြို့နယ်၊ (၆၉)ရပ်ကွက်နေ ချစ်ကိုလတ်သည် မူးယစ်ဆေးဝါးများ ဖြန့်ဖြူးရောင်းချနေကြောင်း သတင်းပေးပို့ခြင်း။	၂၂-၉-၂၀၁၉ ရက်နေ့တွင် ဒဂုံမြို့သစ်(တောင်ပိုင်း)မြို့နယ်၊ (၂၅)ရပ်ကွက်၊ ရွှေနှင်းဆီ(၁)လမ်းထောင့်၌ ဒဂုံဆိပ်ကမ်းမြို့နယ်၊ (၆၉)ရပ်ကွက်နေ ချစ်ကိုလတ်(၄၀)နှစ်၊ (ဘ) ဦးသန်းထွန်းနှင့် ဒဂုံမြို့သစ်(တောင်ပိုင်း)မြို့နယ်၊ (၁၈) ရပ်ကွက်နေ မင်းကိုနိုင်(၂၁)နှစ်၊ (ဘ)ဦးဝင်းနိုင်တို့(၂)ဦးစီးနင်းလာသည့် ဆိုင်ကယ်အား ရပ်တန့်စစ်စစ်ရာ WY စာတန်းပါ စိတ်ကြွဆေးပြားများနှင့်အတူ ဖမ်းဆီးရမိသဖြင့် မမစ(ဒဂုံတောင်)မယ(၁) ၇၇/၂၀၁၉၊ မူး/စိတ်ပုဒ်မ ၁၆(ဂ)/၂၁ ဖြင့် အမှုဖွင့်အရေးယူထားရှိပါသည်။
၅	ရန်ကုန်တိုင်းဒေသကြီး၊ တွံတေးမြို့နယ်၊ ငခုံးမစမ်းကျေးရွာနေ ဇင်မင်းထိုက်(ခ) ပြောင်ကြီး (၃၀)နှစ်၊ (ဘ)ဦးမောင်ကြီးအား WY စာတန်းပါ စိတ်ကြွဆေးပြားများနှင့်အတူ ဖမ်းဆီးရမိပြီး စစ်ဆေးဖော်ထုတ်ချက်အရ ကန်သာယာရပ်ကွက်၊ “Beauty Village” အလှပြင်ဆိုင်ရေးအငယ်လေးတို့သည် မူးယစ်ဆေးဝါးများ ဖြန့်ဖြူးရောင်းချနေကြောင်း သတင်းပေးပို့ခြင်း။	၂၆-၉-၂၀၁၉ရက်နေ့တွင် တွံတေးမြို့နယ်၊ ဗောင်းတော်ချပ်လမ်းဆုံ၌ ငခုံးမစမ်းကျေးရွာနေ ဇင်မင်းထိုက်(ခ) ပြောင်ကြီး (၃၀)နှစ်၊ (ဘ)ဦးမောင်ကြီးအား WY စာတန်းပါ စိတ်ကြွဆေးပြားများနှင့်အတူ ဖမ်းဆီးရမိပြီး စစ်ဆေးဖော်ထုတ်ချက်အရ ကန်သာယာရပ်ကွက်၊ “Beauty Village” အလှပြင်ဆိုင်ရေး အငယ်လေး (၃၈)နှစ်၊ (ဘ)ဦးအုန်းလှိုင်၏ နေအိမ်အား ဆက်လက်ရှာဖွေရာ မူးယစ်ဆေးဝါးနှင့်ပတ်သက်သည့်ပစ္စည်း တစ်စုံတစ်ရာမတွေ့ရှိသော်လည်း ၎င်းတို့(၂)ဦးအား မမစ (တွံတေး) မယ(၁)၆/၂၀၁၉၊ မူး/စိတ်ပုဒ်မ ၁၉(က)/၂၁ ဖြင့် အမှုဖွင့်အရေးယူထားရှိပါသည်။

၆	ရမ်းပြည်နယ်(မြောက်ပိုင်း)၊ မိုးမိတ်မြို့နယ်၊ မိုးကောင်းဦးကျေးရွာနေ ငပြုံး(ခ)မောင်ပြုံး(၃၈)နှစ်၊ (ဘ)ဦးပွဲ၏ နေအိမ်အား ဝင်ရောက်ရှာဖွေရာ ဘိန်းဖြူများနှင့်အတူ ဖမ်းဆီးရမိသဖြင့် မမစ(မိုးမိတ်)မယ(၁)၇၂/၂၀၁၉၊ မူး/စိတ် ပုဒ်မ ၁၉(က) ဖြင့် အမှုဖွင့်အရေးယူထားရှိပါသည်။	၂၅-၉-၂၀၁၉ ရက်နေ့တွင် မိုးမိတ်မြို့နယ်၊ မိုးကောင်းဦးကျေးရွာနေ ငပြုံး(ခ)မောင်ပြုံး(၃၈)နှစ်၊ (ဘ)ဦးပွဲ၏ နေအိမ်အား ဝင်ရောက်ရှာဖွေရာ ဘိန်းဖြူများနှင့်အတူ ဖမ်းဆီးရမိသဖြင့် မမစ(မိုးမိတ်)မယ(၁)၇၂/၂၀၁၉၊ မူး/စိတ် ပုဒ်မ ၁၉(က) ဖြင့် အမှုဖွင့်အရေးယူထားရှိပါသည်။
၇	ဧရာဝတီတိုင်းဒေသကြီး၊ ဓနုဖြူမြို့၊ အမှတ် (၁၄)ရပ်ကွက်၊ (၅)လမ်းနေ အောင်ကိုမြတ်သည် မူးယစ်ဆေးဝါးများ ဖြန့်ဖြူးရောင်းချနေကြောင်း သတင်းပေးပို့ခြင်း။	၂၂-၉-၂၀၁၉ ရက်နေ့တွင် ဓနုဖြူမြို့နယ်၊ ရေတွင်းကုန်း ကျေးရွာအနီး ဓနုဖြူ-ရန်ကုန်သွားကားလမ်းမပေါ်၌ အမှတ် (၁၄)ရပ်ကွက်၊ (၅)လမ်းနေ အောင်ကိုမြတ်(၄၀)နှစ်၊ (ဘ) ဦးတင်အောင် စီးနင်းလာသည့် ဆိုင်ကယ်အား ရပ်တန့်စစ်စစ်ရာ WY စာတန်းပါ စိတ်ကြွဆေးပြားများနှင့်အတူ ဖမ်းဆီးရမိပြီး ကွင်းဆက်ဖော်ထုတ်ချက်အရ အမှတ်(၄) ရပ်ကွက်၊ သောဘဏီလမ်းနေ ကိုသက်(ခ)သက်လှိုင်ထွန်း (၂၆)နှစ်၊ (ဘ)ဦးတင်အောင်၏နေအိမ်အား ဆက်လက်ရှာဖွေရာ မူးယစ်ဆေးဝါးသုံးစွဲရာတွင် အသုံးပြုသည့် ဆက်စပ်ပစ္စည်းများနှင့်အတူ ဖမ်းဆီးရမိသဖြင့် ၎င်းတို့(၂) ဦးအား မမစ(ဓနုဖြူ)မယ(၁)၃/၂၀၁၉၊ မူး/စိတ်ပုဒ်မ ၁၆(ဂ)/၂၀(က)/၂၁ ဖြင့် အမှုဖွင့်အရေးယူထားရှိပါသည်။
၈	ဧရာဝတီတိုင်းဒေသကြီး၊ ဝါးခယ်မမြို့၊ မြသိန်းတန်ရပ်ကွက်နေ ဒေါ်ဇင်မာကျော်(၄၅)နှစ်၊ (ဘ)ဦးကျော်ဝင်း၏ နေအိမ်အား ဝင်ရောက်ရှာဖွေရာ ၎င်းနှင့်အတူ တစ်ရပ်ကွက်တည်းနေ ဇော်ဝင်းထွဋ်(၁၉)နှစ်၊ (ဘ)ဦးသန့်ဇော်လင်း၊ မနင်းချိုချိုရီ (၃၂)နှစ်၊ (ဘ)ဦးမျိုးချစ်၊ ပုသိမ်မြို့၊ အမှတ်(၈) ရပ်ကွက်နေ ထင်ဇော်ထက်(၂၁)နှစ်၊ (ဘ)ဦးသိန်းအေးနှင့် ပဲခူးတိုင်းဒေသကြီး၊ ညောင်လေးပင်မြို့၊ အောင်ချမ်းသာရပ်ကွက်နေ မင်းသန့်ဇော်(၂၁)နှစ်၊ (ဘ)ဦးကိုကိုလှိုင်တို့ (၅)ဦးအား WY စာတန်းပါ စိတ်ကြွဆေးပြားများနှင့်အတူ ဖမ်းဆီးရမိသဖြင့် မမစ (ဝါးခယ်မ) မယ(၁)၃/၂၀၁၉၊ မူး/စိတ်ပုဒ်မ ၁၆(ဂ)/၂၀(က)/၂၁ ဖြင့် အမှုဖွင့်အရေးယူထားရှိပါသည်။	၂၇-၉-၂၀၁၉ ရက်နေ့တွင် ဝါးခယ်မမြို့၊ မြသိန်းတန်ရပ်ကွက်နေ ဒေါ်ဇင်မာကျော်(၄၅)နှစ်၊ (ဘ)ဦးကျော်ဝင်း၏ နေအိမ်အား ဝင်ရောက်ရှာဖွေရာ ၎င်းနှင့်အတူ တစ်ရပ်ကွက်တည်းနေ ဇော်ဝင်းထွဋ်(၁၉)နှစ်၊ (ဘ)ဦးသန့်ဇော်လင်း၊ မနင်းချိုချိုရီ (၃၂)နှစ်၊ (ဘ)ဦးမျိုးချစ်၊ ပုသိမ်မြို့၊ အမှတ်(၈) ရပ်ကွက်နေ ထင်ဇော်ထက်(၂၁)နှစ်၊ (ဘ)ဦးသိန်းအေးနှင့် ပဲခူးတိုင်းဒေသကြီး၊ ညောင်လေးပင်မြို့၊ အောင်ချမ်းသာရပ်ကွက်နေ မင်းသန့်ဇော်(၂၁)နှစ်၊ (ဘ)ဦးကိုကိုလှိုင်တို့ (၅)ဦးအား WY စာတန်းပါ စိတ်ကြွဆေးပြားများနှင့်အတူ ဖမ်းဆီးရမိသဖြင့် မမစ (ဝါးခယ်မ) မယ(၁)၃/၂၀၁၉၊ မူး/စိတ်ပုဒ်မ ၁၆(ဂ)/၂၀(က)/၂၁ ဖြင့် အမှုဖွင့်အရေးယူထားရှိပါသည်။

၃။ တိုင်ကြားလာသော သတင်းများအနက် အထက်ဖော်ပြပါ ယခုသတင်းပတ်အတွင်း ဖော်ထုတ်ဖမ်းဆီးရမိမှု အပါအဝင် မူးယစ်ဆေးဝါးအထူးသတင်းတိုင်ကြားရေးဌာန စတင်ဖွင့်လှစ်ဆောင်ရွက်ခဲ့သည့် ၂၆-၆-၂၀၁၈ ရက်နေ့မှ ၂၈-၉-၂၀၁၉ ရက်နေ့အထိ စုံစမ်းဖော်ထုတ်ချက်များအရ အမှုပေါင်း (၇၆၉)မှု ဖွင့်လှစ်အရေးယူခဲ့ပြီး တရားခံကျား(၁၀၁၄)ဦး၊ မ(၁၈၆)ဦး၊ ပေါင်း(၁၂၀၀)ဦး ဖမ်းဆီးရမိခဲ့၍ ဘိန်းဖြူ (၆၉၄၉.၁၅၈၄) ဂရမ်၊ ICE (၁၃၁၈.၇၂)ဂရမ်၊ ဘိန်း(၃၉၇၇၆.၉၅)ဂရမ်၊ အဆင့်နိမ့်ဘိန်း(၃၂၉.၆)ဂရမ်၊ ဘိန်းစာမှုန့် (၁၉၈၀၉.၂၇)ဂရမ်၊ ဘိန်းစာရွက်(၇၈၃၃.၁၉)ဂရမ်၊ ဘိန်းစာရည်(၂.၅)လီတာ၊ စိတ်ကြွဆေးပြား(၃၄၄၀၈)ပြား၊ ဆေးခြောက် (၈၃၆၃.၂၂)ဂရမ်၊ ဘိန်းရည်(၀.၁)လီတာ၊ ဘိန်းဆီခဲ(၅၁၃.၂၆)ဂရမ်၊ ဘိန်းဓမ္မ(၆၀)ဂရမ်၊ စိတ်ကြွဆေးပြား အကြေမှုန့် (၂၉.၁၅)ဂရမ်၊ Ecstasy အကြေ(၀.၀၀၁)ဂရမ်၊ လက်နက်မျိုးစုံ(၁၈)လက်၊ ကျည်မျိုးစုံ (၂၅၇)တောင့်၊ လက်ပစ်စစ်(၁)လုံးတို့အား သိမ်းဆည်းရမိခဲ့ကြောင်းနှင့် မူးယစ်ဆေးဝါးသတင်းများနှင့်ပတ်သက်၍ ဖော်ထုတ်ဖမ်းဆီးအရေးယူမှုကို အရှိန်အဟုန်မြှင့်ဆောင်ရွက်လျက်ရှိပြီး ထပ်မံဖော်ထုတ်ဖမ်းဆီးအရေးယူနိုင်မှု အခြေအနေအား ဆက်လက်ထုတ်ပြန်သွားမည် ဖြစ်ပါသည်။

၄။ မူးယစ်ဆေးဝါးများ ပိုမိုဖမ်းဆီးရမိနိုင်ရေးနှင့်စပ်လျဉ်း၍ ပြည်ထဲရေးဝန်ကြီးဌာနနှင့် တိုင်းဒေသကြီး/ ပြည်နယ်အစိုးရအဖွဲ့များသို့ တိုင်ကြားနိုင်သည့်အပြင် ထူးခြားသည့်ကိစ္စရပ်များနှင့်ကြီးမားသည့် မူးယစ်ဆေးဝါးရောင်း/ဝယ်မှုကိစ္စရပ်များကို နိုင်ငံတော်သမ္မတရုံး၏ “မူးယစ်ဆေးဝါးအထူးသတင်းတိုင်ကြားရေးဌာန” အောက်ဖော်ပြပါ တယ်လီဖုန်း/ဖက်စ်ဖုန်းနှင့် အီးမေးလ်လိပ်စာတို့သို့ ရုံးချိန်အတွင်း လုံခြုံစိတ်ချစွာ တိုင်ကြားနိုင်ပါကြောင်း ထပ်မံအသိပေးအပ်ပါသည်-  
ဆက်သွယ်ရန်-  
အော်တိုတယ်လီဖုန်းနံပါတ် - ၀၆၇-၅၉၀၂၀၀  
ဖက်စ်ဖုန်းနံပါတ် - ၀၆၇-၅၉၀၂၃၃  
အီးမေးလ်လိပ်စာ - antinarcotics@presidentoffice.gov.mm

**မနက်ဖြန်မွန်တည့်ချိန်အထိခန့်မှန်းချက်**

ရန်ကုန် စက်တင်ဘာ ၃၀  
ပဲခူးတိုင်းဒေသကြီး၊ ရန်ကုန်တိုင်းဒေသကြီးနှင့် ဧရာဝတီတိုင်းဒေသကြီးတို့တွင် တိမ်အသင့်အတင့်ဖြစ်ထွန်းပြီး ချင်းပြည်နယ်တွင် နေရာအနှံ့အပြား၊ စစ်ကိုင်းတိုင်းဒေသကြီးအထက်ပိုင်းနှင့် ကချင်ပြည်နယ်တို့တွင် နေရာစိပ်စိပ်၊ နေပြည်တော်၊ မန္တလေးတိုင်းဒေသကြီးနှင့် ရှမ်းပြည်နယ် (တောင်ပိုင်း)တို့တွင် နေရာကွက်ကွက် ကျန်တိုင်းဒေသကြီးနှင့် ပြည်နယ်တို့တွင် နေရာကွက်ကွား မိုးထစ်ချွန်းရွာမည်။  
ရွာရန်ရာနှုန်း ၈၀ ဖြစ်သည်။  
မြန်မာ့ပင်လယ်ပြင်  
လှိုင်းအနည်းငယ်မှ အသင့်အတင့်ရှိမည်။ လှိုင်းအမြင့်မှာ မြန်မာ့ကမ်းရိုးတန်းတစ်လျှောက်နှင့် ကမ်းလွန်ပင်လယ်ပြင်တို့တွင် သုံးပေမှ ခြောက်ပေခန့် ရှိနိုင်သည်။ မိုး/ဇလ

## အခြေခံသံတမန်ရေးရာကျွမ်းကျင်မှုသင်တန်း အမှတ်စဉ် (၄၃/၂၀၁၉) သင်တန်းဖွင့်

ရန်ကုန် စက်တင်ဘာ ၃၀  
နိုင်ငံခြားရေးဝန်ကြီးဌာနက ဦးစီးဖွင့်လှစ်သည့် အခြေခံသံတမန်ရေးရာ ကျွမ်းကျင်မှုသင်တန်းအမှတ်စဉ် (၄၃/၂၀၁၉) သင်တန်းဖွင့်ပွဲကို ယနေ့ နံနက် ၁၀ နာရီတွင် နိုင်ငံခြားရေးဝန်ကြီးဌာန (ရန်ကုန်)ရှိ ဝန်ဇင်မင်းရာဇာခန်းမ၌ ကျင်းပရာ အမြဲတမ်းအတွင်းဝန် ဦးစိုးဟန်တက်ရောက်၍ သင်တန်းဖွင့် အမှာစကားပြောကြားသည်။  
သင်တန်းဖွင့်ပွဲသို့ သင်တန်းတွင် သင်ကြားပို့ချပေးမည့် အငြိမ်းစားသံအမတ်ကြီးများ၊ နိုင်ငံခြားရေးဝန်ကြီးဌာန လက်အောက်ရှိဦးစီးဌာနများမှ ညွှန်ကြားရေးမှူးချုပ်များနှင့် တာဝန်ရှိပုဂ္ဂိုလ်များ၊ ဝါရင့်သံတမန်များ၊ တက္ကသိုလ်များမှ ပါမောက္ခများ၊ သင်တန်းနည်းပြများနှင့် သင်တန်းသား သင်တန်းသူများ တက်ရောက်ကြသည်။

အဆိုပါ သင်တန်းသည် နိုင်ငံတကာဆက်ဆံရေးနှင့် ပတ်သက်သော ပုဂ္ဂလိကလုပ်ငန်းများ၊ ကုမ္ပဏီလုပ်ငန်းများ၊ အခြားဌာနများမှ ဝန်ထမ်းများနှင့် ဘာသာရပ်အပေါ် စိတ်ဝင်စားလေ့လာလိုသူများအတွက် ၂၀၀၀ ပြည့်နှစ်မှ စတင်၍ နှစ်စဉ်ဖွင့်လှစ်နေသော သင်တန်းဖြစ်ပြီး တစ်နှစ်လျှင် နှစ်ကြိမ်ခန့် ဖွင့်လှစ်လျက်ရှိသည်။  
သတင်းစဉ်





# “အောင်ဆန်း”ရုပ်ရှင်ဇာတ်ကား ရန်ကုန်မြို့ရှိ အမျိုးသားပြတိုက်၌ စတင်ရိုက်ကူး

ရန်ကုန် စက်တင်ဘာ ၃၀

“အောင်ဆန်း”ရုပ်ရှင်ဇာတ်ကားကို ယနေ့နံနက်ပိုင်းတွင် ရန်ကုန်မြို့ ပြည်လမ်းရှိ အမျိုးသားပြတိုက်၌ စတင်ရိုက်ကူးနေပြီဖြစ်သည်။

ရိုက်ကူးမှုနှင့်ပတ်သက်၍ အဆိုပါရုပ်ရှင်ဇာတ်ကား၏ ဒါရိုက်တာ အကယ်ဒမီ ဦးလူမင်းက “ဒီနေ့ကတော့ အောင်ဆန်းရုပ်ရှင်ရိုက်ကူးရေးကို ပထမဆုံးစတင် လိုက်တဲ့နေ့ပါ။ ဒီမှာရှိတဲ့ သီဟာသနပလ္လင်ကြီးကို ဇာတ်ကားရဲ့အဖွင့်ပိုင်းမှာ လိုအပ်တဲ့ ဇာတ်ဝင်ခန်းတွေအတွက် ဒီနေ့စတင်ရိုက်တာပါ။ ဒီပလ္လင်ကြီးက တကယ့်ပလ္လင်ကြီးဆိုတော့ အဲဒီအသွင်သဏ္ဍာန်နဲ့ ကျွန်တော်တို့ မမီလိုက်တဲ့ ခေတ်တွေတုန်းက ဘုရင့်တွေက ဒီလိုပလ္လင်ကြီးနဲ့ မင်းကျင့်တရားနဲ့အညီ စိုးစံပြီး တော့ တိုင်းပြည်ကိုအုပ်ချုပ်ခဲ့တာ။ အဲဒီလို အနက်အဓိပ္ပာယ်တွေပေါ်လွင်အောင် ဒီမှာလာရောက်ရိုက်ကူးတာပါ”ဟု ပြောသည်။

### အချိန်ယူရိုက်ကူး

ယနေ့စတင်ရိုက်ကူးရာတွင် သရုပ်ဆောင်များ၏ သရုပ်ဆောင်မှုအပိုင်းများ ပါဝင်ခြင်းမရှိဘဲ “အောင်ဆန်း”ရုပ်ရှင်ဇာတ်ကား၏ အဖွင့်ပိုင်းအတွက် ဇာတ်ဝင် ခန်းဖြစ်သော သီဟာသနပလ္လင်ကြီးကို လိုအပ်သည့် မီးအလင်း၊ အမှောင်ပေးမှု များပြုလုပ်ကာ မြင်ကွင်းရှုထောင့်နေရာမျိုးစုံမှ အချိန်ယူရိုက်ကူးခြင်းဖြစ်သည်။

“အခုလိုရိုက်ကူးဖို့အတွက် အချိန်တွေ အများကြီးယူခဲ့ရသလို၊ အခက်အခဲ တွေလည်း အများကြီးရှိခဲ့ပါတယ်။ ဒီနေ့မှာတော့ စတင်ရိုက်ကူးနိုင်ပါပြီ။ ရှေ့ဆက် ပြီးတော့လည်း ကြုံလာသမျှအခက်အခဲတွေကို အကောင်းဆုံးရင်ဆိုင်ကျော်ဖြတ် ပြီး ဆုံးဖြတ်ထားတဲ့အတိုင်း ပြီးမြောက်တဲ့အထိ လုပ်သွားမှာပါ။ နောက်နေ့တွေ မှာတော့ ရန်ကုန်တက္ကသိုလ်မှာ ရိုက်ကူးသွားမှာပါ”ဟု ဒါရိုက်တာ ဦးလူမင်းက ပြောသည်။

အောက်တိုဘာ ၁ ရက်မှစတင်ကာ ရန်ကုန်တက္ကသိုလ်တွင် ရိုက်ကူးသွား မည်ဖြစ်ပြီး ယင်းသို့ရိုက်ကူးရာတွင် ဗိုလ်ချုပ်အောင်ဆန်း တက္ကသိုလ်ကျောင်းသား ဘဝက ပဲခူးဆောင်၌ နေထိုင်ခဲ့သည့်အကြောင်းများနှင့် ထိုခေတ်အခါက ရန်ကုန် တက္ကသိုလ်တွင်ဖြစ်ပွားခဲ့သော ဖြစ်ရပ်အခြေအနေ အကြောင်းအရာများကို ရိုက်ကူးသွားမည်ဖြစ်သည်။

ရန်ကုန်တက္ကသိုလ်တွင် ရိုက်ကူးမှုပြီးစီးသွားပါက လွတ်လပ်ရေးဆုံးရှုံးခဲ့ စဉ်အချိန် ဗိုလ်မင်းရောင်တို့ခေတ်ကာလအပိုင်းအနည်းငယ်ကို မန္တလေး၊ အင်းဝ ဘက်တွင်လည်းကောင်း၊ ဗိုလ်ချုပ်အောင်ဆန်း၏ ငယ်ဘဝကို ရေနံချောင်းနှင့်



နတ်မောက်ဘက်တွင်လည်းကောင်း ဆက်လက် ရိုက်ကူးသွားမည်ဖြစ်ကြောင်း သိရသည်။

### ငါးလအတွင်း ရိုက်ကူးပြီးစီးရန်ဆောင်ရွက်

ယင်းရုပ်ရှင်ဇာတ်ကားကို ငါးလတာအချိန်အတွင်း ရိုက်ကူးပြီးစီးရန် စီစဉ် ဆောင်ရွက်လျက်ရှိပြီး အရည်အသွေးကောင်းမွန်စေရေးနှင့် သတ်မှတ်ကာလ အတွင်း ပြီးမြောက်စေရေးတို့အတွက် ကြိုးစားရိုက်ကူးလျက်ရှိကြောင်း ဒါရိုက်တာ ဦးလူမင်းက ဆိုသည်။

“အောင်ဆန်း” ရုပ်ရှင်ဇာတ်ကားကို ဒါရိုက်တာ အကယ်ဒမီ ဦးလူမင်း၊

ဇာတ်လမ်း/ ဇာတ်ညွှန်းပြုစုရေး ဆပ်ကော်မတီဝင်များ၊ Casting ဒါရိုက်တာ အလင်္ကာကျော်စွာ အကယ်ဒမီပန်းချိုစိုးမိုး၊ Production ဒီဇိုင်းနာ အကယ်ဒမီ ဦးထွန်းအောင်ဇော်၊ Art ဒါရိုက်တာ အကယ်ဒမီစိုးကျော်ဆန်းတို့က ရိုက်ကူးသွား မည်ဖြစ်ပြီး ဗိုလ်ချုပ်အောင်ဆန်းအဖြစ် ကျော်ကျော်မျိုး၊ ဒေါ်ခင်ကြည်အဖြစ် နန့်ဇာခြည်လင်းတို့နှင့်အတူ အကယ်ဒမီ ရန်အောင်၊ အကယ်ဒမီ ရဲအောင်၊ အကယ်ဒမီ မင်းဦး၊ အကယ်ဒမီ ခန့်စည်သူ၊ နိုင်းနိုင်း၊ ညိုမင်းလွင်၊ ပြေဇင်၊ မိုးဟေ့ကိုနှင့် ဇာတ်ပို့၊ ဇာတ်ရဲများ ပါဝင်သရုပ်ဆောင်ကြမည်ဖြစ်သည်။

သတင်း-ဇော်ကြီး၊ ဓာတ်ပုံ-ဖေဖော်

## မကူးစက်နိုင်သော ရောဂါများဖြစ်ပွားမှုမှကာကွယ်ရန် လူငယ်ကျန်းမာရေးစီမံကိန်း စတင်မိတ်ဆက်

ရန်ကုန် စက်တင်ဘာ ၃၀

လူငယ်များအကြား မကူးစက်နိုင်သော ရောဂါများဖြစ်စေသည့် အမူအကျင့် များ လက်ခံကျင့်သုံးခြင်းကို ကာကွယ် နိုင်ရန်ရည်ရွယ်၍ လူငယ်ကျန်းမာရေး စီမံကိန်း စတင်မိတ်ဆက်ခြင်းအခမ်း အနားကို ရန်ကုန်မြို့ကမ္ဘာ့အေးဘုရား လမ်းရှိ Mercure Hotel ၌ ယနေ့နံနက် ပိုင်းက ပြုလုပ်ခဲ့သည်။

အဆိုပါ လူငယ်ကျန်းမာရေးစီမံ ကိန်းအား နိုင်ငံတကာဇီဝဆေးကုမ္ပဏီ တစ်ခုဖြစ်သည့် Astra Zeneca နှင့် လူသားချင်းစာနာမှု လုပ်ငန်းများကို ဆောင်ရွက်နေသည့် Plan International Myanmar တို့ ပူးပေါင်း၍ အကောင်အထည်ဖော်သွားမည်ဖြစ်ပြီး လူငယ်များ၏ ကျန်းမာရေးနှင့် မကူး စက်နိုင်သော ရောဂါများဖြစ်သည့် နှလုံးသွေးကြောနှင့်ဆိုင်သော ရောဂါ များ၊ ဆီးချိုရောဂါ၊ ကင်ဆာနှင့် နာတာရှည် အဆုတ်ရောဂါ စသည်တို့ ဖြစ်ပွား မှုမှ ကာကွယ်နိုင်ရန် ရည်ရွယ် လုပ်ဆောင်သွားမည်ဖြစ်ကြောင်း သိရ သည်။

“မြန်မာနိုင်ငံအပါအဝင် ကမ္ဘာပေါ် မှာ ဖြစ်ပွားမှုအများဆုံးဖြစ်နေတဲ့ မကူးစက်နိုင်တဲ့ ရောဂါတွေရှိပါတယ်။ အဲဒီရောဂါဖြစ်စေတဲ့ အဓိကအခြေခံ အကြောင်းရင်းတွေက ဆေးလိပ် သောက်တာ၊ အရက်အလွန်အကျွံ သောက်တာ၊ အန္တရာယ်ရှိအစားအစာ တွေ စားသောက်နေတာ၊ ကိုယ်လက် လှုပ်ရှားမှုနည်းတာ၊ လေထုညစ်ညမ်းမှု စတာတွေကြောင့် ဖြစ်နေတာပါ။ ဒါတွေက ပြုပြင်မယ်ဆိုရင် ပြုပြင်လို့ ရတဲ့အပိုင်းတွေရှိပါတယ်။ ဒါတွေကို



လုပ်ဆောင်နိုင်ဖို့အတွက် ကျန်းမာရေး နှင့် အားကစားဝန်ကြီးဌာနနဲ့ Plan International Myanmar အဖွဲ့တို့ ၂၀၁၉ ခုနှစ်ကနေ ၂၀၂၁ ခုနှစ်အထိ သုံးနှစ်တာစာချုပ်ကို သဘောတူ လက်မှတ်ရေးထိုးခဲ့ကြပါတယ်” ဟု ကျန်းမာရေးနှင့် အားကစားဝန်ကြီး ဌာန ပြည်သူ့ကျန်းမာရေးဦးစီးဌာန မကူးစက်နိုင်သော ရောဂါများ ကာကွယ်နှိမ်နင်းရေးဌာနခွဲမှ ညွှန်ကြား ရေးမှူး ဒေါက်တာကျော်ကောင်းက ပြောသည်။

ကမ္ဘာ့ကျန်းမာရေးအဖွဲ့၏ ၂၀၁၈ ခုနှစ်တွင် ထုတ်ပြန်သော မြန်မာနိုင်ငံ ဆိုင်ရာ သတင်းအချက်အလက်များ အရ မြန်မာနိုင်ငံတွင် သေဆုံးမှု စုစုပေါင်း၏ ၆၅ ရာခိုင်နှုန်းခန့်သည် မကူးစက်နိုင်သောရောဂါဖြစ်စေသည့် အန္တရာယ်ရှိသော အဓိကအမူအကျင့် လေးခုကြောင့်ဖြစ်ပြီး အသက်(၃၀)မှ သည် ၂၄ ရာခိုင်နှုန်း ရှိကြောင်း၊ ထို့ကြောင့် လူငယ်ကျန်းမာရေး စီမံကိန်းကို အသက်(၁၀)နှစ်မှ (၂၄)

နှစ်အတွင်းရှိ လူငယ်များ၏ကောင်းမွန် သော ကျန်းမာရေးတိုးတက်မှုကို ရစေ ရန်ရည်ရွယ်၍ ရန်ကုန်တိုင်းဒေသကြီး အတွင်းရှိ လှိုင်သာယာ၊ ကော့မှူး၊ မှော်ဘီ၊ မင်္ဂလာဒုံ၊ သန်လျင်နှင့် ဒလ မြို့နယ်တို့တွင် သုံးနှစ်တာအကောင် အထည်ဖော် သွားမည်ဖြစ်ကြောင်း ယနေ့ပြုလုပ်သည့် အခမ်းအနားမှ သိရသည်။

လူငယ်ကျန်းမာရေးစီမံကိန်းသည် နိုင်ငံတော်အစိုးရက ချမှတ်ရေးဆွဲထား သော မကူးစက်နိုင်သည့် ရောဂါတိုက် ဖျက်ရေးလုပ်ငန်း အစီအစဉ်များနှင့် ညှိနှိုင်းလုပ်ဆောင်ထားပြီး လူငယ်များ အကြား ကျန်းမာရေးနှင့် ညီညွတ်သော အမူအကျင့်များ လက်ခံလာစေရန် လုပ်ဆောင်သွားမည်ဖြစ်သည်ဟု သိရ သည်။

အဆိုပါစီမံကိန်းကို ရန်ကုန်တိုင်း ဒေသကြီးအတွင်းရှိ မြို့နယ်ခြောက် မြို့နယ်မှ ရုပ်ကွက်/ကျေးရွာ စာသင် ကျောင်းနှင့် တက္ကသိုလ်များတွင် စတင်အကောင်အထည်ဖော် ဆောင် ရွက်သွားမည်ဖြစ်ပြီး အသက်(၁၀)

နှစ်မှ (၂၄)နှစ်အတွင်းရှိ လူငယ်အရေ အတွက် ၄၀၀၀၀ ကျော်တို့အား မကူး စက်နိုင်သောရောဂါများ ကာကွယ်ခြင်း ဆိုင်ရာ အသိပညာ ဗဟုသုတများကို မြှင့်တင်ပေးသွားမည် ဖြစ်သည့်အပြင် စီမံကိန်းဝင်မြို့နယ်များရှိ လူငယ်များ နှင့် ရုပ်ကွက်နေပြည်သူဦးရေ ၅၀၀၀၀၀ ထံသို့လည်း လူထုလှုပ်ရှားမှု အစီအစဉ်များမှတစ်ဆင့် အသိပညာ များ ဖြန့်ဝေသွားမည်ဖြစ်ကြောင်း သိရ သည်။

မြန်မာနိုင်ငံတွင် စုစုပေါင်းလူဦးရေ ၏ လေးပုံတစ်ပုံခန့်သည် ဆယ်ကျော် သက်လူငယ်များဖြစ်ပြီး နိုင်ငံ၏ လူမှု စီးပွားရေး ဖွံ့ဖြိုးတိုးတက်မှုလုပ်ငန်း များတွင် အရေးပါသောအခန်းကဏ္ဍမှ ပါဝင်လျက်ရှိကြောင်း၊အဆိုပါ အသက် အရွယ်အပိုင်းအခြားသည် မကူးစက် နိုင်သော ရောဂါလျော့ကျရေးနှင့် ဘဝ တစ်သက်တာပြီးပြည့်စုံသော ကျန်းမာ မှုကိုရရှိစေရေးတွင် အရေးပါသော အပိုင်းအခြားတစ်ခုဖြစ်ကြောင်းယနေ့ ပြုလုပ်သည့် အခမ်းအနားမှ သိရ သည်။ သတင်းနှင့် ဓာတ်ပုံ-ရာမည

### သတင်းလမ်းညွှန်

#### ရတနာပုံတက္ကသိုလ်၌ အာစရိယပူဇော်ပွဲ ကျင်းပမည်

ရတနာပုံတက္ကသိုလ်၌ တာဝန်ထမ်းဆောင်ခဲ့သော အသက်(၇၀)နှင့် အထက် ဆရာကြီး ဆရာမကြီးများအား ပူဇော်ကန်တော့ပွဲကို အောက်တိုဘာ ၅ ရက် ကမ္ဘာ့ဆရာများနေ့တွင် အဆိုပါတက္ကသိုလ်၌ ကျင်းပသွားမည်ဖြစ် ကြောင်း သိရသည်။

#### မန္တလေးမြို့၌ မြန်မာ့ကော်ပီပွဲတော် ၂၀၁၉ ကျင်းပမည်

မြန်မာ့ကော်ပီပွဲတော် ၂၀၁၉ ကို မန္တလေးမြို့ ချမ်းမြသာစည်မြို့နယ် မန္တလာသီရိအားကစားကွင်းရှိ Multipurpose Stadium တွင် အောက်တိုဘာ ၆ ရက် မှ ၇ ရက်အထိ ကျင်းပသွားမည်ဖြစ်ကြောင်း သိရသည်။

#### မဟာသကျသီဟဘုရား ဗုဒ္ဓပူဇော်ပွဲတော် ကျင်းပမည်

မန္တလေးမြို့ ချမ်းအေးသာစံမြို့နယ် အောင်နန်းရိပ်သာအနောက် ရပ်ကွက်တွင် သမိုင်းဝင် မဟာသကျသီဟဘုရား ဗုဒ္ဓပူဇော်ပွဲတော်ကို သီတင်းကျွတ်လဆန်း ၁၀ ရက်မှ ၁၅ ရက်အထိ (အောက်တိုဘာ ၈ ရက်မှ ၁၃ ရက်အထိ)စည်ကားသိုက်မြိုက်စွာ ကျင်းပသွားမည်ဖြစ်ကြောင်း သိရသည်။

#### အမျိုးသားဘော်လီဘောပြိုင်ပွဲ ကျင်းပမည်

မန္တလေးမြို့ မဟာလောကမာရဇိန်ကုသိုလ်တော်ဘုရားနှင့် စန္ဒာမုနိ ဘုရားတတိယအကြိမ်မြောက် ဂေါပကအဖွဲ့ဥက္ကဋ္ဌဖလား အဆင့်မြင့်အမျိုးသား ဘော်လီဘောပြိုင်ပွဲကို အောင်မြေသာစံမြို့နယ်ရှိ ကုသိုလ်တော်ဘုရားဝင်း (အနောက်မြောက်ထောင့်)တွင် အောက်တိုဘာ ၁၀ ရက်မှ ၁၄ ရက်အထိ ကျင်းပသွားမည်ဖြစ်ကြောင်း သိရသည်။

#### ဆီမီးကိုးထောင်ပူဇော်ပွဲ ကျင်းပမည်

မန္တလေးမြို့ အမရပူရမြို့နယ်ရှိ စွယ်တော်မြတ်စေတီတော် (မန္တလေး) ၌ သီတင်းကျွတ်လပြည့်နေ့တွင် ဆီမီးကိုးထောင်ပူဇော်ပွဲ ကျင်းပသွားမည်ဖြစ် ကြောင်း သိရသည်။

သန်းဇော်မင်း(ပြန်/ဆက်) စုစည်းတင်ပြသည်။

#### အာယုကျန်းမာရေးပွဲတော်ကြီး ရန်ကုန်မြို့၌ ကျင်းပမည်

ပြည်သူများ ကျန်းမာရေးဗဟုသုတကြွယ်ဝစေရန် ရည်ရွယ်၍ အာယု ကျန်းမာရေးပွဲတော်ကြီးကို ပထမဆုံးအကြိမ်အဖြစ် ရန်ကုန်မြို့ အာယုအင်တာ နေရှင်နယ် ဆေးရုံကြီးတွင် လာမည့် အောက်တိုဘာ ၄ ရက်မှ ၆ ရက်အထိ သုံးရက်တိုင်တိုင် စည်ကားသိုက်မြိုက်စွာ ကျင်းပသွားမည်ဖြစ်ကြောင်း သိရ သည်။

မောင်စိန်လွင်(မြန်မာ့အလင်း)





Artillery Gunners Foundation မှ ၂၀၁၈-၂၀၁၉ ဝဋ္ဋာသင်တန်းစာမေးပွဲတွင် ထူးချွန်စွာအောင်မြင်ခဲ့ကြသော အမြောက်တပ်ဖွဲ့တွင် တာဝန်ထမ်းဆောင်လျက်ရှိသည့် အရာရှိ/စစ်သည်တို့၏ သားသမီးများအား အမြောက်တပ်ဖွဲ့တွင် တာဝန်ထမ်းဆောင်ခဲ့သည့် အငြိမ်းစားအရာရှိ/စစ်သည်တို့၏ သားသမီးများအား ဂုဏ်ပြုချီးမြှင့်ခြင်းအခမ်းအနားကို စက်တင်ဘာ ၂၉ ရက် နံနက် ၉ နာရီတွင် မိတ္ထီလာမြို့ မုန်တိုင်အမြောက်သင်တန်းကျောင်းခန်းမ၌ ကျင်းပရာ အခမ်းအနားသို့ Artillery Gunners Foundation မှ အမှုဆောင်များ၊ တပ်ဖွဲ့အသီးသီးမှ အရာရှိကြီးများ၊ မိတ္ထီလာတပ်နယ်မှ အမြောက်တပ်မှူးများနှင့် အငြိမ်းစားအရာရှိကြီးများ၊ ထူးချွန်ဆုရ ကျောင်းသူ ကျောင်းသား ၄၀ နှင့် မိဘများ တက်ရောက်ခဲ့ကြပြီး ဥက္ကဋ္ဌဗိုလ်ချုပ်ကြည်ဝင်း (ငြိမ်း)က ဂုဏ်ပြုဆု ပေးအပ်ချီးမြှင့်စဉ်။ သတင်းစဉ်

**ကြေးမုံ နာမည် ထွက်ရှိ**

၁-၁၀-၂၀၁၉ ရက်နေ့ထုတ် အတွဲ(၁၆) အမှတ်(၁၉)တွင်

- စိုက်ပျိုးရေးနှင့် များစွာတွင် ကြွက်တက်ကွယ်နှိမ်နင်းရေးနည်းလမ်းများ
- သီးနှံအာမခံစနစ်ရှိမှ စပါးစေ့ပိုင်စာမည်
- ဝိဝဇ္ဇာဌာနသို့ အကြောင်း တစေ့တစောင်း
- ငါးစေ့ကွက်တွင် ငါးမြစ်ဆင်းငါးများ ရောင်းဝယ်မှုမြှင့်တင်
- ငါးစတင်မွေးဖွဲ့ ရည်ရွယ်ပြီး နေရာရွေးချယ်ကြမည်ဆိုလျှင်
- ဘေးကင်းလုံခြုံမှုမရှိသော စားသုံးဆီများကို သုံးစွဲခြင်းနှင့် တျန်းမာရေးအပေါ် အကျိုးသက်ရောက်မှု
- သီးနှံအစည်အသွေးကောင်းစေရေး စနစ်တကျ အခြောက်ခံမှု သတ်ပြားအပင်စိုက်ပျိုးရေး၊ မွေးမြူရေး၊ တျန်းမာရေး သုတေသနစုံလင်စွာဖြင့် ထွက်ရှိပြန်ပါသည်။

**တစ်စောင် (၂၀၀) ကျပ်** အပြုပြင်အနယ်နယ်ရှိ မြန်ကြားရေးနှင့် ပြည်သူ့ဆက်သွယ်ရေးဦးစီးဌာန ရုံးများတွင် ဝယ်ယူနိုင်ပါသည်။

\* ကျောပိုးမှ

သက်တားသူစာသည် ၂၀၁၈ ခုနှစ် နှစ်ကုန်ပိုင်းမှစတင်ကာ နိုင်ငံတကာပြိုင်ပွဲများတွင် အောင်မြင်မှုများရခဲ့ပြီး နောက်ဆုံးယှဉ်ပြိုင်ခဲ့သော မော်လဒိုက်နိုင်ငံ၌ကျင်းပသည့် ပြိုင်ပွဲနှစ်ခုတွင် ဒုတိယတစ်ကြိမ်နှင့် တတိယတစ်ကြိမ် ရခဲ့သည်။ သက်တားသူစာသည် Future Series ပြိုင်ပွဲတွင် ဒုတိယနှင့် International Challenge ပြိုင်ပွဲတွင် တတိယဆု ရရှိခဲ့သည်။ စက်တင်ဘာလတွင် ပြိုင်ပွဲသုံးခု ဝင်ရောက်ယှဉ်ပြိုင်ခဲ့သည့် သက်တားသူစာသည် နှစ်ပတ်ကျော်ကြာ ပြိုင်ပွဲဝင်မှု ရပ်နားမည်ဖြစ်ပြီး ရန်ကုန်မြို့၌ လေ့ကျင့်မှုပြုလုပ်မည်ဖြစ်သည်။

သတင်း-ရှင်းထက်စော်  
ဓာတ်ပုံ-မိုးသော်စင်

# ပို့ဘလဲအကျဉ်းထောင်တွင် ပြစ်ဒဏ်ကာလပြီးဆုံးသည့် မြန်မာရေလုပ်သား ၁၂ ဦး ပြန်လည်ရောက်ရှိ

**ရန်ကုန် စက်တင်ဘာ ၃၀**

အိန္ဒိယနိုင်ငံ ပို့ဘလဲအကျဉ်းထောင်တွင် ပြစ်ဒဏ်ကာလ ပြီးဆုံး၍ Open Distress Camp တွင် ထိန်းသိမ်းခံထားရသော မြန်မာရေလုပ်သား ၁၂ ဦးသည် ရန်ကုန်မြို့သို့ ယမန်နေ့ ည ၉ နာရီ မိနစ် ၂၀ တွင် မြန်မာအမျိုးသားလေကြောင်းလိုင်းဖြင့် ပြန်လည်ရောက်ရှိခဲ့ကြောင်း သိရသည်။

အဆိုပါ ရေလုပ်သားများ မြန်မာနိုင်ငံသို့ ပြန်လာနိုင်ရေးအတွက် နယူးဒေလီမြို့ရှိ မြန်မာသံရုံးနှင့် ကိုးလ်ကတ္တားမြို့ရှိ မြန်မာကောင်စစ်ဝန်ချုပ်ရုံးတို့သည် လိုအပ်သည့် ကူညီဆောင်ရွက်မှုများဖြစ်သည့် မည်သူမည်ဝါဖြစ်ကြောင်း သက်သေခံလက်မှတ် ထုတ်ပေးခြင်း၊ အုပ်ချုပ်မှုဆိုင်ရာ ကိစ္စရပ်များ ဆောင်ရွက်ပေးခြင်း၊ အပြန်လေယာဉ်လက်မှတ်များအား ကူညီဆောင်ရွက်ပေးသည့် မြန်မာနိုင်ငံသားပိုင် ဖိုးလမင်းကုမ္ပဏီနှင့် ညှိနှိုင်းဆောင်ရွက်ပေးခြင်းတို့ကို ဆောင်ရွက်ခဲ့ပြီး ပို့ဘလဲ- ကိုးလ်ကတ္တား- ရန်ကုန် ခရီးစဉ်ဖြင့် ပြန်လည်ပို့ဆောင်ခဲ့ခြင်းဖြစ်ကာ အဆိုပါမြန်မာရေလုပ်သားများကို နိုင်ငံခြားရေးဝန်ကြီးဌာန၊ ပြည်ထဲရေးဝန်ကြီးဌာန၊ အလုပ်သမား၊ လူဝင်မှုကြီးကြပ်ရေးနှင့်



ပြည်သူ့အင်အားဝန်ကြီးဌာနတို့မှ တာဝန်ရှိသူများက တွေ့ဆုံမှုပြုလုပ်ခဲ့ပြီး လိုအပ်သည်များ ကူညီဆောင်ရွက်ပေးခဲ့သည်။

သံရုံးနှင့် ကိုးလ်ကတ္တားမြို့ရှိ မြန်မာကောင်စစ်ဝန်ချုပ်ရုံး တို့မှတစ်ဆင့် အိန္ဒိယနိုင်ငံရှိ သက်ဆိုင်ရာအာဏာပိုင်များနှင့် ညှိနှိုင်းဆောင်ရွက်ခြင်း၊ မြန်မာနိုင်ငံသားဆိုင်ရာ မည်သူမည်ဝါဖြစ်ကြောင်း သက်သေခံလက်မှတ်ထုတ်ပေးခြင်းတို့ကို ပြည်ထဲရေးဝန်ကြီးဌာန၊ လူမှုဝန်ထမ်း၊ ကယ်ဆယ်ရေးနှင့် ပြန်လည်နေရာချထားရေးဝန်ကြီးဌာနနှင့် အလုပ်သမား၊ လူဝင်မှုကြီးကြပ်ရေးနှင့် ပြည်သူ့အင်အားဝန်ကြီးဌာနတို့နှင့် ပေါင်းစပ်ဆောင်ရွက်ပေးခြင်းတို့အပြင် သက်ဆိုင်ရာ တာဝန်ရှိသူများကလည်း လေဆိပ်တွင် ကူညီပံ့ပိုးမှုများ ဆောင်ရွက်ပေးခဲ့သည်။

ထို့ပြင် မြန်မာ့ရွှေပြောင်းအလုပ်သမားများနှင့် ရေလုပ်သားများ အိမ်မြန်မာနိုင်ငံသို့ ပြန်နိုင်ရေးအတွက် နိုင်ငံတော်၏စရိတ်ဖြင့် စီစဉ်ဆောင်ရွက်ခြင်းများရှိသကဲ့သို့ မြန်မာနိုင်ငံသားပိုင် ဖိုးလမင်းကုမ္ပဏီကလည်း စေတနာဖြင့် ကူညီပေးလျက်ရှိရာ အဆိုပါကုမ္ပဏီအနေဖြင့် ၂၀၁၈ ခုနှစ်မှ လက်ရှိအချိန်ထိ မြန်မာရေလုပ်သား စုစုပေါင်း ၄၈ ဦးအတွက် အပြန်လေယာဉ်လက်မှတ်များ လျှော့နှိမ်ပေးခဲ့ကြောင်း သိရသည်။

သတင်းစဉ်

## တရုတ်(တိုင်ပေ) ယူ-၁၉ ဖိတ်ခေါ်ပြိုင်ပွဲ ဒုတိယနေ့တွင် မြန်မာအသင်း နိုင်ပွဲရရှိ

**ရန်ကုန် စက်တင်ဘာ ၃၀**

၂၀၁၉ တရုတ်(တိုင်ပေ) ယူ-၁၉ ဖိတ်ခေါ်ပြိုင်ပွဲ အုပ်စုဒုတိယနေ့ကို ယနေ့ ညနေပိုင်းက ဆက်လက်ကျင်းပရာ မြန်မာအသင်း နိုင်ပွဲစတင်ရရှိခဲ့သည်။

မြန်မာအသင်းသည် ဒုတိယပွဲအဖြစ် ဂျီဘရော်တာအသင်းနှင့် တွေ့ဆုံခဲ့ပြီး နှစ်ရိုး-တစ်ရိုးဖြင့် အနိုင်ရခဲ့သည်။ မြန်မာအသင်းသည် ပွဲထွက်လူစာရင်းကို အပြောင်းအလဲအချို့ ပြုလုပ်ခဲ့ပြီး ဂျီဘရော်တာအသင်းကို ရင်ဆိုင်ခဲ့သည်။ အဖွင့်ပွဲတွင် အရေးနိမ့်ထားသည့် မြန်မာအသင်းသည် နိုင်ပွဲရရန် ကြိုးပမ်းခဲ့ပြီး ဥရောပအသင်းဖြစ်သော ဂျီဘရော်တာအသင်းကို အနိုင်ကစားခဲ့ခြင်းဖြစ်သည်။ မြန်မာအသင်းသည် ပွဲစကတည်းက တိုက်စစ်ဦးစားပေးကစားခဲ့ပြီး ပထမပိုင်းတွင် အောင်ကိုဦး၊ ဒုတိယပိုင်းတွင် ရန်ကျော်စိုးတို့ သွင်းယူသည့် ဂိုးများဖြင့် ဦးဆောင်နိုင်ခဲ့သည်။ ဂျီဘရော်တာအသင်းသည် နှစ်ရိုးပေးလိုက်ရပြီးနောက်ပိုင်းမှ ဂိုးပြန်သွင်းနိုင်ခဲ့ခြင်းဖြစ်သည်။

**မြန်မာနှင့် ဟောင်ကောင် ယှဉ်ပြိုင်ကစားမည်**

ဒုတိယနေ့အပြီးတွင် အိမ်ရှင် တရုတ်(တိုင်ပေ)အသင်းက မြောက်မှတ်ဖြင့် ဦးဆောင်နေပြီး မြန်မာနှင့် ဂျီဘရော်တာအသင်းက သုံးမှတ်စီရထားကာ ဟောင်ကောင်အသင်းမှာမူ နှစ်ပွဲစလုံး ရှုံးနိမ့်ထားသည်။ အုပ်စုနောက်ဆုံးနေ့ကို အောက်တိုဘာ ၁ ရက်တွင် ဆက်လက်ကျင်းပမည်ဖြစ်ပြီး မြန်မာစံတော်ချိန် မွန်းလွဲ ၂ နာရီခွဲတွင် မြန်မာနှင့် ဟောင်ကောင်၊ ညနေ ၅ နာရီခွဲတွင် တရုတ်(တိုင်ပေ)နှင့် ဂျီဘရော်တာအသင်းတို့ ယှဉ်ပြိုင်ကစားမည်ဖြစ်သည်။

ရှင်းထက်စော်



နေပြည်တော်ရဲတပ်ဖွဲ့မှူး၏ လမ်းညွှန်မှု၊ ဒက္ခိဏာရိုင်ရဲတပ်ဖွဲ့မှူး၏ကြီးကြပ်မှုနှင့်အတူ လယ်ဝေးမြို့နယ်ရဲတပ်ဖွဲ့မှူး ရဲမှူးတင်မောင်ဦး၏ ဦးဆောင်မှုဖြင့် သက်ငယ်မုဒိမ်းမှုမဖြစ်ပွားစေရေး၊ လူကုန်ကူးမှုအကြောင်း သိကောင်းစရာများ အသိပညာပေးဟောပြောခြင်းကို ယနေ့နံနက်ပိုင်းက လယ်ဝေးမြို့နယ်လျှော်ဖြူကုန်းကျေးရွာတွင် ကျင်းပရာ သစ်ပုတ်ပင်နယ်မြေရဲစခန်းမှူးရဲအုပ်မြင့်ဆွေက ဒေသခံပြည်သူများအား အသိပညာပေးဟောပြောနေစဉ်။ ကိုကိုရူပ(နေပြည်တော်)

**အန္တရာယ်ကင်းစေဖို့ ဆိုင်ကယ်စီးဦးထုပ် ဆောင်းကြဖို့**

## တောင်ဥက္ကလာပမြို့နယ်တွင် အပတ်စဉ်အမှိုက်ကောက်လှုပ်ရှားမှုဆောင်ရွက်

**ရန်ကုန် စက်တင်ဘာ ၃၀**

ရန်ကုန်အရှေ့ပိုင်းခရိုင် တောင်ဥက္ကလာပမြို့နယ်တွင် တနင်္ဂနွေအပတ်စဉ် အမှိုက်ကောက်လှုပ်ရှားမှုကို ဆောင်ရွက်လျက်ရှိရာ ယနေ့နံနက် ၇ နာရီတွင် အမှတ်(၁၄/၁) ရပ်ကွက်ရှိ သခင်ဖိုးလှကြီးလမ်းတစ်လျှောက် အမှိုက်ကောက်ခဲ့ကြသည်။

အမှိုက်ကောက်လှုပ်ရှားမှုတွင် No Plastic Campaign အဖွဲ့နှင့်အတူ မြို့နယ်စည်ပင်မှ ဝန်ထမ်းများပါ ပူးပေါင်းဆောင်ရွက်ခဲ့ကြသည်။ အဆိုပါတနင်္ဂနွေနေ့အပတ်စဉ် အမှိုက်ကောက်လှုပ်ရှားမှုသည် (၅၈) ကြိမ်မြောက်ဖြစ်ကြောင်း သိရသည်။

**ဝင်းထက်ထက်အောင်(ပြန်/ဆက်)**



နိုင်ငံတကာ

ဟောင်ကောင်တွင် တစ်နိုင်ငံ၊ စနစ်နှစ်မျိုးမူဝါဒကို ထိန်းသိမ်းမည်ဟု တရုတ်သမ္မတ ကတိပြု

ပေကျင်း စက်တင်ဘာ ၃၀

တစ်စိတ်တစ်ပိုင်း ကိုယ်ပိုင်အုပ်ချုပ်ခွင့်ရမြို့ ဖြစ်သည့် ဟောင်ကောင်တွင် ဒီမိုကရေစီ ထောက်ခံဆန္ဒပြမှုများ လန့်ချိဖြစ်ပွားခဲ့ပြီးနောက် ဟောင်ကောင်မြို့တွင် “တစ်နိုင်ငံ၊ စနစ်နှစ်မျိုး” မူဝါဒကို ထိန်းသိမ်းသွားမည်ဟု တရုတ်သမ္မတ ရှီကျင့်ဖျင်က တနင်္လာနေ့က ကတိပြုပြောကြားသည်။

တရုတ်နိုင်ငံတည်ထောင်သည့် နှစ် ၇၀ ပြည့်နှစ်ပတ်လည် အထိမ်းအမှတ်အခမ်းအနားပွဲများမတိုင်မီညတွင် ပေကျင်းမြို့၌ ပြုလုပ်သည့် ဧည့်ခံပွဲတစ်ခု၌ သမ္မတ ရှီကျင့်ဖျင်က တရုတ်နိုင်ငံအနေဖြင့် “တစ်နိုင်ငံ၊ စနစ်နှစ်မျိုး” နှင့် “မြင့်မားသည့် ကိုယ်ပိုင်အုပ်ချုပ်ခွင့်အဆင့်” မူဝါဒများကို အပြည့်အဝ သေသေချာချာ ဆက်လက်အကောင်အထည်ဖော်သွားမည်ဟု ပြောကြားခဲ့သည်။


၁၉၉၇ ခုနှစ်တွင် ဗြိတိန်က တရုတ်နိုင်ငံသို့ ပြန်လည်လွှဲပြောင်းပေးခဲ့သည့် စီးပွားရေး အချက်အချာဖြစ်သည့် ဟောင်ကောင်တွင် လွတ်လပ်ခွင့်များ တစ်စတစ်စကွယ်ပျောက်နေသည်ဟု ဆန္ဒပြသူများက လန့်ချိ၍ ဆန္ဒပြမှုများကြောင့် ဟောင်ကောင်သည် ပြဿနာ၊ အခက်အခဲများကြုံတွေ့နေရသည်။

အမိမြေ၏ အပြည့်အဝထောက်ခံမှု၊ အမိမြေကိုချစ်သည့် ဟောင်ကောင်နှင့် မကာအိုရှိ ရောင်းရင်းတရုတ်လူမျိုးများ၏ စုပေါင်းအားထုတ်မှုဖြင့် ဟောင်ကောင်သည် ပြည်မကြီးနှင့်အတူ တိုးတက်ကြွယ်ဝမည်ဟု ယုံကြည်ကြောင်း သမ္မတ ရှီကျင့်ဖျင်က ပြောကြားသည်။

တရုတ်နိုင်ငံသည် အောက်တိုဘာ ၁ ရက်တွင် အလွန်ကြီးမားသည့် စစ်ရေးပြပွဲများ၊ နှစ်ပတ်လည်ပျော်ပွဲများ အပါအဝင်

နှစ်ပတ်လည်အခမ်းအနားများ ကျင်းပရန် ပြင်ဆင်နေသည်။ တရုတ်နိုင်ငံသည် ယင်းအခမ်းအနားကို လွန်ခဲ့သည့် ဆယ်စုနှစ် နှစ်ခုအတွင်း စီးပွားရေးတိုးတက်အောင်မြင်မှု၊ အမျိုးသားရေးဝါဒနှင့် တစ်ခုတည်းသော နယ်မြေ၏ အရေးပါမှုကို အလေးထားဖော်ပြသည့် အောင်ပွဲအခမ်းအနားအဖြစ် သတ်မှတ်ဆောင်ရွက်နေခြင်းဖြစ်သည်။

ညီညွတ်ခြင်းသည် သံနှင့် သံမဏိဖြစ်ကြောင်း၊ ညီညွတ်ခြင်းသည်အင်အားဖြစ်ကြောင်း သမ္မတ ရှီကျင့်ဖျင်က ပြောကြားခဲ့သည်။ တရုတ်နိုင်ငံက ၎င်း၏နယ်မြေအစိတ်အပိုင်းအဖြစ်ရှုမြင်ဆဲဖြစ်ပြီး ပြန်လည်ပေါင်းစည်းရန် မျှော်လင့်နေသည့် ထိုင်ဝမ်ကျွန်းကိုလည်း သမ္မတ ရှီကျင့်ဖျင်က ရည်ညွှန်းပြောဆိုခဲ့သည်။ အမိမြေ၏ အပြည့်အဝပြန်လည်ပေါင်းစည်းရေးသည် မလွဲမကန်ဖြစ်မည်လား



ရာဖြစ်ကြောင်း၊ မည်သူတစ်ဦးတစ်ယောက်၊ မည်သည့်အင်အားစုကမှ ပြန်လည်ပေါင်းစည်းရေးကို ဘယ်တော့မှ ရပ်တန့်စေနိုင်မည်မဟုတ်ကြောင်း သမ္မတ ရှီကျင့်ဖျင်က ပြောကြားခဲ့သည်။ ကိုးကား-အေအက်ဖ်ပီ ဘာသာပြန်-အောင်ဇော်လင်း

### အာဖဂန်သမ္မတရွေးကောက်ပွဲ ဆန္ဒမဲများ စတင်ရေတွက်

ကဘူး စက်တင်ဘာ ၃၀

လုံခြုံရေးဆိုင်ရာခြိမ်းခြောက်မှုများအကြားမှ စက်တင်ဘာ ၂၈ ရက်တွင် ကျင်းပပြီးစီးခဲ့သော အာဖဂန်နစ္စတန်သမ္မတရွေးကောက်ပွဲ၌ သန်းပေါင်းများစွာသော အာဖဂန်နစ္စတန်ပြည်သူများပေးခဲ့သည့် ဆန္ဒမဲများရေတွက်မှုကို စတင်ပြုလုပ်နေပြီဖြစ်ကြောင်း အင်န်အိတ်ချ်ကေ သတင်းဌာနက ဖော်ပြသည်။

ယခုကျင်းပခဲ့သည့် သမ္မတရွေးကောက်ပွဲ၌ နောင်နွေးမှုများနှင့် ကြုံတွေ့ခဲ့ရသော်လည်း အောက်တိုဘာ ၁၉ ရက် ဝန်းကျင်၌ အကြံရလဒ်ကို ကြေညာနိုင်လိမ့်မည်ဟု ရွေးကောက်ပွဲဆိုင်ရာ အရာရှိတစ်ဦးက ပြောကြားသည်။

တာလီဘန်စစ်သွေးကြွအဖွဲ့က သမ္မတရွေးကောက်ပွဲ ပျက်စီးအောင်ပြုလုပ်မည်ဟု သတိပေးခဲ့ပြီးနောက် စက်တင်ဘာ ၂၈ ရက်၌ ကျင်းပသည့် သမ္မတရွေးကောက်ပွဲ ဆန္ဒမဲပေးမှုများ ကျင်းပစဉ် နိုင်ငံတစ်ဝန်း၌ တိုက်ခိုက်မှုများဖြစ်ပွားခဲ့သည်။ ယင်းတိုက်ခိုက်မှုများအတွင်း လူ ကိုးဦးသေဆုံးပြီး ၁၀၀ ကျော်ဒဏ်ရာရခဲ့ကြောင်း အာဖဂန်နစ္စတန်ပြည်ထဲရေးဝန်ကြီးဌာနက ပြောကြားသည်။

နိုင်ငံတစ်ဝန်းရှိ မဲရုံများ၌ စစ်ဘက်နှင့်ရဲဘက်ဖွဲ့ဝင်ဦးရေ ၇၀၀၀၀ ကျော် ဖြန့်ကြက်ကာ လုံခြုံရေးတင်းကျပ်ခဲ့ပြီး တိုက်ခိုက်ခံရသည့် အရေအတွက်မှာ မျှော်လင့်ထားသည်ထက် နည်းခဲ့ပြီး ရွေးကောက်ပွဲသည် ယေဘုယျအားဖြင့် အဆင်ပြေချောမွေ့ ခဲ့သည်ဟု ရွေးကောက်ပွဲကော်မရှင် ပြောရေးဆိုခွင့်ရှိသူက ပြောကြားသည်။

ကိုးကား-အင်န်အိတ်ချ်ကေ၊ ဘာသာပြန်-ဇော်ဝင်း



### မောင်းသူမဲ့လေယာဉ်တစ်စင်းကို တူရကီလေတပ် ပစ်ချ

အန်ကာရာ စက်တင်ဘာ ၃၀

တူရကီနိုင်ငံ၏ လေကြောင်းပိုင်နက်ကို အကြိမ်များစွာ ကျူးကျော်ဝင်ရောက်ပျံသန်းခဲ့သည့် အမျိုးအမည်မသိ မောင်းသူမဲ့လေယာဉ်တစ်စင်းကို ဆီးရီးယားနိုင်ငံနယ်နိမိတ်အနီးတွင် တူရကီလေတပ်က ပစ်ချခဲ့ကြောင်း တူရကီကာကွယ်ရေး ဝန်ကြီးဌာနက စက်တင်ဘာ ၃၀ ရက်တွင် ပြောကြားသည်။

ယင်းမောင်းသူမဲ့လေယာဉ်အား ဆီးရီးယားနိုင်ငံနှင့် နယ်နိမိတ်အနီး၌ တူရကီစစ်ဘက်မှ တွေ့ရှိခဲ့ပြီး ယင်းလေယာဉ်သည် တူရကီလေကြောင်းပိုင်နက်ကို ခြောက်ကြိမ်မျှ ကျူးကျော်ဝင်ရောက်ခဲ့ကြောင်း၊ ယင်းမောင်းသူမဲ့ လေယာဉ်ကို စက်တင်ဘာ ၂၉ ရက်တွင် တူရကီလေတပ်မှ အက်ဖ်-၁၆ ဂျက်တိုက်လေယာဉ်တစ်စင်းက ပစ်ချခဲ့ခြင်းဖြစ်သည်။

မောင်းသူမဲ့ လေယာဉ်တစ်စင်းသည် မိမိတို့လေကြောင်းပိုင်နက်ကို စက်တင်ဘာ ၂၈ ရက်တွင် ခြောက်ကြိမ်မျှ ကျူးကျော်ဝင်ရောက်ခဲ့ကြောင်း၊ အဆိုပါမောင်းသူမဲ့လေယာဉ်ကို တူရကီနိုင်ငံတောင်ပိုင်း အန်ဆာလစ် လေတပ်အခြေစိုက်စခန်းမှာ အက်ဖ်-၁၆ ဂျက်တိုက်လေယာဉ်နှစ်စင်းက ပျံတက်ပြီး ပစ်ချခဲ့ခြင်းဖြစ်ကြောင်း တူရကီကာကွယ်ရေးဝန်ကြီးဌာနက ပြောကြားပြီး ပစ်ချခံရသည့် မောင်းသူမဲ့လေယာဉ်၏ ဓာတ်ပုံများကို ဝန်ကြီးဌာန၏ တရားဝင်တွစ်တာ စာမျက်နှာတွင် ဖော်ပြထားသည်။

၂၀၁၅ ခုနှစ်အတွင်းက ရုရှားလေတပ်မှ အက်ဖ်-၂၄ အမျိုးအစား ဂျက်တိုက်လေယာဉ်တစ်စင်းကို တူရကီလေတပ်မှ ဆီးရီးယားနှင့် တူရကီနယ်နိမိတ်နယ်စပ်ဒေသတွင် ပစ်ချခဲ့ခြင်းကြောင့် ရုရှားနှင့် တူရကီ နှစ်နိုင်ငံဆက်ဆံရေးတွင် အကျပ်အတည်းများ မကြုံစဖူး ဖြစ်ပေါ်ခဲ့သည်။

တူရကီသမ္မတ အာဒိုဂန်ခေါင်းဆောင်သည့် တူရကီအမျိုးသားလိုခြုံရေးကောင်စီနှင့် တူရကီနိုင်ငံမှ အရပ်ဘက်နှင့်စစ်ဘက်ခေါင်းဆောင်များ တွေ့ဆုံဆွေးနွေးမှုကို စက်တင်ဘာ ၃၀ ရက်တွင် ပြုလုပ်မည်ဖြစ်ပြီး

ယင်းဆွေးနွေးမှုတွင် ဆီးရီးယားနိုင်ငံအရေးကိစ္စမှာ ဦးစားပေးအစဉ်အဖြစ် ပါဝင်ဖွယ်ရှိကြောင်း မျှော်လင့်ရသည်။

ဆီးရီးယားနိုင်ငံခြားရေးဝန်ကြီး ဝါလစ်အယ်လ်မူအယ်လ်လစ်က ဆီးရီးယားနိုင်ငံပိုင်နက်နယ်မြေအတွင်းမှ နိုင်ငံခြားတပ်ဖွဲ့များအားလုံး ချက်ချင်းဆုတ်ခွာသွားကြရန် တောင်းဆိုခဲ့ပြီး နောက်တစ်ရက်အကြာတွင် မောင်းသူမဲ့လေယာဉ်အား တူရကီလေတပ်မှ ပစ်ချသည့်ဖြစ်ရပ် ဖြစ်ပွားခဲ့ခြင်းဖြစ်သည်။

အမေရိကန်ပြည်ထောင်စုနှင့် တူရကီတပ်ဖွဲ့များသည် ဆီးရီးယားနိုင်ငံ မြောက်ပိုင်းဒေသသို့ တရားမဝင်ဝင်ရောက်ကာ စစ်ရေးအရ တပ်တည်ရှိမှုများ ပြုလုပ်နေကြောင်း ဆီးရီးယားနိုင်ငံခြားရေးဝန်ကြီး ဝါလစ်က စက်တင်ဘာ ၂၈ ရက်တွင် ကုလသမဂ္ဂအထွေထွေညီလာခံ၌ ပြောကြားသည့် မိန့်ခွန်းတွင် ထည့်သွင်းပြောကြားခဲ့သည်။

ကိုးကား - အေအက်ဖ်ပီ ဘာသာပြန် - ဇော်ဝင်း

### ချီလီနိုင်ငံကမ်းလွန်တွင် ပြင်းအား ၆ ဒဿမ ရှိ အင်အားပြင်း ငလျင်လှုပ်

စန်တီယာဂို စက်တင်ဘာ ၃၀

ချီလီနိုင်ငံ၏ ကမ်းလွန်ပစိဖိတ်သမုဒ္ဒရာတွင်း၌ စက်တင်ဘာ ၂၉ ရက်က ပြင်းအား ၆ ဒဿမ ၈ အဆင့်ရှိ အင်အားပြင်းထန်သော မြေငလျင်လှုပ်ရှားခဲ့ကြောင်း အမေရိကန်ပြည်ထောင်စုဘူမိတိုင်းတာရေးဌာန (ယူအက်စ်ဂျီအက်စ်) က ပြောကြားသည်။

ယင်းမြေငလျင်လှုပ်မှုကြောင့် လူထိခိုက်သေကျမှုနှင့် ထိခိုက်ပျက်စီးမှုဖြစ်နိုင်ခြေ နည်းပါးသည်ဟု ယူအက်စ်ဂျီအက်စ်က ပြောကြားသည်။

ချီလီနိုင်ငံ၏ အနောက်တောင်ဘက် ၄၁ မိုင် (၆၆ ကီလိုမီတာ)အကွာတွင် ပြင်းအား ၇ ဒဿမ ၂ ရှိ မြေငလျင်လှုပ်ခဲ့ကြောင်း ကနဦးသတင်းများ၌ ဖော်ပြသည်။

ချီလီနိုင်ငံအမျိုးသား မြေငလျင်ဌာန၏ ထုတ်ပြန်ချက်တွင် မြေငလျင်၏ပြင်းအားမှာ ၆ ဒဿမ ၆ မဂ္ဂနီကျုဖြစ်ကြောင်း ဖော်ပြသည်။

ယင်းအင်အားပြင်း မြေငလျင်လှုပ်ခတ်မှုကြောင့် အခြေခံလုပ်ငန်းများ သို့မဟုတ် အခြေခံအဆောက်အအုံများ ပျက်စီးမှုနှင့်

ဒဏ်ရာရရှိမှုသတင်းများ ထွက်ပေါ်ခြင်း မရှိကြောင်း ချီလီအမျိုးသားအရေးပေါ်လုပ်ငန်းအဖွဲ့ရုံး၏ ထုတ်ပြန်ချက်၌ ဖော်ပြသည်။

ချီလီနိုင်ငံသည် ကမ္ဘာပေါ်တွင် မြေငလျင်လှုပ်ခတ်မှု အဖြစ်အပျားဆုံးနိုင်ငံများထဲတွင် တစ်နိုင်ငံအဖြစ် ပါဝင်သည်။

၁၉၆၀ ပြည့်နှစ်အတွင်းက ချီလီနိုင်ငံ၌ လှုပ်ခဲ့သည့် ဗယ်ဒီဗီယာမြေငလျင်သည် ပြင်းအား မဂ္ဂနီကျု ၉ ဒဿမ ၅ အဆင့်ရှိခဲ့ပြီး ယင်းစနစ်ဖြင့် သတ်မှတ်သော ငလျင်ပြင်းအားတွင် အမြင့်ဆုံးအဖြစ် မှတ်တမ်းဝင်ခဲ့ကြောင်း ယူအက်စ်ဂျီအက်စ်အဖွဲ့က ပြောကြားသည်။

ကိုးကား-အေအက်ဖ်ပီ ဘာသာပြန်-ဇော်ဝင်း

### စီဘီအက်စ်နှင့် အင်တာဗျူးတွင် အီရန်အား ဆော်ဒီအိမ်ရှေ့မင်းသား ပြင်းထန်စွာရှုတ်ချ

ရီယာဒ် စက်တင်ဘာ ၃၀

တင်းမာမှုများကို ငြိမ်းချမ်းစွာဖြေရှင်းရေးအတွက် လိုအပ်ချက်များကို ဆောင်ရွက်နေစဉ်အတွင်း ဆော်ဒီအာရေဗျနိုင်ငံအတွင်းရှိ ရေနံချက်စက်ရုံများကို မကြာသေးမီက တိုက်ခိုက်ခဲ့ခြင်းအပေါ် အီရန်အား ဆော်ဒီအာရေဗျအိမ်ရှေ့မင်းသား မိုဟာမက်ဘင်ဆယ်လ်မန်က ပြင်းထန်စွာရှုတ်ချလိုက်ကြောင်း ယနေ့ အင်န်အိတ်ချ်ကေ သတင်းတစ်ရပ်က ဖော်ပြထားသည်။

စက်တင်ဘာ ၂၉ ရက်က ထုတ်လွှင့်ခဲ့သည့် အမေရိကန်ရုပ်မြင်သံကြားကွန်ရက် စီဘီအက်စ်နှင့် အင်တာဗျူးတစ်ခုတွင် ဆော်ဒီအိမ်ရှေ့မင်းသား မိုဟာမက်ဘင်ဆယ်လ်မန်က ရေနံချက်စက်ရုံများ တိုက်ခိုက်မှုမှာ အီရန်အနေဖြင့် မိုက်မဲမှုကို သက်သေပြရာရောက်ကြောင်း ပြောကြားခဲ့သည်။

နိုင်ငံတကာအသိုက်အဝန်းအနေဖြင့် အီရန်အား ဟန့်တားရန် တိုကျာညီဆောင်ရွက်ချက်များကို မလုပ်ဆောင်ပါက နောက်ထပ် ကမ္ဘာလုံးဆိုင်ရာ အကျိုးစီးပွားကို နောက်ထပ်ခြိမ်းခြောက်မှုများ ရှိလာမည်ဟု မျှော်လင့်နိုင်ကြောင်းလည်း ဆော်ဒီအိမ်ရှေ့မင်းသားက ဆက်လက် ပြောကြားခဲ့သည်။

ထို့ပြင် ဆော်ဒီအိမ်ရှေ့မင်းသား မိုဟာမက်ဘင်ဆယ်လ်မန်က ရေနံဈေးနှုန်းများသည်လည်း မမျှော်လင့်နိုင်သည့် ဈေးနှုန်းအဆင့်သို့ မြင့်တက်သွားလိမ့်မည်ဖြစ်ကြောင်းလည်း သတိပေးပြောကြားခဲ့သည်။

ပြီးခဲ့သည့် အောက်တိုဘာလက တူရကီနိုင်ငံရှိ ဆော်ဒီကောင်စီဝန်ရုံးတွင် ဆော်ဒီသတင်းထောက် ခါရော့က်ဂီ အသတ်ခံရမှုနှင့်စပ်လျဉ်း၍ မေးမြန်းမှုကို ဆော်ဒီအိမ်ရှေ့မင်းသားက ဖြေကြားခြင်းမရှိဘဲ ပြင်းဆိုသွားခဲ့သည်။ ကိုးကား-အင်န်အိတ်ချ်ကေ၊ ဘာသာပြန်-အလင်းသစ်



# မိုးသည်းထန်စွာ ရွာသွန်းမှုကြောင့် အိန္ဒိယ၌ လူ ၁၀၀ ထက်မနည်း အသက်ဆုံးရှုံးခဲ့ရ

ပတ္တနာ(ဘီဟာ) စက်တင်ဘာ ၃၀  
 သုံးရက်တာအတွင်း မိုးသည်းထန်စွာ ရွာသွန်းမှုကြောင့် အိန္ဒိယနိုင်ငံမြောက်ဘက်တွင်လမ်းများ၊ ဆေးရုံလူနာဆောင်များနှင့် လူနေအိမ်များ ရေလွှမ်းမိုးခြင်းခံခဲ့ရပြီး ဒေသခံပြည်သူ ၁၀၀ ထက်မနည်း အသက်ဆုံးရှုံးခဲ့ရကြောင်း ဒေသဆိုင်ရာ တာဝန်ရှိသူများက ယနေ့ ပြောကြားသည်။

နိုင်ငံ၏အရှေ့ဘက် ဘီဟာပြည်နယ် မြို့တော်ပတ္တနာ မြို့တွင် ရေကြီးရေလျှံမှုများကြောင့် လမ်းများရေနစ်သွားပြီး ဒေသခံပြည်သူများသည် ရရာလေအများအပြားကို အသုံးပြု၍ လမ်းမကြီးများပေါ်တွင် သွားလာလှုပ်ရှားလျက် ရှိကြသည်။ စက်တင်ဘာ ၂၇ ရက်ကတည်းက ဖြစ်ပွားသည့် မိုးသည်းထန်စွာ ရွာသွန်းမှုကြောင့် ဘီဟာပြည်နယ်အတွင်း လူ ၂၇ ဦး သေဆုံးပြီး အိမ်နီးချင်း ဥတာပရာဒေ့ရှ်ပြည်နယ် အတွင်း လူ ၆၃ ဦး သေဆုံးခဲ့ကြောင်း ဒေသဆိုင်ရာ အာဏာပိုင်များက ပြောကြားသည်။

ဘီဟာပြည်နယ်တွင် စက်တင်ဘာ ၂၇ ရက် ကတည်းက မိုးရေချိန် ၂၂၆ မီလီမီတာကျော်ရှိပြီး ပြည်နယ် အတွင်း မိုးဆက်လက်ကြီးနိုင်သည်ဟု ခန့်မှန်းထားကြောင်း

အိန္ဒိယ မိုးလေဝသပညာရှင်များက ဆိုသည်။  
 ထို့အပြင် အိန္ဒိယနိုင်ငံ တောင်ဘက်ပိုင်းနှင့် အနောက်ဘက် ဂူဂျာရတ်ပြည်နယ်တို့တွင်လည်း မိုးသည်းထန်စွာ ရွာသွန်းလျက်ရှိကြောင်း သိရသည်။ ပုံမှန်အားဖြင့် မုတ်သုံမိုးသည် အိန္ဒိယနိုင်ငံ၌ နှစ်စဉ် ဇွန်လမှ စက်တင်ဘာ လအထိ ကြာမြင့်လေ့ရှိသည်။

အိန္ဒိယ မိုးလေဝသပညာရှင် ယနေ့ထုတ်ပြန်ကြေညာသည့် ခန့်မှန်းချက်အရ အိန္ဒိယနိုင်ငံရှိ ပြည်နယ် ၁၅ ခုတွင် မိုးကြီးနိုင်ပြီး လေးငါးရက်အတွင်း မိုးရွာသွန်းမှု ဆုတ်ခွာဖယ် လကွဏာ မရှိသေးကြောင်း သိရသည်။

တောင်အရှေ့ဒေသတစ်လျှောက်လုံးတွင် နေထိုင်ကြသော တောင်သူလယ်သမားများအတွက် မရှိမဖြစ် လိုအပ်သော မုတ်သုံမိုးကြောင့် အိန္ဒိယ၊ နီပေါ၊ ဘင်္ဂလားဒေ့ရှ်နှင့် ပါကစ္စတန်နိုင်ငံတို့တွင် ယခုနှစ် ဇူလိုင်လအတွင်း လူ ၆၅၀ ကျော် အသက်ဆုံးရှုံးခဲ့ရကြောင်း သိရသည်။

ကိုးကား - အေအက်ပီစီ  
 ဘာသာပြန် - ဂျေတီ



## တရုတ်နိုင်ငံအရှေ့ပိုင်း စက်ရုံမီးလောင်မှု၌ လူ ၁၉ ဦး သေဆုံး

ပေကျင်း စက်တင်ဘာ ၃၀  
 တရုတ်နိုင်ငံအရှေ့ပိုင်းရှိ စက်ရုံတစ်ရုံ၌ မီးလောင်မှုဖြစ်ပွားခဲ့ရာ လူ ၁၉ ဦး သေဆုံးခဲ့ပြီး တိုင်းပြည်၏စက်မှုကဏ္ဍတွင် နောက်ဆုံးအကြိမ် လူအသေအပျောက် ရှိသော ဖြစ်ရပ်တစ်ခုဖြစ်ကြောင်း အာဏာပိုင်များက ယနေ့ပြောကြားလိုက်သည်။

မီးလောင်ကျွမ်းမှုမှာ ကျွဲကျင်းပြည်နယ်အရှေ့ပိုင်း နင်ဟိုင်းစီရင်စုရှိ စက်ရုံတစ်ရုံ၌ ယမန်နေ့ကဖြစ်ပွားခဲ့ခြင်းဖြစ်သည်ဟု ဒေသန္တရအစိုးရက ပြောကြားသည်။ မီးလောင်ရသည့်အကြောင်းရင်းကို စုံစမ်းနေဆဲဖြစ်ပြီး ယင်းမီးလောင်မှုမှာ Quiqi Daily Necessities Company က ပိုင်ဆိုင်သည့် စက်ရုံတစ်ရုံ၌ ဖြစ်ပွားခဲ့ခြင်းဖြစ်သည်။ မီးလောင်မှုမှ ကယ်တင်ခဲ့သည့် လူ ရှစ်ဦး အနက် သုံးဦးမှာဒဏ်ရာရရှိခဲ့ပြီး ဆေးကုသမှုခံယူရန် ဆေးရုံသို့ပို့ဆောင်ခဲ့ကြောင်း ဒေသန္တရအာဏာပိုင်များက ပြောကြားသည်။

မီးလောင်မှုမှာ အောက်တိုဘာလ ၁ ရက်တွင် ကျင်းပမည့် တရုတ် ကွန်မြူနစ်ပါတီ၏ နှစ် ၇၀ ပြည့် နှစ်ပတ်လည်နေ့ အခမ်းအနားများမတိုင်မီ ဖြစ်ပွားခဲ့ခြင်း ဖြစ်သည်။

ကိုးကား - အေအက်ပီစီ  
 ဘာသာပြန် - ကျော်ထိုက်စိုး

## တောင်ကိုရီးယားကုမ္ပဏီတစ်ခုက ၂၀၂၀ ပြည့်နှစ် ဩစတြေးလျမှ ဂြိုဟ်တုများလွှတ်တင်မည်

ကင်ဘရာ စက်တင်ဘာ ၃၀  
 တောင်ကိုရီးယားကုမ္ပဏီတစ်ခုသည် ၂၀၂၀ ပြည့်နှစ် မှစ၍ ဩစတြေးလျနိုင်ငံတောင်ပိုင်းမှ အာကာသ အတွင်းသို့ ဂြိုဟ်တုများ လွှတ်တင်မည် ဖြစ်သည်။

တောင်ကိုရီးယားကုမ္ပဏီ Perigee Aerospace သည် Southern Launch နှင့် ဂြိုဟ်တုလွှတ်တင်ရေး ဆိုင်ရာ သဘောတူစာချုပ်တစ်ရပ် လက်မှတ်ရေးထိုး ခဲ့ရာ ပိုလင်ကွန်းမြို့အနီး Whalers Way ရှိ ဂြိုဟ်တု ပစ်လွှတ်ရေးအဆောက်အအုံကို ပထမဆုံးအသုံးပြု သည့် ကုမ္ပဏီဖြစ်လာခဲ့သည်။ သဘောတူညီချက် အရ တောင်ကိုရီးယားကုမ္ပဏီ Perigee Aerospace သည် ၂၀၂၀ ပြည့်နှစ် နှစ်လယ်မှစ၍ အသေးစား ဂြိုဟ်တုများ လွှတ်တင်ရန် အဆိုပါနယ်မြေကို

အသုံးပြုနိုင်မည်ဖြစ်သည်။ သဘောတူညီချက်ကို နိုင်ငံတကာစက်မှုလက်မှု အခမ်းအနားဖြစ်သည့် အာကာသဖိုရမ်အဖြစ် လက်မှတ်ရေးထိုးခဲ့ခြင်း ဖြစ်ပြီး (၁၉) ကြိမ်မြောက် ဩစတြေးလျအာကာသ သုတေသနညီလာခံကို ယနေ့ အဲဒဲလိတ်ခံမြို့တော်၌ စတင်ကျင်းပခဲ့သည်။

ဩစတြေးလျဝန်ကြီးချုပ် စကော့မော်ရစ်ဆင် နှင့် စက်မှုလက်မှု၊ သိပ္ပံနှင့် နည်းပညာဝန်ကြီး ကာရင်အန်ဒရူးတို့က ပထမဆုံးသော အမျိုးသား အာကာသအေဂျင်စီဖြစ်သည့် ဩစတြေးလျ အာကာသအေဂျင်စီ (ASA) ကို အဲဒဲလိတ်ခံမြို့တော်၌ တည်ထောင်မည်ဖြစ်ကြောင်း ပြီးခဲ့သည့်နှစ် ဒီဇင်ဘာလအတွင်း ကြေညာခဲ့သည်။

ဩစတြေးလျနိုင်ငံ၏ အာကာသလုပ်ငန်း

နှစ်စဉ်တန်ဖိုးကို ၂၀၃၀ ပြည့်နှစ် မရောက်မီ အမေရိကန်ဒေါ်လာ ၈ ဒသမ ၁ ဘီလီယံအထိ သုံးဆတိုးမြှင့်ရန် ဩစတြေးလျအာကာသအေဂျင်စီ (ASA) က လုပ်ဆောင်လျက်ရှိသည်။

စက်တင်ဘာလအတွင်း အမေရိကန်နိုင်ငံသို့ သွားရောက်သည့် တရားဝင်ခရီးစဉ်တစ်ခုအတွင်း ဝန်ကြီးချုပ် မော်ရစ်ဆင်က လကမ္ဘာနှင့် အင်္ဂါဂြိုဟ် ဆင်းသက်ရေး ပြန်လည်ကြိုးပမ်းမှုများအဖြစ် နာဆာနှင့်လက်တွဲဆောင်ရွက်နေသည့် ဩစတြေးလျ စီးပွားရေးလုပ်ငန်းများသို့ အမေရိကန် ဒေါ်လာ ၁၀၀ ဒသမ ၃ သန်း ကူညီမည့် အစီအစဉ်ကို ကြေညာ ခဲ့သည်။

ကိုးကား - ဆင်ပဟွာ  
 ဘာသာပြန် - ကျော်ထိုက်စိုး

## ဗန်ကောက်မြို့တွင် လေထုညစ်ညမ်းမှုကျန်းမာရေးထိခိုက်စေသည့် အဆင့်ထိ ရောက်ရှိ

ဗန်ကောက် စက်တင်ဘာ ၃၀  
 ဗန်ကောက်မြို့၏ အဓိကနေရာ ၁၅ ခုတွင် လေထုညစ်ညမ်းမှုအဆင့်သည် ကျန်းမာရေးထိခိုက်စေသည့် အဆင့် ရောက်ရှိနေပြီး မြင်ကွင်းမရှင်းလင်း မှုကိုဖြစ်စေသည့် လေထုအတွင်း အမှုန်အမွှားပါဝင်မှုသည် PM 2.5 ထက်နည်းပါးခဲ့ကြောင်း လေထု ညစ်ညမ်းမှု ထိန်းချုပ်ရေးဌာန (PCD) က ယနေ့ထုတ်ပြန်သည်။

ဗန်ကောက်မြို့ရှိ လေထုအတွင်း တစ်ကုမဏိတာတွင် အမှုန်အမွှားပမာဏ ၄၂ မှ ၆၆ မိုက်ခရိုဂရမ်အထိ တွေ့ရှိ ရကြောင်း၊ အန္တရာယ်ကင်းသည့် အဆင့် ၅၀ မိုက်ခရိုဂရမ်ထက် ကျော်လွန်နေ ကြောင်း၊ ကျန်းမာရေးထိခိုက်စေသည့် အဆင့်မှာ ၅၃ မှ ၆၆ မိုက်ခရိုဂရမ် ဖြစ်ကြောင်း ယင်းလေထုညစ်ညမ်းမှု ထိန်းချုပ်ရေးဌာနက ပြောသည်။

ဝန်ကြီးချုပ် ပရာယုချန်အိုချာက

အမှုန်အမွှားများကို ထိန်းချုပ်ရေး ဆောင်ရွက်ရန်အတွက် အစိုးရဌာန များကို ညွှန်ကြားထားပြီးဖြစ်ကြောင်း၊ လေထုထဲသို့ အမှုန်အမွှားထုတ်လွှင့် မှုကို လျှော့ချရေး ပူးပေါင်းဆောင်ရွက် ရန် ဆောက်လုပ်ရေးလုပ်ငန်းခွင်များ နှင့် စက်ရုံများကို ပြောကြားထား ကြောင်းနှင့် ဗန်ကောက်မြို့သူ မြို့သား များအနေဖြင့် အိမ်အပြင်ထွက်ပါက မျက်နှာဖုံးတပ်ဆင်ကြရန် ၎င်း၏

ဖေ့စ်ဘွတ်စာမျက်နှာတွင် တနင်္လာနေ့ က ရေးသားခဲ့သည်။

ဗန်ကောက်မြို့သူ မြို့သားများ သည် တနင်္လာနေ့က အိပ်ရာမှ နိုးထချိန်တွင် အဓိကစီးပွားရေး လုပ်ငန်းများနှင့် ဈေးဝယ်စင်တာများ ရှိရာ ခရိုင်များတွင် ဖုန်လုံးကြီးများ ကို တွေ့မြင်ခဲ့ကြကြောင်း သိရသည်။

ကိုးကား - ဆင်ပဟွာ  
 ဘာသာပြန် - အောင်ဇော်လင်း

နာရီချိကျင်  
CHERRY 00

စုပေါင်းဝယ်ယူ

# 20% DISCOUNT

ကျပ် (၃၀,၀၀၀) နှင့် အထက် နာရီတစ်လုံး ဝယ်ယူသူတိုင်း

Promotion Period  
1 ~ 31  
Oct-2019

ဝယ်ယူမှုတစ်လုံးဝယ်ယူမှုအတွက်

**7% DISCOUNT**

ဒုတိယအချိန်တစ်လုံးဝယ်ယူမှုအတွက်

**10% DISCOUNT**

တတိယအချိန်တစ်လုံးဝယ်ယူမှုအတွက်

**20% DISCOUNT**

တပြိုင်နက်တည်း နာရီ (၂) လုံးဝယ်ယူမှုအတွက် **10% Discount**

တပြိုင်နက်တည်း နာရီ (၃) လုံးဝယ်ယူမှုအတွက် **20% Discount**

Facebook: <https://www.facebook.com/cherry00viballgallery>

Instagram: <https://www.instagram.com/cherry00viballgallery>

Website: <https://www.cherry00.com>

Contact

09 730 222 48, 09 451 522 228

# မင်းကင်းမြို့နယ်နှင့် နောင်ချိုမြို့နယ်တို့၌ တရားမဝင်သစ်များ သိမ်းဆည်းရမိ

နေပြည်တော် စက်တင်ဘာ ၃၀  
 သစ်တောဦးစီးဌာနသည် ပြည်သူပူးပေါင်း ပါဝင်မှုဖြင့် လူထုအခြေပြုစောင့်ကြပ်ကြည့်ရှု သတင်းပို့စနစ်ဖြင့် သတင်းပေးပို့ချက်အရ စက်တင်ဘာ ၂၅ ရက်နှင့် ၂၆ ရက်တို့တွင် သစ်တောဝန်ထမ်းများ၊ သစ်တောလုံခြုံရေး ရဲတပ်ဖွဲ့ဝင်များ၊ တပ်မတော်သားများနှင့် အကောက်ခွန်ဦးစီးဌာနမှ အဖွဲ့ဝင်များ ပါဝင် သည့် ပူးပေါင်းအဖွဲ့သည် တရားမဝင်သစ်နှင့် သစ်တောထွက်ပစ္စည်းများ ရှာဖွေဖော်ထုတ် ဖမ်းဆီးခြင်း ဆောင်ရွက်ခဲ့ကြသည်။  
 ထိုသို့ ဆောင်ရွက်ခဲ့ရာ စက်တင်ဘာ ၂၅ ရက်နေ့တွင်

ဒေသကြီး ကလေးခရိုင် မင်းကင်းမြို့နယ် ရှေ့ကျေးရွာ အနီးဝန်းကျင်နှင့် ပိတ်ချင်းတောကြီး ပြင်ကာကွယ်တောအတွင်းတို့မှ အင်း၊ စံကားဝါ၊ ကညင်သစ် စုစုပေါင်း ၁၅ ဒသမ ၈၂၀၀ တန်ကိုလည်းကောင်း၊ မောက္ခတော-အောင်ချမ်း သာလမ်းမိုင်တိုင်(၁၄/၀)နေရာ၌ တာယာဘီးတပ် လှည်းသုံးစီးပေါ်မှ အင်းသစ် ၈ ဒသမ ၅၉၆၀ တန်နှင့် ပိတ်ချင်းတောကြီးပြင်ကာကွယ်တော အတွင်းမှ ကညင်နှင့် သရက်သစ် စုစုပေါင်း ၆ ဒသမ ၃၆၄ တန်တို့ကိုလည်းကောင်း သိမ်း ဆည်းရမိခဲ့ကြောင်း။  
 ထို့အတူ ရှမ်းပြည်နယ်(မြောက်ပိုင်း)

ကျောက်မဲခရိုင် နောင်ချိုမြို့နယ် ကိုင်းကြီး ကြီးပိုင်းအကွက်(၁၀) နန်ကသာချောင်းဘေးမှ ကျွန်း၊ ပျဉ်းကတိုးနှင့် အင်းသစ် စုစုပေါင်း ၂၇ ဒသမ ၉၈၂၀ တန်နှင့် လားရှိုးမြို့နယ် သိန္နီ မြို့နယ်၌ လားရှိုး-မူဆယ် ပြည်ထောင်စုလမ်း မကြီးမိုင်တိုင် (၁၉၈/၃) ရေပူကျေးရွာအနီး၌ Hyundai ၂၂ ဘီးယာဉ်ပေါ်မှ ပိတ်ချင်းသစ် ၁ ဒသမ ၂၈၁၂ တန်တို့ကို သိမ်းဆည်းရမိခဲ့ ကြောင်း၊ ပြစ်မှုကျူးလွန်သူများကို စုံစမ်းရှာ ဖွေဖော်ထုတ်၍ ဥပဒေနှင့်အညီ အရေးယူနိုင် ရေး စီစဉ်ဆောင်ရွက်လျက်ရှိကြောင်း သစ်တော ဦးစီးဌာနမှ သိရသည်။ မောင်လူမော်



(၅၅)နှစ်မြောက် မြန်မာနိုင်ငံရဲတပ်ဖွဲ့နေ့ကို ဂုဏ်ပြုသောအားဖြင့် ရန်ကုန်တိုင်း ဒေသကြီး အမှတ်(၇)ယာဉ်ထိန်းရဲဘဲလ်ဖွဲ့ခွဲ(ရန်ကုန်အနောက်)၃-တပ်ဖွဲ့ခွဲမှူး ရဲမှူးမျိုးအောင်မြင့် ဦးဆောင်သောတပ်ဖွဲ့ဝင် အရာရှိ၊ အခြားအဆင့်များ စုပေါင်း၍ ငွေကျပ် ၁၄၈၅၀၀၀ တန်ဖိုးရှိ အောက်ဆီဂျင်ပေးစက်နှင့် ဆက်စပ် ပစ္စည်းများအား ရန်ကုန်ပြည်သူ့ဆေးရုံကြီး ဆေးရုံအုပ်ကြီးထံ စက်တင်ဘာ ၂၉ ရက်က ပေးအပ်လှူဒါန်းခဲ့ပါသည်။ ဗလစိုး

## ရွှေသောင်ယံမြို့၌ သေနတ်ကျည်ပေါက်မှန်ကာ လူသေဆုံးမှုဖြစ်

ရွှေသောင်ယံ စက်တင်ဘာ ၃၀  
 ဧရာဝတီတိုင်းဒေသကြီး ရွှေသောင်ယံမြို့ ပေါက်လှူကြေးရွာကမ်းခြေတွင် စက်တင်ဘာ ၂၉ ရက် ညပိုင်းက လုံခြုံရေးတာဝန် ထမ်းဆောင် နေစဉ် သေနတ်အား ပေါ့လျော့စွာကိုင်ဆောင်မှု ကြောင့် ကျည်ပေါက်မှန်ကာ လူသေဆုံးမှု ဖြစ်ပွား ခဲ့သည်။  
 ဖြစ်စဉ်မှာ စက်တင်ဘာ ၂၉ ရက် ည ၈ နာရီခွဲ ခန့်တွင် ရွှေသောင်ယံမြို့ ဘောမိကျေးရွာအုပ်စု ဂျိတ်လက်ကျေးရွာနှင့် လေးဖာလုံခန့်အကွာ

ပင်လယ်ပြင်တွင် စက်လှေတစ်စင်း တွေ့ရှိကြောင်း သတင်းအရ နယ်မြေခံတပ်ရင်းတပ်ဖွဲ့များပါဝင် သော ပူးပေါင်းအဖွဲ့သည် ပေါက်လှူကြေးရွာကမ်းခြေ၌ နယ်မြေလှည့်ကင်းတာဝန် ထမ်းဆောင်နေစဉ် ည ၁၁ နာရီခွဲခန့်၌ တပ်ကြပ်မြင့်ဦး ကိုင်ဆောင်ထား သော သေနတ်မှာ ကျည်အသင့်အနေအထားနှင့် လုံခြုံ ရေး ဆောင်ရွက်စဉ် ပေါ့လျော့မှုကြောင့် ကျည်ပေါက် ထွက်မှုဖြစ်ပွား၍ ပေါက်လှူကြေးရွာ ရာအိမ်မှူး ဦးခင်အောင်၏ ညာဘက်ပေါင်အား ထိမှန်ခဲ့သဖြင့် ရာအိမ်မှူး ဦးခင်အောင်အား ဖယ်လှူပေးခဲ့ရောင်းရ

သို့ပို့ဆောင်ရာ သေနတ်မှန်သော ဒဏ်ရာမှ သွေး ထွက်လွန်၍ ယင်းဆေးရုံ၌ပင် သေဆုံးခဲ့ သည်။  
 သို့ဖြစ်ပါ၍ သေနတ်အားပေါ့လျော့စွာကိုင်ဆောင် ပြီး ကျည်ပေါက်ထွက်ကာ သေဆုံးအောင်ပြုလုပ်သူ တပ်ကြပ်မြင့်ဦးအား ဥပဒေအရအရေးယူပေးပါရန် မကျိုးစင် ရဲကင်းမှူး ၃-ရဲအုပ်စင်ကိုကိုလွင်က ရွှေသောင်ယံနယ်မြေရဲစခန်းသို့ တိုင်ကြားခဲ့ကြောင်း သိရသည်။  
 ကိုကိုမောင် (ပြန်/ဆက်)

ဖားကန့် စက်တင်ဘာ ၃၀  
 ကချင်ပြည်နယ် ဖားကန့်မြို့နယ် လုံးခင်းကျေးရွာအုပ်စု ငိုပင်းကျေးရွာ အနီးရှိ ကျောက်မျက်လုပ်ကွက် ရေကန် ဟောင်းတွင် စက်တင်ဘာ ၂၉ ရက် ညနေ ၄ နာရီခန့်က ရေမဆေးကျောက် ရှာဖွေနေသူတစ်ဦး၏ ဦးခေါင်းပေါ်သို့ ကျောက်တုံးထိမှန်ကာ ရေကန် ဟောင်းအတွင်း ပြုတ်ကျပျောက်ဆုံး နေကြောင်း ဖားကန့်မြို့နယ်ရဲတပ်ဖွဲ့ မှူးရုံးမှ သိရသည်။  
 ဖြစ်စဉ်မှာ စက်တင်ဘာ ၂၉ ရက် ညနေ ၄ နာရီခန့်က ဖားကန့်မြို့နယ် လုံးခင်းကျေးရွာအုပ်စု ငိုပင်းကျေးရွာ အနီးရှိ မြေယာပြင်ကုမ္ပဏီနှင့် မြစ်ဆုံ ဧရာကုမ္ပဏီ ရေကန်ဟောင်းအနီးတွင် ရေမဆေးကျောက် ရှာဖွေနေသူ

## ဖားကန့်၌ ရေမဆေးကျောက်ရှာဖွေသူတစ်ဦး ပြုတ်ကျပျောက်ဆုံး



နိုင်လင်း(နေရပ်လိပ်စာစစ်ဆဲ)သည် ခန့်မှ ကျောက်တုံး (ဒေသအခေါ် ကျောက်ရှာဖွေနေစဉ် အမြင့်ပေ ၃၀ မောက်တုံး) တစ်တုံးပြုတ်ကျ၍

ဦးခေါင်းထိမှန်ကာ အနက်ပေ ၂၀၀ ခန့်ရှိ ကျင်းဟောင်းရေကန်အတွင်းသို့ ပြုတ်ကျပျောက်ဆုံးနေကြောင်း သိရ သည်။  
 ဖြစ်စဉ်နှင့်ပတ်သက်၍ ရေကန် အတွင်းပြုတ်ကျပျောက်ဆုံးနေသူကို ရဲတပ်ဖွဲ့ဝင်များ၊ မီးသတ်တပ်ဖွဲ့ဝင် များ၊ ငိုပင်းကျေးရွာအုပ်ချုပ်ရေး အဖွဲ့ဝင်များနှင့် လူမှုကူညီရေးအဖွဲ့ဝင် များက ရှာဖွေကယ်ဆယ်ရေးလုပ်ငန်း များ ဆောင်ရွက်လျက်ရှိကြောင်း သိရသည်။  
 ဝင်းနိုင်(ကချင်မြေ)

## ပင်လည်ဘူးမြို့နယ်အတွင်း တရားမဝင်ကျွန်းခွဲသားများ သိမ်းဆည်းရမိ

ပင်လည်ဘူး စက်တင်ဘာ ၃၀  
 စစ်ကိုင်းတိုင်းဒေသကြီး ပင်လည်ဘူးမြို့နယ် မြေလင်းကျေးရွာအတွင်းမှ တရား မဝင်ကျွန်းခွဲသားများ သိမ်းဆည်းရမိခဲ့ကြောင်း သိရသည်။  
 ဖြစ်စဉ်မှာ စက်တင်ဘာ ၂၉ ရက် မွန်းလွဲ ၁၂ နာရီခွဲက ပင်လည်ဘူးမြို့နယ် သစ်တောဦးစီးဌာနမှ မြို့နယ်သစ်တောဦးစီးအရာရှိ ဦးမြင့်လှိုင် ဦးစီးသောအဖွဲ့ သည် ပင်လည်ဘူးမြို့နယ် မြေလင်းကျေးရွာနေ ဝင်းချို၏နေအိမ်အား သတင်း အရ ဝင်ရောက်ရှာဖွေရာ ငင်းနေအိမ်အတွင်းမှ တရားမဝင်ကျွန်းခွဲသား ဆိုဒီနို ၄၄၂ ချောင်း (၆ ဒသမ ၆၅၀ တန်) ကို ရှာဖွေတွေ့ရှိရသဖြင့် တရားမဝင် ကျွန်းခွဲသားပြုလုပ်သူ ပင်လည်ဘူးမြို့နယ် မြေလင်းကျေးရွာစက်စု ရပ်ကွက်နေ ဝင်းချိုအား ပင်လည်ဘူးမြို့မရဲစခန်းက ဥပဒေအရ ဖမ်းဆီးအရေးယူ ဆောင်ရွက်ထားကြောင်း သိရသည်။ လူအောင်(ကသာ)

## မူးယစ်ကိုပစ် ပန်းတိုင်သစ် စိတ်သစ် လူသစ် ဘဝသစ်

**စိန်နန်းတော်**  
Diamonds & Fine Jewelry

**သီတင်းကျွတ် အထူးဈေးရောင်းပွဲ**  
၄ရက် | ၅ရက် နှင့် ၆ရက် အောက်တိုဘာလ ၂၀၁၉

**စိန်နန်းတော် ဆိုင်ခွဲတိုင်းတွင် ရွှေဆွဲသီး လက်ဆောင်**

- \* ၅သိန်းကျပ်ဖိုးနှင့် အထက် ဝယ်ယူပါက ရွှေဆွဲသီး လက်ဆောင် နှင့် ကားကံစမ်းမဲ ကူပွန် (၀)စောင်
- \* စိန်ထည်ဝယ်ယူသူများအတွက် စိန်နန်းတော် ဓရီးစောင်ဖိတ် ထပ်မံလက်ဆောင်
- \* သိန်း (၈၀) ဖိုးနဲ့ အထက်ဝယ်ယူသူများကို D&C ( Singapore Brand ) ပွဲဇာတ်ဖိတ် / လက်ကိုင်ဖိတ်များကို ထပ်မံလက်ဆောင်ပေးသွားပါမည် ။

Grand Prize - Mazda Brand New Car (1) ။

စိန်နန်းတော် ဆိုင်ခွဲ - လသာ ၊ ဝဠလမ်း လသာ ၊ ကမ္ဘာ့အေးဂမုန်းပွင့် ၊ မြန်မာပလာဇာ ၊ Junction Square ၊ Junction City ၊ တော်ဝင်စင်တာ ၊ City Mall (စိန်ကျွန်း) ၊ ခန်း - ၀၉ ၄၂၅၀၀၀၄၇၅ ၊ ၀၉ ၇၆၄၄၉၉၀၆၀

# အိုင်အေအီးအေ၊ သတင်းမီဒီယာနှင့် မာဒါဂါစကာ

၂၀၁၉ ခုနှစ် ဩဂုတ်လအတွင်း အာဖရိကတိုက် မာဒါဂါစကာနိုင်ငံ အနီတာနာနာရီမြို့တော်တွင် အပြည်ပြည်ဆိုင်ရာ အဏုမြူစွမ်းအင် အေဂျင်စီ(International Atomic Energy Agency-IAEA)က အဓိကဦးဆောင်ကျင်းပသည့် အစည်းအဝေးတစ်ခုသို့ စာရေးသူတက်ရောက်ခွင့်ရရှိခဲ့သည်။

အစည်းအဝေးခေါင်းစဉ်မှာ ဖွံ့ဖြိုးမှုအနည်းဆုံးနိုင်ငံများ (Least Developed Countries - LDCs) တွင် နျူကလီးယားသိပ္ပံနှင့်နည်းပညာ ငြိမ်းချမ်းစွာအသုံးပြုမှု အသိအမြင်တိုးတက်လာစေရန်အတွက် ဆက်သွယ်ဆောင်ရွက်မှုနည်းလမ်းများအသုံးပြုရေး ဒေသဆိုင်ရာ အစည်းအဝေး ဖြစ်သည်။ အစည်းအဝေးကို ဩဂုတ် ၁၉ ရက်မှ ၂၃ ရက်အထိ ကျင်းပခြင်းဖြစ်သည်။

ဖွံ့ဖြိုးမှုအနည်းဆုံးနိုင်ငံများအဖြစ် အဓိကဦးတည်သည့် နိုင်ငံများမှာ အာဖရိကတိုက်မှ ၂၆ နိုင်ငံ၊ အာရှတိုက်မှ ၅ နိုင်ငံနှင့် ကာရစ်ဘီယံကျွန်းစုမှ ဟေတီနိုင်ငံတို့ဖြစ်သည်။ အစည်းအဝေးသို့ အာဖရိကတိုက်မှ အနီဂိုလာ၊ ဘီနင်၊ ဘူရင်ဒါ၊ ဘူရူနဒီ၊ ဗဟိုအာဖရိကသမ္မတနိုင်ငံ၊ ချဒ်၊ ကွန်ဂိုဒီမိုကရက်တစ်သမ္မတနိုင်ငံ၊ အီသီယိုးပီးယား၊ လီဆိုသို၊ လိုင်ဘေးရီးယား၊ မာလီ၊ မော်ရီတေးနီးယား၊ မိုဇမ်ဘစ်၊ မာဒါဂါစကာ၊ ဆီနီဂေါ၊ ဆီရာလီယွန်၊ ဆူဒန်၊ တိုဂို၊ ယူဂန္ဒာ၊ တန်ဇမ်နီးယားပြည်ထောင်စုသမ္မတနိုင်ငံနှင့် ဇမ်ဘီယာတို့ တက်ရောက်ကြသည်။

အာရှတိုက်မှ တက်ရောက်သည့် နိုင်ငံများမှာ အာဖဂန်နစ္စတန်၊ ဘင်္ဂလားဒေ့ရှ်၊ ကမ္ဘောဒီးယား၊ လာအို၊ မြန်မာနိုင်ငံ၊ ယီမင်နိုင်ငံတို့ဖြစ်ကြသည်။ ဖွံ့ဖြိုးမှုအနည်းဆုံးဒေသအဖြစ် အာဖရိကတိုက်က ဦးဆောင်နေပြီး အာရှတိုက်က ဒုတိယနေရာတွင် ရှိနေသည်။

## အိုင်အေအီးအေ

အိုင်အေအီးအေသည် အဏုမြူစွမ်းအင်ကို ငြိမ်းချမ်းသည့် နည်းလမ်းဖြင့် အသုံးပြုရေး၊ နျူကလီးယားလက်နက်များကို စစ်ရေးတွင် အသုံးမပြုရန် တားမြစ်ရေးရည်မှန်းချက်ဖြင့် ဖွဲ့စည်းထားသည့် အပြည်ပြည်ဆိုင်ရာ အဖွဲ့အစည်းတစ်ရပ် ဖြစ်သည်။

အိုင်အေအီးအေကို ၁၉၅၇ ခုနှစ် ဇွန်လ ၂၉ ရက်နေ့တွင် ထူထောင်ခဲ့သည်။ ကုလသမဂ္ဂမှ သီးခြားလွတ်လပ်သည့် အဖွဲ့အစည်းအဖြစ် ထူထောင်ခဲ့သော်လည်း အိုင်အေအီးအေသည် ကုလသမဂ္ဂအထွေထွေညီလာခံနှင့် လုံခြုံရေးကောင်စီထံ အစီရင်ခံတင်ပြရန် တာဝန်ရှိသည်။

နျူကလီးယားဟုဆိုလိုက်လျှင် လူအချို့က အဏုမြူနစ်၊ နျူကလီးယားလက်နက်နှင့် ဒုံးကျည်များဟုသာ ထင်နေတတ်ကြသည်။ အချို့ကလည်း မြောက်ကိုရီးယား၊ နျူကလီးယားပြဿနာနှင့် အီရန်နျူကလီးယားအရေးကိစ္စများကို ပြေးမြင်တတ်ကြသည်။ အိုင်အေအီးအေသည် နျူကလီးယား နည်းပညာအသုံးပြုရေး၊ နျူကလီးယားလုံခြုံရေးနှင့် နျူကလီးယားအန္တရာယ်မဖြစ်အောင် ထိန်းသိမ်းစောင့်ကြည့်ရေးတို့ကို အဓိကလုပ်ဆောင်နေသည့် အဖွဲ့အစည်းတစ်ခုဖြစ်သည်။

နည်းပညာတိုးတက်လာမှုအရ နျူကလီးယားနည်းပညာကို စွမ်းအင်ကဏ္ဍတွင်သာမက လူသားတို့၏ကျန်းမာရေးကဏ္ဍ၊ ပတ်ဝန်းကျင်ထိန်းသိမ်းရေးကဏ္ဍ၊ ရေအရင်းအမြစ်ထိရောက်စွာ အသုံးပြုရေးကဏ္ဍ၊ အစားအစာနှင့် စိုက်ပျိုးရေးကဏ္ဍနှင့် စက်မှုကဏ္ဍတို့တွင်ပါ ကျယ်ပြန့်စွာ အသုံးပြုနိုင်ပြီဖြစ်သည်။

## အိုင်အေအီးအေနှင့် မြန်မာ

မြန်မာနိုင်ငံသည် အိုင်အေအီးအေ စတင်ဖွဲ့စည်းတည်ထောင်စဉ်ကတည်းကပင် အဖွဲ့ဝင်နိုင်ငံဖြစ်ခဲ့သည်။ အိုင်အေအီးအေနှင့် တက်ကြွစွာ ပူးပေါင်းဆောင်ရွက်လျက် ရှိသည့်နိုင်ငံလည်း ဖြစ်သည်။

အနီတာနာနာရီမြို့ တော်၌ ကျင်းပသည့် အစည်းအဝေးဒုတိယနေ့တွင် မြန်မာနိုင်ငံ၌ နျူကလီးယားဆိုင်ရာနည်းပညာရပ်များကို ငြိမ်းချမ်းစွာအသုံးပြုနေမှုများအား အများပြည်သူသိရှိနိုင်စေရန်အတွက် သတင်းမီဒီယာများနှင့် ဆက်သွယ်ဆောင်ရွက်နေမှုများအား ပညာရေးဝန်ကြီးဌာန အဏုမြူစွမ်းအင်ဌာန သုတေသနနှင့် တီထွင်ဆန်းသစ်မှုဦးစီးဌာနမှ ဒုတိယညွှန်ကြားရေးမှူး၊ ဒေါက်တာဇော်လင်းဦးက ရှင်းလင်းဆွေးနွေးခဲ့သည်။

၎င်းက မြန်မာနိုင်ငံတွင် နျူကလီးယားဆိုင်ရာ



မြန်မာနိုင်ငံ၌ နျူကလီးယားဆိုင်ရာနည်းပညာရပ်များကို ငြိမ်းချမ်းစွာအသုံးပြုနေမှုများအား အများပြည်သူ သိရှိနိုင်စေရန်အတွက် သတင်းမီဒီယာများနှင့် ဆက်သွယ်ဆောင်ရွက်နေမှုများကို ဒေါက်တာဇော်လင်းဦး ရှင်းလင်းဆွေးနွေးစဉ်။

နည်းပညာရပ်များကို ကျန်းမာရေး၊ စိုက်ပျိုးရေး၊ မွေးမြူရေး၊ စက်မှုလုပ်ငန်းများနှင့် သုတေသနဆိုင်ရာ လုပ်ငန်းနယ်ပယ် အသီးသီးတွင် ကျယ်ပြန့်စွာ အသုံးပြုလျက်ရှိပါကြောင်း၊ ထိုသို့အသုံးပြုနေမှုများကို ပြည်သူလူထု သိရှိနိုင်စေရန် ဝန်ဆောင်မှုပေး လုပ်ဆောင်လျက်ရှိပါကြောင်း၊ သုတေသနနှင့် တီထွင်ဆန်းသစ်မှု ဦးစီးဌာနအောက်ရှိ အဏုမြူစွမ်းအင်ဌာနမှ [www.daemyanmar.com](http://www.daemyanmar.com) အင်တာနက်စာမျက်နှာ လွှင့်တင်ပြီး အချိန်နှင့်တစ်ပြေးညီ ဖော်ပြပေးလျက်ရှိပါကြောင်း၊ ထို့ပြင် အခြားသောလူမှုကွန်ရက်များဖြစ်သည့် ဖေ့စ်ဘွတ်စ်စာမျက်နှာများတွင်လည်း နျူကလီးယားဆိုင်ရာ နည်းပညာရပ်များကို လူသားအကျိုးပြုလုပ်ငန်း နယ်ပယ်အသီးသီးတွင် ကျယ်ပြန့်စွာ အသုံးပြုနေမှုများကို သိရှိစေနိုင်ရန်အတွက် အခါအားလျော်စွာ ဖော်ပြပေးလျက်ရှိပါကြောင်း၊ ထို့ပြင် နိုင်ငံပိုင်သတင်းစာ၊ ပုဂ္ဂလိကသတင်းစာ၊ ဂျာနယ်များတွင် အပြည်ပြည်ဆိုင်ရာ အဏုမြူစွမ်းအင်အေဂျင်စီနှင့် ပူးပေါင်းဆောင်ရွက်မှုများ၊ အပြန်အလှန်နားလည်မှုစာချွန်လွှာ လက်မှတ်ရေးထိုးခြင်း စသည့် လုပ်ဆောင်မှုများကို အများပြည်သူသိရှိရန် ဖော်ပြမှုများလည်း ရှိပါကြောင်း၊ ထို့ပြင် နျူကလီးယားဆိုင်ရာ နည်းပညာရပ်များအသုံးပြုဆောင်ရွက်ခဲ့ပြီးသော အောင်မြင်သည့် လုပ်ငန်းစဉ်များဖြစ်သည့် ကင်ဆာရောဂါကုသခြင်း၊ မွေးမြူရေးလုပ်ငန်းများဆောင်ရွက်ခြင်း၊ စိုက်ပျိုးရေးဆိုင်ရာ နည်းပညာအသစ်များ အသုံးပြုခြင်း၊ ဂမ်မာရောင်ခြည်အသုံးပြု၍ စပါးမျိုးစိတ်အသစ်များ ဖန်တီးခြင်း၊ စက်မှုလုပ်ငန်းများတွင် Gamma Tomography၊ X-ray အသုံးပြုတိုင်းတာစစ်ဆေးခြင်း၊ မြန်မာနိုင်ငံ၏ (ယူနက်စကို) ကမ္ဘာ့အမွေအနှစ်စာရင်းဝင် အင်းလေးကန်အတွင်း နန်းအနည်အနှစ် ပိုချမှုများကို တိုင်းတာစစ်ဆေးအဖြေထုတ်ပေးခြင်း၊ အိုင်ဆိုတုပ် နည်းပညာအသုံးပြု၍ မြေအောက်ရေအရင်းအမြစ်များ တိုင်းတာစစ်ဆေးခြင်း စသည်တို့ကို ပြည်တွင်း၊ ပြည်ပ သတင်းမီဒီယာများတွင် ဖော်ပြခဲ့မှုများကို ရှင်းလင်းဆွေးနွေးခဲ့သည်။

## သတင်းမီဒီယာ

ယနေ့ခေတ်သည် အိုင်တီနည်းပညာခေတ်၊ သတင်းမီဒီယာခေတ်၊ ဆိုရှယ်မီဒီယာကို လူအများတွင်ကျယ်စွာ အသုံးပြုနေသည့် ခေတ်ဖြစ်သည့်အလျောက် နျူကလီးယားသိပ္ပံနှင့် နည်းပညာများအကြောင်းကို ပိုမိုသိရှိရန် လိုအပ်လာပြီဖြစ်သည်။

ယနေ့ခေတ်တွင် သတင်းမီဒီယာ၏ အခန်းကဏ္ဍသည် ပြည်သူ့ရေးရာများနှင့်ပတ်သက်ပြီး သိသင့်သိထိုက်သည်များ၊ ပြောသင့်ပြောထိုက်သည်များကို အကောင်းဆုံးနှင့် အထိရောက်ဆုံးပြောနိုင်၊ ပြန်ပို့၊ ဖော်ထုတ်နိုင်သည့် အရေးပါဆုံးသော လုပ်ငန်းကြီးတစ်ခု ဖြစ်လာသည်။

သို့သော်သတင်းမီဒီယာခေတ်တွင် အခြားအပြိုင်အဆိုင် လူထုဆက်သွယ်ရေး လမ်းကြောင်းသစ်များ ပေါ်ထွန်းလာခြင်းကြောင့် ပုံနှိပ်ထုတ်ဝေရေးလောကတွင် ထိခိုက်မှုများ ကြုံတွေ့လာရသည်။ ဥပမာ အင်တာနက်နှင့်

ဆိုရှယ်မီဒီယာ သို့မဟုတ် လူမှုကွန်ရက်စာမျက်နှာတို့သည် ခေတ်သစ်မီဒီယာလောကအတွက် စိန်ခေါ်မှုများ ဖြစ်လာသည်။ စိန်ခေါ်မှုဟု ဆိုသော်လည်း အင်တာနက်နှင့် ဆိုရှယ်မီဒီယာဖွံ့ဖြိုးတိုးတက်လာမှုကြောင့် ကောင်းကျိုးနှင့် ဆိုးကျိုး ခွန်တွဲလျက်ရှိနေသည်။ အင်တာနက်နှင့် ဆိုရှယ်မီဒီယာ တစ်နည်းအားဖြင့် အွန်လိုင်းမီဒီယာဖွံ့ဖြိုးတိုးတက်

## လူမှုကွန်ရက်ပေါ်တွင် ရောက်ရှိနေသည့် သတင်းအချက်အလက်များသည် သတင်းစာပညာဖြင့် တည်းဖြတ်ထားမှုမရှိခြင်း သို့မဟုတ် အားနည်းခြင်းကြောင့် တိကျခိုင်မာမှုမရှိခြင်း၊ လုပ်ကြံဖန်တီးရေးသားခြင်း၊ လိုရာဆွဲစည်းရုံးခြင်းနှင့် မျှတမှုမရှိ ဘက်လိုက်ရေးသားထားခြင်းများကြောင့် အမှား၊ အမှန်ဝေဖန်ပိုင်းခြားရန် လိုအပ်သကဲ့သို့ သတင်းအချက်အလက် အမှားအယွင်းများကြောင့် ဆုံးဖြတ်ချက်အမှားများ ဖြစ်ပေါ်စေနိုင်

လူမှုကြောင့် ယခင်က သတင်းစာ၊ ဂျာနယ်၊ မဂ္ဂဇင်းများ မရောက်နိုင်သော လမ်းပန်းဆက်သွယ်ရေး ခက်ခဲသည့် ကျေးလက်ဒေသများသို့ သတင်းအချက်အလက်များ အလျင်အမြန် ပျံ့နှံ့ရောက်ရှိနေပြီဖြစ်သည်။

ဆိုးကျိုးအနေဖြင့် လူမှုကွန်ရက်ပေါ်တွင် ရောက်ရှိနေသည့် သတင်းအချက်အလက်များသည် သတင်းစာပညာဖြင့် တည်းဖြတ်ထားမှုမရှိခြင်း သို့မဟုတ် အားနည်းခြင်းကြောင့် တိကျခိုင်မာမှုမရှိခြင်း၊ လုပ်ကြံဖန်တီးရေးသားခြင်း၊ လိုရာဆွဲစည်းရုံးခြင်းနှင့် မျှတမှုမရှိ ဘက်လိုက်ရေးသားထားခြင်းများကြောင့် အမှား၊ အမှန်ဝေဖန်ပိုင်းခြားရန် လိုအပ်သကဲ့သို့ သတင်းအချက်အလက် အမှားအယွင်းများကြောင့် ဆုံးဖြတ်ချက်အမှားများ ဖြစ်ပေါ်စေနိုင်သည်။

မာဒါဂါစကာနိုင်ငံတွင် အိုင်အေအီးအေ ဦးဆောင်ကျင်းပသည့် နျူကလီးယားသိပ္ပံနှင့်နည်းပညာ ငြိမ်းချမ်းစွာ အသုံးပြုမှု အသိအမြင်တိုးတက်လာစေရန်အတွက် ဆက်သွယ်ဆောင်ရွက်မှုနည်းလမ်းများ အသုံးပြုရေး ဒေသဆိုင်ရာ အစည်းအဝေးသည် ခေတ်သစ်မီဒီယာများကို အသုံးပြု၍ ပြည်သူ့ဆက်ဆံရေးနည်းဗျူဟာကို စနစ်တကျ အကောင်အထည်ဖော်ရန် အဓိကထား ဆွေးနွေးခြင်းဖြစ်သည်။

## မာဒါဂါစကာ

အစည်းအဝေးလက်ခံကျင်းပသည့် မာဒါဂါစကာနိုင်ငံသည် ကျွန်းနိုင်ငံ တစ်နိုင်ငံဖြစ်ပြီး အာဖရိကတိုက်၏ အရှေ့တောင်ပိုင်း အိန္ဒိယသမုဒ္ဒရာအတွင်းတွင် တည်ရှိသည်။ အရှေ့အာဖရိကကမ်းရိုးတန်းမှ ခန့်မှန်းခြေ ကီလိုမီတာ ၄၀၀ (မိုင်ပေါင်း ၂၅၀ ခန့်)အကွာတွင် တည်ရှိသည်။ နိုင်ငံအတွင်း မာဒါဂါစကာကျွန်းပါဝင်ပြီး ထိုကျွန်းမှာ

## အဝမ်းစိုး

ကမ္ဘာပေါ်တွင် စတုတ္ထမြောက် အကြီးဆုံးကျွန်းဖြစ်ကာ စတုရန်းကီလိုမီတာ ၅၈၇၀၀၀ (စတုရန်းမိုင် ၂၂၇၀၀၀) ကျယ်ဝန်းသည်။ ထိုကျွန်းသာမက အခြားသော ကျွန်းငယ်လေးများ မြောက်မြားစွာပါဝင်ပြီး ထိုကျွန်းများတွင် အကြီးဆုံးမှာ နိုဆီဘီနှင့် နိုဆီဘိုဟာကျွန်းတို့ဖြစ်ကြသည်။

မာဒါဂါစကာသည် ဇီဝမျိုးကွဲတို့နှင့်ပတ်သက်၍ အရေးပါသော နေရာတစ်နေရာဖြစ်ပြီး ၎င်းတွင် တွေ့ရသော အပင်နှင့် တိရစ္ဆာန် အမျိုးအစား ၈၀ ရာခိုင်နှုန်းခန့်ကို ကမ္ဘာပေါ်ရှိ တခြားနေရာများတွင် မည်သည့်နေရာတွင်မျှ မတွေ့ရပေ။

ပြင်သစ်ကိုလိုနီဖြစ်ခဲ့သည့် မာဒါဂါစကာတွင် တရားဝင်ရုံးသုံးဘာသာစကားမှာ ဒေသခံဘာသာစကားဖြစ်သည့် မာလဂက်စီနှင့် ပြင်သစ်ဘာသာစကား ဖြစ်သည်။ ပြင်သစ်ကိုလိုနီဖြစ်ခဲ့သည့် အာဖရိကတိုက်မှ နိုင်ငံများသည် ပြင်သစ်ဘာသာစကားကို တွင်တွင်ကျယ်ကျယ် ပြောဆိုနေကြသည်ကိုလည်း တွေ့ရှိရသည်။ အစည်းအဝေးသို့ တက်ရောက်လာသည့် အာဖရိကတိုက်နိုင်ငံများမှ ကိုယ်စားလှယ်အစုအဖွဲ့များသည် ပြင်သစ်ဘာသာဖြင့် ပြောဆိုကြသည်။ အစည်းအဝေးနောက်ဆုံးနေ့တွင် အနီတာနာနာရီမြို့တွင်းသို့ လည်ပတ်ခွင့်ရရှိခဲ့သည်။ အနီတာနာနာရီမြို့၏ ထူးခြားချက်မှာ မြို့တည်နေရာသည် တောင်ကုန်းများ၊ ချိုင့်ဝှမ်းများဖြင့် ညီညာမှုမရှိချေ။ အထူးခြားဆုံးအချက်မှာ မြို့တွင်းလမ်းများ အလွန်ကျဉ်းမြောင်းပြီး အများပြည်သူသယ်ယူပို့ဆောင်ရေးစနစ်မရှိဘက်စကားလိုင်းမရှိ၊ ကားမှတ်တိုင်မရှိချေ။ လူအများစု

မှာ တစ်နေရာမှတစ်နေရာသို့ ခြေကျင်လျှောက်သွားလာနေကြသည်ကို တွေ့ရသည်။

## အိမ်ရှင်အဖြစ်လက်ခံကျင်းပရဦးမည်

အစည်းအဝေးစတုတ္ထနေ့တွင် အာရှနှင့် အာဖရိကဒေသတွင်းနိုင်ငံများ၏ ဓာတ်ရောင်ခြည်ဆိုင်ရာ စည်းကမ်းထိန်းသိမ်းရေးအဖွဲ့များအတွက် ဓာတ်ရောင်ခြည်လုံခြုံမှုအဆင့်မြှင့်တင်ရေးလုပ်ငန်းများထူထောင်နိုင်ရေး အလုပ်ရုံဆွေးနွေးပွဲကို မြန်မာနိုင်ငံ၌ အောက်တိုဘာလအတွင်း အိမ်ရှင်အဖြစ် လက်ခံကျင်းပရန် သဘောတူညီခဲ့မှုအား အတည်ပြုသတ်မှတ်နိုင်ခဲ့သည်။ ထို့ကြောင့် မြန်မာနိုင်ငံသည် အိုင်အေအီးအေ ဦးဆောင်ကျင်းပသည့် အာရှနှင့် အာဖရိကနိုင်ငံများပါဝင်သော အစည်းအဝေးတစ်ခု လက်ခံကျင်းပရဦးမည်ဖြစ်သည်။

## ယုံကြည်မျှော်လင့်

ဖွံ့ဖြိုးမှုအနည်းဆုံးနိုင်ငံများမှာ အာရှနှင့် အာဖရိကတွင်သာရှိနေသည်။ ဖွံ့ဖြိုးမှုအနည်းဆုံးနိုင်ငံအရေအတွက်မှာ အာဖရိကဒေသက ပိုများနေသလို ဖွံ့ဖြိုးမှုအနည်းဆုံးနိုင်ငံများစာရင်းမှာ အာရှနိုင်ငံများက အရင်လွတ်မြောက်ဖွယ်ရှိသည်ဟု စီးပွားရေးပညာရှင်များ၏ ခန့်မှန်းလေ့လာမှုများအရ ကျွန်တော်တို့ မြန်မာနိုင်ငံသည်လည်း မကြာမီအဆိုပါစာရင်းမှ လွတ်မြောက်မည်ဟု ယုံကြည်မျှော်လင့်ပါသည်။ နိုင်ငံတကာအစည်းအဝေးတစ်ခု တက်ရောက်ရသည့်အတွက် အတွေ့အကြုံများနှင့် လေ့လာစရာများ ရရှိသော်လည်း ဖွံ့ဖြိုးမှုအနည်းဆုံးနိုင်ငံများဆိုသည့် ခေါင်းစဉ်အောက်ကကျင်းပသည့် အစည်းအဝေးများကို တော့ နောင်အခါ တက်ခွင့်ကြံရလိမ့်မည်မဟုတ်ဟုလည်း ယုံကြည်မျှော်လင့်မိပါသည်။ ။

# ၂၀၁၉ ခုနှစ်၊ ပြည်ထောင်စု၏အခွန်အကောက်ဥပဒေပြဋ္ဌာန်း

## ယမန်နေ့မှအဆက်

၃၂။ ဤဥပဒေအခန်း (၇) တွင် ဖော်ပြပါရှိသော စကားရပ်များ၏ အဓိပ္ပာယ် ဖွင့်ဆိုချက်သည် ဝင်ငွေခွန်ဥပဒေတွင် ဖော်ပြထားသည့်အတိုင်း ဖြစ်စေရမည်။

### အခန်း (၈)

#### ရတနာခွန်

၃၃။ မြန်မာ့ကျောက်မျက်ရတနာဥပဒေ ပုဒ်မ ၃၈ အရ ကျောက်မျက်ရတနာ အရိုင်းကိုဖြစ်စေ၊ ကျောက်မျက်ရတနာ အချောထည်ကိုဖြစ်စေ၊ လက်ဝတ် ရတနာကိုဖြစ်စေ၊ ကျောက်မျက်ရတနာဖြင့် ပြုလုပ်သော ပစ္စည်းကိုဖြစ်စေ ယင်းတို့နှင့်စပ်လျဉ်း၍ ယှဉ်တွဲဖော်ပြပါ အခွန်နှုန်းထားများအတိုင်း ရတနာခွန် ကျသင့်စေရမည်။ ကောက်ခံရရှိသည့် ရတနာခွန်နှင့်စပ်လျဉ်း၍ ပြည်တွင်းအခွန် များဦးစီးဌာန၏ သက်ဆိုင်ရာဘဏ်စာရင်းသို့ လွှဲပြောင်းပေးသွင်းရမည်-

- (က) ကျောက်မျက်ရတနာများ ရောင်းချခြင်းဖြစ်ပါက အမှန်တကယ် ရောင်းချသည့်တန်ဖိုးအပေါ်တွင်လည်းကောင်း၊ အမှန်တကယ် ရောင်းချသည့်တန်ဖိုးအပေါ်အခြေပြု၍ မြန်မာ့ကျောက်မျက် ရတနာရောင်းဝယ်ရေးလုပ်ငန်းက သတ်မှတ်သည့် ရောင်းဈေး တန်ဖိုးအပေါ်တွင်လည်းကောင်း၊ ယင်းတန်ဖိုးနှစ်ရပ်အနက် များရာတန်ဖိုးအပေါ်တွင်လည်းကောင်း၊
- (ခ) ပြည်တွင်းသို့ တင်သွင်းခြင်းဖြစ်လျှင် ကုန်းပေါ်ရောက်တန်ဖိုး အပေါ်တွင်လည်းကောင်း၊

စဉ်	ကျောက်မျက်ရတနာအမျိုးအစား	အခွန်နှုန်း
၁	ကျောက်စိမ်းအရိုင်းထည်များ။	၁၁ ရာခိုင်နှုန်း
၂	စိန်နှင့်မြေမှအပ ပတ္တမြား၊ နီလာနှင့် အခြားအဖိုးတန် ကျောက်မျက်ရတနာ အရိုင်းထည်များ။	၉ ရာခိုင်နှုန်း
၃	စိန်နှင့်မြေမှအပ ကျောက်စိမ်း၊ ပတ္တမြား၊ နီလာနှင့် အခြား အဖိုးတန်ကျောက် မျက်ရတနာ အချောထည်များ၊ စိန် နှင့်မြေမှအပ ကျောက်စိမ်း၊ ပတ္တမြား၊ နီလာနှင့် အခြားအဖိုးတန် ကျောက် မျက်ရတနာများ စွဲကပ်ထားသည့် လက်ဝတ်ရတနာ အချောထည်များ။	၅ ရာခိုင်နှုန်း
၄	ကျောက်မျက်ရတနာဖြင့်ပြုလုပ်သော ပစ္စည်းများ။	၅ ရာခိုင်နှုန်း

### အခန်း (၉)

#### အခြားအခွန်အကောက်ဆိုင်ရာကောက်ခံရမည့်နှုန်းထားများ

၃၄။ သက်ဆိုင်ရာဝန်ကြီးဌာနများသည် အောက်ဖော်ပြပါ အခွန်တစ်ရပ်ရပ်၏ ကောက်ခံရမည့် နှုန်းထားများ၊ ကင်းလွတ်ခွင့်နှင့် သက်သာခွင့်တို့ကို တည်ဆဲ ဥပဒေနှင့်အညီ စီမံဆောင်ရွက်ရမည် -

- (က) ယစ်မျိုးခွန်၊
- (ခ) သွင်းကုန်အတွက်လိုင်စင်ကြေး၊ ပါမစ်ကြေးများ၊
- (ဂ) မြန်မာနိုင်ငံအောင်ဘာလေသိန်းချ၊
- (ဃ) မော်တော်ယာဉ်၊ ယာဉ်မောင်းလိုင်စင်၊ လုပ်ငန်းလိုင်စင်ဆိုင်ရာ အခငွေများ၊
- (င) ရုံးခွန်နှင့် တံဆိပ်ခေါင်းခွန်၊
- (စ) ခရီးလှည့်လည်ရေးလိုင်စင်၊ ဟိုတယ်နှင့်တည်းခိုရိပ်သာလိုင်စင်၊ ဧည့်လမ်းညွှန်လုပ်ငန်း လိုင်စင်များအတွက် လိုင်စင်ကြေး၊
- (ဆ) အကောက်ခွန်၊
- (ဇ) မြေယာပေါ်တွင်ကောက်ခံသည့်အခွန်၊
- (ဈ) ရေခွန်၊
- (ည) တာတမံခွန်၊
- (ဋ) သစ်တောများမှပစ္စည်းများထုတ်ယူသည့်အတွက် ကောက်ခံသည့် သစ်တောခွန်၊
- (ဌ) ဓာတ်သတ္တုပစ္စည်းများထုတ်ယူသည့်အတွက် ကောက်ခံသည့်အခွန် (စက်မှုကုန်ကြမ်း တွင်းထွက်နှင့် အလှဆင်ကျောက်များမပါ။)
- (ဍ) ငါးလုပ်ငန်းဆိုင်ရာအခွန်အခ၊
- (ဎ) ရေနံနှင့် သဘာဝဓာတ်ငွေ့ထုတ်ယူသည့်အတွက် ကောက်ခံသည့်

## အခွန်၊

- (ဏ) ဓာတ်သတ္တုခွန်နှင့် တွင်းဝခွန်၊
- (တ) ဆက်သွယ်ရေးဝန်ဆောင်မှုလုပ်ငန်းလုပ်ကိုင်ခြင်းကြောင့် ကောက် ခံသည့်အခွန်အခ၊
- (ထ) ရေအားအရင်းအမြစ်မှ လျှပ်စစ်ဓာတ်အားထုတ်ယူသည့်အတွက် အခမဲ့ရရှိသည့် ဓာတ်အားခ၊
- (ဒ) မြေလွတ်၊ မြေလပ်နှင့် မြေရိုင်းများလုပ်ပိုင်ခွင့်၊ အသုံးပြုခွင့် ရရှိသူ များထံမှ ကောက်ခံရရှိသည့် အခွန်။

### အခန်း (၁၀)

#### အထွေထွေ

၃၅။ ပြည်ထောင်စုအစိုးရအဖွဲ့သည် အခွန်ကောက်ခံမှု အထောက်အကူပြုအဖွဲ့ များကို အမိန့်ကြော်ငြာစာထုတ်ပြန်၍ ဖွဲ့စည်းဆောင်ရွက်ရမည်။

၃၆။ ပြည်ထောင်စုအစိုးရအဖွဲ့သည် နိုင်ငံတော်အတွင်းထုတ်လုပ်သည့် ကုန်စည် များနှင့် ပြည်ပမှ တင်သွင်းသည့်ကုန်စည်များ ဈေးကွက်အတွင်း ယှဉ်ပြိုင်ရောင်း ချနိုင်ရေးအတွက်လည်းကောင်း၊ ပြည်တွင်း ကုန်ထုတ်လုပ်မှုလုပ်ငန်းများကို အဓိက ဖွဲ့တည်ဆောင်ရွက်နေရသည့် ပြည်တွင်း စိုက်ပျိုးရေးနှင့် မွေးမြူရေး လုပ်ငန်းများ၊ နိုင်ငံတော်အတွင်း ဆောင်ရွက်လျက်ရှိကြသည့် ပြည်တွင်း ပြည်ပ ရင်းနှီးမြှုပ်နှံမှုလုပ်ငန်းများကို ရေရှည်အကျိုးစီးပွား ဖြစ်ထွန်းတိုးတက်လာစေ ရန်လည်းကောင်း၊ နိုင်ငံတော်မှ ပါဝင်လက်မှတ်ရေးထိုးထားသည့် အပြည်ပြည် ဆိုင်ရာ သဘောတူညီချက်များနှင့် ဆန့်ကျင်ခြင်းမရှိစေဘဲ အောက်ပါတို့ကို ဆောင်ရွက်ပေးရမည်-

- (က) ကုန်စည်များ တင်သွင်းခွင့်ပြုသည့်ပမာဏ၊ အကောက်ခွန်နှုန်းထား များနှင့်စပ်လျဉ်း၍ ကမ္ဘာ့ကုန်သွယ်ရေးအဖွဲ့၊ ကမ္ဘာ့အကောက်ခွန် အဖွဲ့နှင့် အာဆီယံလွတ်လပ်သော ကုန်သွယ်ရေးဆိုင်ရာ သဘော တူစာချုပ်များမူဘောင်အတွင်းမှ အာဆီယံဒေသတွင်း နိုင်ငံများ နည်းတူ အမြင့်ဆုံးရရှိနိုင်သည့်အခွင့်အရေး၊ သက်သာခွင့်များရရှိစေ နိုင်ရန် ဆောင်ရွက်ပေးခြင်း၊
- (ခ) အကောက်ခွန်ဥပဒေ ပြဋ္ဌာန်းချက်များနှင့်အညီဖြစ်စေ၊ ပိုကုန် သွင်းကုန် ခွင့်ပြုခြင်းနှင့် ခွဲတမ်းသတ်မှတ်ပေးခြင်းဆိုင်ရာ လုပ်ထုံး လုပ်နည်း ပြဋ္ဌာန်းချက်များနှင့်အညီဖြစ်စေ လိုအပ်သည့် အစီအမံ များကို ဆောင်ရွက်ပေးခြင်း။

၃၇။ (က) ပြည်တွင်းအခွန်များဦးစီးဌာနသည် အခွန်ပေးဆောင်ထိုက်သူများ ဥပဒေနှင့်အညီ ခံစားနိုင်သော အခွန်ဆိုင်ရာသက်သာခွင့်၊ ကင်း လွတ်ခွင့်များကို ပြည်သူများအားအသိပေးခြင်း၊ သက်သာခွင့်များ နှင့်အညီ အခွန်ကောက်ခံရာတွင် တွက်ချက်ခွင့်ပြုပေးခြင်း၊ အခွန် ဆိုင်ရာ တာဝန်ကျေပွန်သည့် အခွန်ဝန်ထမ်းများ၊ အခွန်ထမ်း ပြည်သူများအား အသိအမှတ်ပြုခြင်းနှင့် ထိုက်သင့်သောချီးမြှင့်မှုများ စီမံဆောင်ရွက်ပေးခြင်းတို့ကို ပြုလုပ်ပေးရမည်။

- (ခ) စီမံကိန်းနှင့်ဘဏ္ဍာရေးဝန်ကြီးဌာနသည် အခွန်စနစ်ပြုပြင်ပြောင်း လဲရေးလုပ်ငန်းများ ထိရောက်စွာ ဆောင်ရွက်နိုင်ရေးအတွက် ပုဒ်မခွဲ(က) ပါ လုပ်ငန်းရပ်များကို အကောင်အထည်ဖော်ရာတွင် ဘဏ္ဍာရေးဆိုင်ရာလုပ်ထုံးလုပ်နည်းများနှင့်အညီ ပြည်ထောင်စု၏ ဘဏ္ဍာငွေအရအသုံးဆိုင်ရာဥပဒေ၌ ပြည်တွင်းအခွန်များဦးစီးဌာန၏ သာမန်အသုံးစရိတ်အဖြစ် ပြည်ထောင်စုအစိုးရအဖွဲ့၏ သဘော တူညီချက်ဖြင့် ခွင့်ပြုပေးနိုင်သည်။
- (ဂ) စီမံကိန်းနှင့်ဘဏ္ဍာရေးဝန်ကြီးဌာနသည် ပုဒ်မခွဲ (ခ) ပါအသုံးစရိတ် များအား အခွန်ကောက်ခံမှုဆိုင်ရာ လုပ်ငန်းတာဝန်ကျေပွန်သည့် နိုင်ငံဝန်ထမ်းများကို ဆုကြေးငွေချီးမြှင့်ရန်အတွက် ဘဏ္ဍာရေး ဆိုင်ရာ လုပ်ထုံးလုပ်နည်းများနှင့်အညီ သုံးစွဲနိုင်သည်။

၃၈။ အခွန်မပေးဆောင်ရသေးသော အထူးကုန်စည်များ ရရှိပိုင်ဆိုင်ထားခြင်း အတွက် အောက်ဖော်ပြပါ ကောက်ခံရဒဏ်ကြေးငွေများ၏ ၂၀ ရာခိုင်နှုန်းကို သတင်းပေးတင်ပြသူအားလည်းကောင်း၊ ၃၀ ရာခိုင်နှုန်းကို ရှာဖွေဖမ်းဆီးသူအား လည်းကောင်း ဆုကြေးအဖြစ် ချီးမြှင့်ရမည်။ သတင်းပေးတင်ပြသူ မည်သူမည်ဝါ ဖြစ်ကြောင်းကို အစိုးရကိစ္စမှတစ်ပါး ထုတ်ဖော်ခြင်းမပြုရ-

- (က) အခွန်အမှတ်တံဆိပ် ကပ်နှိပ်ရောင်းချစေရမည့် အထူးကုန်စည်များ

နှင့်စပ်လျဉ်း၍ အခွန်မပေးဆောင်ရသေးသော အထူးကုန်စည်ကို လက်ဝယ်ရရှိပိုင်ဆိုင်ထားသူနှင့် သတ်မှတ်အခွန်အမှတ်တံဆိပ် ကပ်နှိပ်ပေးရန် ပျက်ကွက်သည့် အထူးကုန်စည်ထုတ်လုပ်သူတို့ အပေါ် အထူးကုန်စည်ခွန်ဥပဒေ ပုဒ်မ ၂၂၊ ပုဒ်မခွဲ (ဂ) နှင့် ပုဒ်မခွဲ(စ) အရ တပ်ရိုက်သည့် ဒဏ်ကြေးငွေများ၊

- (ခ) ကျန်အထူးကုန်စည်များနှင့်စပ်လျဉ်း၍ အခွန်မပေးဆောင်ရသေး သော အထူးကုန်စည်ကို လက်ဝယ်ရရှိ ပိုင်ဆိုင်ထားသူအပေါ် အထူးကုန်စည်ခွန်ဥပဒေ ပုဒ်မ ၂၂၊ ပုဒ်မခွဲ (ဂ) အရ တပ်ရိုက်သည့် ဒဏ်ကြေးငွေ။

၃၉။ (က) ကုန်သွယ်လုပ်ငန်းခွန်ဥပဒေ ပုဒ်မ ၂၁၊ ပုဒ်မခွဲ(စ) တွင် မည်သို့ပင် ပါရှိစေကာမူ ပြေစာ သို့မဟုတ် ငွေလက်ခံရရှိကြောင်း အထောက် အထားကို ထားရှိသော်လည်း ဝယ်ယူသူ သို့မဟုတ် ဝန်ဆောင်မှု ရယူသူထံသို့ ထုတ်ပေးရန် ပျက်ကွက်ခြင်း သို့မဟုတ် ပြေစာအား ထုတ်ပေးသော်လည်း ကုန်သွယ်လုပ်ငန်းခွန်စည်းမျဉ်းများဖြင့် သတ်မှတ်ထားသော ကျသင့်အခွန်တန်ဖိုးအတိုင်း အခွန်အမှတ် တံဆိပ် ကပ်နှိပ်ပေးရန် ပျက်ကွက်ခြင်းတို့ကို မြို့နယ်အခွန်ဦးစီး ဌာနမှူးက စစ်ဆေးတွေ့ရှိပါက ယင်းသို့ ပျက်ကွက်ခြင်းအတွက် ပြေစာ သို့မဟုတ် ငွေလက်ခံရရှိကြောင်း အထောက်အထား တန်ဖိုးအပေါ် ထပ်မံပေးဆောင်ရမည့်အခွန်၏ ၁၀၀ ရာခိုင်နှုန်းကို ဒဏ်ကြေးငွေအဖြစ် ပေးဆောင်စေရမည့်အပြင် ပျက်ကွက်မှု အကြိမ်အလိုက် အောက်ပါငွေပမာဏကိုပါ ဒဏ်ကြေးငွေအဖြစ် ပေးဆောင်စေရမည်-

- (၁) ပထမအကြိမ်ပျက်ကွက်ခြင်းအတွက် ကျပ် ၅ သိန်း၊
- (၂) ဒုတိယအကြိမ်ပျက်ကွက်ခြင်းအတွက် ကျပ် ၁၀ သိန်း၊
- (၃) တတိယအကြိမ်ပျက်ကွက်ခြင်းအတွက် ကျပ် ၁၅ သိန်း၊
- (၄) တတိယအကြိမ်နှင့်ထက်ပျက်ကွက်ခြင်းအတွက် ကျပ် ၂၀ သိန်း။
- (ခ) အခွန်အမှတ်တံဆိပ် ကပ်နှိပ်ရောင်းချစေရမည့် ကုန်စည်နှင့်စပ် လျဉ်း၍ သတ်မှတ်အခွန်အမှတ်တံဆိပ် ကပ်နှိပ်ထားခြင်းမရှိဘဲ ရောင်းချကြောင်း မြို့နယ်အခွန်ဦးစီးဌာနမှူးက စစ်ဆေးတွေ့ရှိ ပါက အခွန်အမှတ်တံဆိပ်ကပ်နှိပ်ထားခြင်းမရှိသော ကုန်စည်ကို လက်ရှိ ပိုင်ဆိုင်ထားခြင်းအတွက် လက်ဝယ်ထားရှိသူက ယင်း ကုန်စည်တန်ဖိုး၏ ၁၀၀ ရာခိုင်နှုန်းကို ဒဏ်ကြေးငွေအဖြစ်ပေး ဆောင်ရမည်။

၄၀။ ပြည်ထောင်စုအစိုးရအဖွဲ့သည် အောက်ဖော်ပြပါ ကောက်ခံရဒဏ်ကြေး ငွေများနှင့်စပ်လျဉ်း၍ ဆုကြေးငွေ ချီးမြှင့်ခြင်းကို အမိန့်ကြော်ငြာစာ ထုတ် ပြန်သတ်မှတ်နိုင်သည်-

- (က) ကုန်သွယ်လုပ်ငန်းခွန်ဥပဒေတွင် မည်သို့ပင်ပါရှိစေကာမူ ပြေစာ သို့မဟုတ် ငွေလက်ခံရရှိကြောင်းအထောက်အထားကိုထားရှိသော် လည်း ဝယ်ယူသူ သို့မဟုတ် ဝန်ဆောင်မှု ရယူသူထံသို့ ထုတ်ပေး ရန် ပျက်ကွက်ခြင်း၊ ပြေစာအား ထုတ်ပေးသော်လည်း ကျသင့် အခွန်တန်ဖိုးနှင့် ညီမျှသော အခွန်အမှတ်တံဆိပ်ကပ်နှိပ်ပေးရန် ပျက်ကွက်ခြင်းတို့အတွက် ဤဥပဒေ ပုဒ်မ ၃၉၊ ပုဒ်မခွဲ (က) အရ တပ်ရိုက်သည့် ဒဏ်ကြေးငွေ၊
- (ခ) အခွန်အမှတ်တံဆိပ် ကပ်နှိပ်ရောင်းချရန်သတ်မှတ်ထားသော ကုန်စည်နှင့်စပ်လျဉ်း၍ သတ်မှတ်ထားသည့်အတိုင်း အခွန်အမှတ် တံဆိပ် ကပ်နှိပ်ထားခြင်းမရှိဘဲ ရောင်းချခြင်းအတွက် ဤဥပဒေ ပုဒ်မ ၃၉၊ ပုဒ်မခွဲ (ခ) အရ တပ်ရိုက်သည့် ဒဏ်ကြေးငွေ။

ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေအရ ကျွန်ုပ်လက်မှတ်ရေးထိုးသည်။

(၇)ဝင်းမြင့်

နိုင်ငံတော်သမ္မတ

ပြည်ထောင်စုသမ္မတမြန်မာနိုင်ငံတော်

(ဆက်လက်ဖော်ပြပါမည်)

## ဓာတ်မြေဩဇာနှင့် ပိုးသတ်ဆေးများ ပေးအပ်

ထီးလင်း စက်တင်ဘာ ၃၀  
စံပြစမ်းသပ်ကွက် မြေပုံစိုက် တောင်သူများအား ဓာတ်မြေဩဇာနှင့် ပိုးသတ်ဆေးများ ပေးအပ်ပွဲကို စက်တင်ဘာ ၂၈ ရက် မွန်းလွဲပိုင်းက ဂန့်ဂေါခရိုင် ထီးလင်းမြို့နယ် စိုက်ပျိုးရေးဦးစီးဌာန၌ ပြုလုပ် သည်။

ပေးအပ်ပွဲတွင် မြို့နယ်စိုက်ပျိုးရေးဦးစီးမှူး ဦးခင်ဦးက ဓာတ်မြေဩဇာ၊ ပိုးသတ်ဆေးများ ပေးအပ်ခြင်းနှင့်စပ်လျဉ်း၍ ရှင်းလင်းပြောကြားပြီး တက်ရောက်လာကြသည့် တောင်သူ ၂၁ ဦး တို့အား ဓာတ်မြေဩဇာနှင့် ပိုးသတ်ဆေးများ ထောက်ပံ့ပေးအပ်သည်။ ကျော်သန်းဆွေ (ဂန့်ဂေါ)

## အစားအစာအန္တရာယ်ကင်းရှင်းရေး နည်းပညာပေးသင်တန်းဖွင့်

ညောင်ဦး စက်တင်ဘာ ၃၀  
ပြည်သူများ အစားအစာ ဘေးအန္တရာယ် ကင်းရှင်းရေးအတွက် တောင်သူများ သီးနှံ စိုက်ပျိုးရာတွင် ဓာတ်ကြွင်းအာနိသင်ပါဝင် မှုနှင့် အယ်ဖလာတောက်ဆင်ပါဝင်မှု လျော့ချနိုင်ရေး နည်းပညာပေးသင်တန်း

ကို စက်တင်ဘာ ၂၈ ရက် နံနက် ၉ နာရီ က ညောင်ဦးခရိုင် စိုက်ပျိုးရေးဦးစီးဌာနရုံး အစည်းအဝေးခန်းမ၌ ကျင်းပသည်။ သင်တန်းနည်းပြ ဒေါ်အေးအေးမာ (ဒုတိယညွှန်ကြားရေးမှူး - ငြိမ်း၊ သီးနှံကာ ကွယ်ရေးဌာနခွဲ) နှင့် ဒေါက်တာဝဏ္ဏထွန်း

(ဦးစီးအရာရှိ၊ ဥယျာဉ်ခြံဟင်းသီးဟင်းရွက် နှင့် အပင်ဇီဝနည်းပညာဌာနခွဲ) တို့က သင်တန်းများပို့ချပေးခဲ့ကြရာ သင်တန်း သား ၁၆ ဦး တက်ရောက်ခဲ့ကြောင်း သိရ သည်။  
ရဲဝင်းနိုင် ( ညောင်ဦး )



# မြန်မာနှင့် ထိုင်း နှစ်နိုင်ငံပူးပေါင်း၍ သံဃာတော်အပါး ၃၀၀၀၀ အား ဆွမ်းဆန်စိမ်းလောင်းလှူပွဲကျင်းပမည်

**မန္တလေး စက်တင်ဘာ ၃၀**  
 မန္တလေးတိုင်းဒေသကြီး အစိုးရအဖွဲ့နှင့် ထိုင်းနိုင်ငံ ဓမ္မကာယဖောင်ဒေးရှင်းတို့ ပူးပေါင်း၍ မန္တလေးမြို့တွင် တတိယအကြိမ်မြောက် သံဃာတော်အပါး ၃၀၀၀၀ အား ဆွမ်းဆန်စိမ်းလောင်းလှူပွဲကို ဒီဇင်ဘာ ၈ ရက်တွင် မန္တလေး မြို့ ချမ်းမြသာစည်လေယာဉ်ကင်း၌ ကျင်းပမည်ဖြစ်ကြောင်း သိရသည်။

အဆိုပါ ဆွမ်းဆန်စိမ်းလောင်းလှူပွဲကျင်းပနိုင်ရေး အတွက် ဩဝါဒဒံယုပွဲကို စက်တင်ဘာ ၂၈ ရက် ညနေ ၃ နာရီက ချမ်းမြသာစည်မြို့နယ် မဟာမြတ်မုနိဘုရားကြီး တောင်ဘက်မုခ်ရီ မိုးကောင်းဓမ္မာရုံ၌ ကျင်းပသည်။

မန္တလေးမြို့တွင် မြန်မာ-ထိုင်း ပူးပေါင်း၍ ဆွမ်းလောင်းလှူပွဲကို ၂၀၁၅ ခုနှစ် စက်တင်ဘာ ၂၀ ရက်က အောင်မြေသာစံမြို့နယ် ၁၂ လမ်းနှင့် ၆၆ လမ်းထောင့် မန္တလေးတောင်မြေတွင် သံဃာတော်အပါး ၁၀၀၀၀ အား ဆွမ်းလောင်းပွဲကို ပထမအကြိမ်ကျင်းပခဲ့ပြီး ၂၀၁၈ ခုနှစ် ဇန်နဝါရီ ၂၁ ရက်က ချမ်းမြသာစည်မြို့နယ် ရန်ကုန်-မန္တလေးလမ်း၊ သိပ္ပံလမ်းနှင့် မြဝတီမင်းကြီးလမ်းကြားရှိ ချမ်းမြသာစည်လေဆိပ်တွင် သံဃာတော်အပါး ၂၀၀၀၀ ဆွမ်းလောင်းပွဲကို ဒုတိယအကြိမ်ကျင်းပခဲ့ကာယခု တတိယအကြိမ်မြောက်တွင် သံဃာတော်အပါး ၃၀၀၀၀ အထိ တိုးမြှင့်၍ လောင်းလှူသွားမည်ဖြစ်ကြောင်း သိရသည်။

**တင်စာလှိုင် (ပြန်/ဆက်)**



## မြစ်စေးရောင်ကျေးရွာစီမံကိန်းအတိုးရငွေဖြင့် တည်ဆောက်ရေးလုပ်ငန်းများ ဆောင်ရွက်

**ညောင်ရွှေ စက်တင်ဘာ ၃၀**  
 ရှမ်းပြည်နယ်တောင်ပိုင်း တောင်ကြီးခရိုင် ညောင်ရွှေမြို့နယ်အတွင်း မြစ်စေးရောင်ကျေးရွာစီမံကိန်းလုပ်ငန်းများနှင့် စီမံကိန်းအတိုးရငွေဖြင့် ဆောင်ရွက်လျက်ရှိသော တည်ဆောက်ရေးလုပ်ငန်းများကို ရှမ်းပြည်နယ်ကျေးလက်ဒေသ ဖွံ့ဖြိုးတိုးတက်ရေးဦးစီးဌာန ဒုတိယညွှန်ကြားရေးမှူး ဦးဌေးကို ဦးဆောင်သောအဖွဲ့သည် စက်တင်ဘာ ၂၄ ရက်က ကွင်းဆင်းစစ်ဆေးသည်။

ထိုသို့စစ်ဆေးရာတွင် ညောင်ရွှေမြို့နယ် ကျေးလက်ဒေသ

ဖွံ့ဖြိုးတိုးတက်ရေးဦးစီးဌာန၏ ၂၀၁၅-၂၀၁၆ ဘဏ္ဍာရေးနှစ်မှ ၂၀၁၈-၂၀၁၉ ဘဏ္ဍာရေးနှစ်အထိ အကောင်အထည်ဖော်ဆောင်ရွက်သည့် မြစ်စေးရောင်စီမံကိန်းကျေးရွာ ၇၈ ရွာအနက် ကျေးရွာကိုးရွာတွင် အရင်းမပျောက် လည်ပတ်ရန်ပုံငွေဖြင့် လုပ်ငန်းများ အကောင်အထည်ဖော် ဆောင်ရွက်ထားရှိမှုနှင့် စာရင်းများ ရေးသွင်းထားရှိမှုတို့အား ကွင်းဆင်းစစ်ဆေးပြီး စီမံကိန်းလုပ်ငန်းများ အချိန်မီပြီးစီးရေးနှင့် စံချိန်စံညွှန်းပြည့်မီရေးပေါင်းစပ်ညှိနှိုင်းဆောင်ရွက်ပေးခဲ့ကြောင်း သိရသည်။

**၅၆၈**

## သွေးလွန်တုပ်ကွေးကာကွယ်ရေး ပညာပေးဟောပြော

**မန္တလေး စက်တင်ဘာ ၃၀**  
 ကုသရေးဦးစီးဌာန ခုတင် ၅၅၀ ကလေးဆေးရုံကြီး (မန္တလေး) နှင့် New Hope Association တို့ပူးပေါင်း၍ အထွေထွေ ဖွံ့ဖြိုးမှုနောက်ကျသော ကလေးများအတွက် ရာသီချိန်သွေးလွန်တုပ်ကွေးရောဂါကာကွယ်ရေး ကျန်းမာရေးအသိပညာပေးဟောပြောပွဲကို စက်တင်ဘာ ၂၉ ရက် နံနက် ၉ နာရီက မန္တလေး ချမ်းအေးသာစံမြို့နယ် ၂၇ လမ်းနှင့် ၂၈ လမ်းကြား၊ ၆၆လမ်းရှိ ခုတင် ၅၅၀ ဆုံ ကလေးဆေးရုံကြီး ဘက်စုံသုံးခန်းမ၌ ကျင်းပသည်။

အခမ်းအနားတွင် New Hope Association မှ အကြံပေးပုဂ္ဂိုလ် တိုင်းရင်းဆေးပညာဦးစီးဌာန ညွှန်ကြားရေးမှူးချုပ် (ငြိမ်း) ပါမောက္ခ ဒေါက်တာအောင်မြင်က အဖွင့်အမှာစကားပြောကြားပြီး ခုတင် ၅၅၀ ဆုံ ကလေးဆေးရုံကြီး ဆေးရုံအုပ်ကြီး ဒေါက်တာသက်ဆွေက သွေးလွန်

တုပ်ကွေးရောဂါ ကာကွယ်ကုသပေးနေမှုများကိုလည်းကောင်း၊ New Hope Association ဥက္ကဋ္ဌ ဒေါက်တာသန်းထွန်းမြင့်က အထွေထွေဖွံ့ဖြိုးမှုနောက်ကျသော ကလေးများ ပြုစောစောင့်ရှောက်ခြင်းတို့ကို ပြောကြားသည်။

ထို့နောက် ကလေးအထူးကု ဆရာဝန်ကြီး ဒေါက်တာခင်မြင့်ကြည်က ရာသီချိန်

သွေးလွန်တုပ်ကွေးရောဂါ ကာကွယ်ရေးကျန်းမာရေးအသိပညာပေး ဟောပြောပြီး ကလေးအထူးကု ဆရာဝန်ကြီးများက အထွေထွေ ဖွံ့ဖြိုးမှုနောက်ကျသော ကလေးများကို ကျန်းမာရေးစစ်ဆေးမှုများ ဆောင်ရွက်ပေးခဲ့ကြောင်း သိရသည်။

**သီဟကိုကို (မန္တလေး)**



## မြန်မာနိုင်ငံဆရာဝန်အသင်း (ရန်ကုန်) ဗုဒ္ဓဘာသာအဖွဲ့မှ သက်ကြီးဆရာဝန်ကြီးများအား ကန်တော့

**ရန်ကုန် စက်တင်ဘာ ၃၀**  
 မြန်မာနိုင်ငံဆရာဝန်အသင်း (ရန်ကုန်) ဗုဒ္ဓဘာသာအဖွဲ့၏ (၅) ကြိမ်မြောက် အသက် ၈၀ နှစ်နှင့်အထက် ဆရာဝန်ကြီးများအား စုပေါင်းပူဇော်ကန်တော့ပွဲကို စက်တင်ဘာ ၂၉ ရက် နံနက် ၁၀ နာရီက ရန်ကုန်မြို့ မင်္ဂလာတောင်ညွန့်မြို့နယ် သိမ်ဖြူလမ်းရှိ မြန်မာနိုင်ငံ ဆရာဝန်အသင်းတိုက် ခန်းမဆောင်၌ ကျင်းပသည်။

လူမှုဝန်ထမ်း၊ ကယ်ဆယ်ရေးနှင့် ပြန်လည်နေရာချထားရေးဝန်ကြီးဌာန ပြည်ထောင်စုဝန်ကြီး ဒေါက်တာဝင်းမြတ်အေးနှင့် ဆရာဝန်များက ကန်တော့ခံသက်ကြီး ဆရာဝန်ကြီး ၂၂ ဦးအား ကန်တော့ပစ္စည်းများဖြင့် ပူဇော်ကန်တော့ခဲ့ကြကြောင်း သိရသည်။

**အောင်သန်း (မင်္ဂလာတောင်ညွန့်)**

## ဒီဇိုင်းဆန်းဖြင့်ပြောင်းလဲလာသည့် ကျောက်သင်ပုန်းလုပ်ငန်း

**မော်လမြိုင် စက်တင်ဘာ ၃၀**  
 မွန်ပြည်နယ်အတွင်းရှိ ဘီလူးကျွန်း ချောင်းဆုံမြို့နယ် မုဒွန်းကျေးရွာ၌ ကျောက်သင်ပုန်းလုပ်ငန်းရှင်များသည် နည်းပညာတိုးတက်လာသည်နှင့်အမျှ အသုံးနည်းလာသည့် သင်ကြားရေးအထောက်အကူပြု ကျောက်သင်ပုန်းများအစား ဒီဇိုင်းအသစ်အဆန်းများဖြင့် ဈေးကွက်ကိုပြန်လည်ရရှိအောင် ကြိုးပမ်းလျက်ရှိကြောင်း သိရသည်။

ကျောက်သင်ပုန်းကို အရင်ကလို မသုံးကြတော့သည့်အတွက် ဈေးကွက်တွင် ပျောက်ကွယ်လုနီးပါး ဖြစ်လာကြောင်း၊ လုပ်ငန်းရှင်များအနေဖြင့် ဆက်လက်ရပ်တည်ရန် ခက်ခဲလာသည့်အတွက် တချို့ ဆက်လက်လုပ်ကိုင်ခြင်း မရှိတော့ကြောင်း၊ လွန်ခဲ့သည့် သုံးနှစ်က ကျောက်အချပ်သုံးသောင်းခန့် ထုတ်ရသော်လည်း ယခုနှစ်ပိုင်းတွင် ကျောက်အချပ်သုံးထောင်ခန့်သာ ရောင်းချရကြောင်း၊ လက်ရှိမုဒွန်းကျေးရွာတွင် ကျောက်သင်ပုန်းလုပ်ငန်းကို ခုနှစ်ဦးခန့်



သာ ဆက်လက်လုပ်ကိုင်လျက်ရှိကြောင်း ကျောက်သင်ပုန်းလုပ်ငန်းရှင် ဒေါ်သန်းမြင့်က ပြောသည်။

မိရိုးဖလာလုပ်ငန်းဖြစ်သည့် ကျောက်သင်ပုန်းလုပ်ငန်းကို ဆက်လက်လုပ်ကိုင်လိုသော်လည်း လက်ရှိတွင် လူသုံးကုန်ပစ္စည်းများနှင့် အမှတ်တရပစ္စည်းများကိုသာ အနည်းငယ်ပြုလုပ်နေကြောင်း၊ ဈေးကွက်မရှိသည့်အတွက် ဆက်လက်လုပ်ကိုင်ရန် အခက်အခဲများရှိသော်လည်း ဒီဇိုင်းသစ်များဖြင့် လူကြိုက်များအောင်

## ပို့ကုန်ဖြင့်တင်ရေးဆိုင်ရာ အလုပ်ရုံဆွေးနွေးပွဲကျင်းပ

**မန္တလေး စက်တင်ဘာ ၃၀**  
 စီးပွားရေးနှင့် ကူးသန်းရောင်းဝယ်ရေးဝန်ကြီးဌာန မြန်မာကုန်သွယ်မှုမြှင့်တင်ရေးအဖွဲ့၏ ပို့ကုန်ဖြင့် တင်ရေးဆိုင်ရာ အလုပ်ရုံဆွေးနွေးပွဲကို စက်တင်ဘာ ၂၈ ရက် နံနက် ၉ နာရီခွဲက မန္တလေးမြို့ ချမ်းအေးသာစံမြို့နယ် ၈၆ လမ်းရှိ ပွဲစား၊ ကုန်သည်၊ စက်ပိုင်များ မဟာကထိန်တော်အသင်း (မန္တလေးကုန်စည်ဒိုင်) စိန်ရတုခန်းမဆောင် အစည်းအဝေးခန်းမ၌ ကျင်းပသည်။

စီးပွားရေးနှင့် ကူးသန်းရောင်းဝယ်ရေးဝန်ကြီးဌာန မြန်မာကုန်သွယ်မှုမြှင့်တင်ရေးအဖွဲ့ ဒုတိယညွှန်ကြားရေးမှူးချုပ် ဒေါ်နော်မူတာက ပေါက် ပို့ကုန်ဖြင့်တင်ရေးဆိုင်ရာအကြောင်းအရာများကို ရှင်းလင်းပြောကြားသည်။ ပွဲစား၊ ကုန်သည်၊ စက်ပိုင်များ မဟာကထိန်တော်အသင်း (မန္တလေးကုန်စည်ဒိုင်) ဥက္ကဋ္ဌ ဦးသက်တင်က အသင်းအကြောင်းနှင့် အသင်း၏ဆောင်ရွက်ချက်များကို ရှင်းလင်းပြောကြားသည်။

ထို့နောက် အသင်းဒုတိယဥက္ကဋ္ဌ ဦးချွန်(ခ) ဦးညွန့်ဝေက အသင်း၏ ပို့ကုန်ဖြင့်တင်ရေးဆိုင်ရာ ဆောင်ရွက်ချက်များကိုလည်းကောင်း၊ မြန်မာကုန်သွယ်မှုမြှင့်တင်ရေးအဖွဲ့ ညွှန်ကြားရေးမှူး ဦးဝင်းသန်းက ပြည်တွင်း၊ ပြည်ပ ကုန်စည်ပြပွဲဆိုင်ရာကိစ္စရပ်များကိုလည်းကောင်း၊ ဦးဥက္ကဋ္ဌကျော်က မန္တလေးတိုင်းဒေသကြီး ကုန်သည်များနှင့် စက်မှုလက်မှုလုပ်ငန်းရှင်များအသင်း၏ စီးပွားရေးဖွံ့ဖြိုးတိုးတက်မှုဆိုင်ရာ ဆောင်ရွက်ချက်များကိုလည်းကောင်း၊ မြန်မာကုန်သွယ်မှုမြှင့်တင်ရေးအဖွဲ့ ဒုတိယညွှန်ကြားရေးမှူးဒေါ်သီတာဝင်းဌေးက အမျိုးသားပို့ကုန်မဟာဗျူဟာအကြောင်းကိုလည်းကောင်း၊ တိုင်းဒေသကြီး လူငယ်စွန့်ဦးတီထွင်လုပ်ငန်းရှင်များအသင်း ဒုတိယဥက္ကဋ္ဌ ဦးဇော်မောင်မြင့်က ပို့ကုန်ဖြင့်တင်ရေးနှင့် လူငယ်များ၏အခန်းကဏ္ဍကိုလည်းကောင်း၊ ဒုတိယညွှန်ကြားရေးမှူး ဦးထွန်းနိုင်က myantrade.org ဝက်ဘ်ဆိုက်အကြောင်းကိုလည်းကောင်း၊ ညွှန်ကြားရေးမှူး ဦးမျိုးသူက ပုဂ္ဂလိကကဏ္ဍ ဖွံ့ဖြိုးတိုးတက်ရေးနှင့် စီးပွားရေးလုပ်ငန်းများဆောင်ရွက်ရာတွင် အခက်အခဲများလျော့နည်းစေရေးအကြောင်းအရာများကိုလည်းကောင်း၊ ဒေါက်တာထိန်လင်းက Trade Promotion Services အကြောင်းကိုလည်းကောင်း ရှင်းလင်းဆွေးနွေးကြကြောင်း သိရသည်။

**အောင်စံမောင်**

အားကစား၊ ပြည်တွင်းရေးရာ

ဇန်နဝါရီဈေးကွက်တွင် မန်ဇူကတ်၏အပြောင်းအရွှေ့အတွက် မန်ယူအသင်းထံမှ ပေါင်ကိုးသန်းလို့ချင်ဟု ဂျူဗင်တပ် ပြောကြား

မန်ယူအသင်းဟာ လာမယ့်ဇန်နဝါရီအပြောင်းအရွှေ့ကာလအတွင်းမှာ တိုက်စစ်မှူး မန်ဇူကတ်ကို ယူဖို့ ပစ်မှတ်ထားနေပြီး မန်ဇူကတ်ရဲ့ အပြောင်းအရွှေ့အတွက် မန်ယူအသင်းထံကနေ ပေါင်ကိုးသန်းလို့ချင်ကြောင်း ဂျူဗင်တပ်အသင်းက ပြောကြားလာပါတယ်။

မန်ယူအသင်းရဲ့တိုက်စစ်မှူး လူကာကူနဲ့ တိုက်စစ်မှူး အလက်စ်ဆန်းချက်စ် တို့မရှိတော့တာမို့ နည်းပြ ဆိုရှားရဲ့ တိုက်စစ်ပိုင်းကို အားဖြည့်ဖို့ ပစ်မှတ်ထားနေတဲ့ ကစားသမားတွေထဲမှာ တိုက်စစ်မှူး မန်ဇူကတ်ဟာ ပထမဦးစားပေး စာရင်းထဲမှာ ပါဝင်နေတာလည်းဖြစ်ပါတယ်။

မန်ယူအသင်းဟာ နွေရာသီအပြောင်းအရွှေ့ ကာလအတွင်းက မန်ဇူကတ် ကိုခေါ်ယူစာချုပ်ချုပ်ဖို့ နီးစပ်မှုတွေရှိခဲ့ပေမယ့် ဂျူဗင်တပ်အသင်းနဲ့ မန်ဇူကတ်တို့ အကြား သဘောတူညီမှုမရရှိခဲ့တာကြောင့် မန်ယူအသင်းက ခေါ်ယူမယ့်အခွင့် အရေးဆုံးရှုံးခဲ့ရတာ ဖြစ်ပါတယ်။

မန်ယူအသင်းရဲ့လက်ရှိတိုက်စစ်ပိုင်းမှာ ရက်ရှိုဖိုဒါ၊ မာရှယ်လ်နဲ့ ဂရင်းဝုဒ်တို့လို လူငယ်တိုက်စစ်ကစားသမားတွေရှိနေပေမယ့် လက်ရှိမှာ ရက်ရှိုဖိုဒါနဲ့ မာရှယ်လ်က ဒဏ်ရာပြဿနာ ကြုံနေပါတယ်။ ဒါကြောင့် နည်းပြ ဆိုရှားက ဇန်နဝါရီဈေးကွက် အတွင်းမှာ မန်ဇူကတ်ကို ခေါ်ယူမယ့်လို့ဆိုပါတယ်။ မန်ဇူကတ်ဟာ ဂျူဗင်တပ်အသင်း နဲ့အတူ ၁၆၂ ပါဝင်ကစားပေးထားပြီး သွင်းဂိုး ၄၄ ဂိုးအထိ သွင်းယူထားတာလည်း ဖြစ်ပါတယ်။

မန်ယူအသင်းဟာ ချယ်လ်ဆီးအသင်းနဲ့ပွဲစဉ်မှာရရှိခဲ့တဲ့ သွင်းဂိုးအပါအဝင် ပရီမီယာလိဂ်သွင်းဂိုး ရှစ်ဂိုးသာ သွင်းယူထားနိုင်ခဲ့ပြီး ယူရိုပါလိဂ်မှာ အက်စတာနာ

ကို တစ်ဂိုး - ဂိုးမရှိနဲ့နိုင်ပြီး ဝက်စ်ဟမ်းအသင်းကို နှစ်ဂိုးပြတ်နဲ့ ရှုံးနိမ့်ခဲ့ပါတယ်။ ဒါ့အပြင် ရိုချက်ဒီလီအသင်းနဲ့ ကာရာဘာအိုဖလားပွဲစဉ်မှာလည်း သာမန်ပွဲချိန် အတွင်း သရေရလဒ်သာထွက်ပေါ်ခဲ့လို့ ပင်နယ်တီအဆုံးအဖြတ်ယူတော့မှ အနိုင် ရှိခဲ့တာဖြစ်ပါတယ်။ အဲဒီလိုရလဒ်ပိုင်းဆိုးရွားမှုဟာ လူကာကူနဲ့ ဆန်းချက်စ်ကို အသင်းကနေထွက်ခွာခွင့်ပြုပြီးနောက် ဖြစ်ပေါ်လာတဲ့ရလဒ်ဆိုးတွေဆိုတာ နည်းပြ ဆိုရှား သိထားတာကြောင့် ဇန်နဝါရီအပြောင်းအရွှေ့အတွင်းမှာ တိုက်စစ်မှူး မန်ဇူကတ်ကိုခေါ်ယူဖို့ စီစဉ်နေတာဖြစ်တယ်လို့ ဆိုပါတယ်။



ငွေကြယ် - စုစည်းသည်

ရှက်ဗ်ချန်ကိုအား နည်းပြသစ်အဖြစ်ခန့်အပ်ရန် အေစီမီလန်အသင်း စီစဉ်

အေစီမီလန်အသင်းဟာ လက်ရှိမှာ အီတလီစီးရီးအေခြောက်ပွဲအထိ ကစားထား ပြီး အဲဒီခြောက်ပွဲမှာ လေးပွဲအထိ ရှုံးပွဲကြုံခဲ့ရတာကြောင့် လက်ရှိနည်းပြ မာကိုဂီ ယမ်ပါအိုလို နေရာတွင်ရှက်ဗ်ချန်ကိုနှင့်အစားထိုးရန် ချိတ်ဆက်မှုတွေပြုလုပ်နေတယ် လို့ သိရပါတယ်။

အေစီမီလန်အသင်းအနေနဲ့ စက်တင်ဘာ ၂၉ ရက် ညပိုင်းက ကစားခဲ့တဲ့ ဖီအိုရင်တီးနားအသင်းနဲ့ ပွဲစဉ်မှာလည်း သုံးဂိုး-တစ်ဂိုးနဲ့ ရှုံးနိမ့်ခဲ့ပြီး အူဒီနီးစ် အသင်းကို တစ်ဂိုး-ဂိုးမရှိ အင်တာမီလန်အသင်းကို နှစ်ဂိုး-ဂိုးမရှိ တိုရီနိုအသင်း ကို နှစ်ဂိုး-တစ်ဂိုး စသဖြင့် အသီးသီး ရှုံးနိမ့်ခဲ့တာဖြစ်ပါတယ်။ ဗီရီနာအသင်း၊ ဘရက်စီယာအသင်းတို့ကိုသာ တစ်ဂိုး-ဂိုးမရှိနဲ့ အနိုင်ရရှိခဲ့တာဖြစ်ပါတယ်။ အဲဒါကြောင့် အေစီမီလန်အသင်းရဲ့တိုက်စစ်မှူးဟောင်းတစ်ဦးဖြစ်တဲ့ ရှက်ဗ်ချန်ကို အား နည်းပြသစ်အဖြစ်ခန့်အပ်ဖို့ အေစီမီလန်အသင်းက ပိုမိုဆန္ဒပြင်းပြနေခဲ့တာ ဖြစ်ပါတယ်။

ရှက်ဗ်ချန်ကိုဟာ အေစီမီလန်အသင်းမှာ ကစားစဉ်က အောင်မြင်မှုရရှိခဲ့တဲ့ ကစားသမားတစ်ဦးဖြစ်ပြီး လက်ရှိမှာ ယူကရိန်းလက်ရွေးစင်အသင်းနည်းပြ အဖြစ် တာဝန်ယူကိုင်တွယ်နေတာ ဖြစ်ပါတယ်။ အသက် ၄၃ နှစ်အရွယ်ရှိ ရှက်ဗ်ချန်ကိုဟာ အေစီမီလန်အသင်းမှာ ၁၉၉၉ ခုနှစ်ကနေ ၂၀၀၆ ခုနှစ်အထိ ပါဝင်ကစားပေးခဲ့ပြီး ၂၀၀၈-၂၀၀၉ ဘောလုံးရာသီမှာလည်း အငှားနဲ့ တစ်ရာသီ ကစားပေးခဲ့သူ ဖြစ်ပါတယ်။

ပေါင်းတည်မြို့ကုသိုလ်ဖြစ်ဆေးရုံ၌ အခမဲ့ မျက်စိခွဲစိတ်ကုသ

ပေါင်းတည် စက်တင်ဘာ ၃၀ ဝေဒနာရှင် ၁၂ ဦးအား အခမဲ့ခွဲစိတ် ကုသပေးခဲ့ပြီး လိုအပ်သည့်ဆေးဝါး များကိုပါ တစ်ပါတည်းပေးအပ်ခဲ့သည်။ ယခု (၁၉) ကြိမ်မြောက်အထိ မျက်စိဝေဒနာရှင် ၁၄၄ ဦးအား အခမဲ့ ခွဲစိတ်ကုသပေးခဲ့ပြီးဖြစ်ကြောင်း သိရ ပြီး ခွဲစိတ်ကုသမှုများကို လစဉ် ဆောင်ရွက်ပေးသွားမည်ဖြစ်သည့် အတွက် ပါဝင်လှူဒါန်းလိုပါက မျက်စိ တစ်လုံးလျှင် အလှူငွေကျပ် ၇၅၀၀၀ နှုန်းဖြင့် ပေါင်းတည်ကုသိုလ်ဖြစ် ဆေးရုံတွင် လှူဒါန်းနိုင်ကြောင်း အလုပ် အမှုဆောင် ဦးငြိမ်းဟန်ထံမှ သိရ သည်။ တင်ဝင်းဇော်(မင်းသားကြီး)

တိုတိုထွာထွာဖတ်စရာ ကျန်းမာရေးပညာပေးဟောပြော မန္တလေး မန္တလေးအထွေထွေရောဂါကုဆေးရုံကြီး အရေပြားရောဂါဌာနနှင့် J&J ဆေး ကုမ္ပဏီတို့ ပူးပေါင်း၍ အရေပြားရောဂါအကြောင်းသိကောင်းစရာ ကျန်းမာ ရေးပညာပေးဟောပြောပွဲကို စက်တင်ဘာ ၂၈ ရက်နံနက် ၁၀ နာရီက ချမ်းအေး သာစံမြို့နယ် မြန်မာနိုင်ငံဆရာဝန်အသင်း (မန္တလေး) ရတနာပုံခန်းမ၌ ကျင်းပသည်။ မန္တလေးအထွေထွေရောဂါကုဆေးရုံကြီး အရေပြားရောဂါဌာနမှ အထူးကု ဆရာဝန် ဒေါက်တာထားထားအောင်က အရေပြားရောဂါဖြစ်စေသည့် အကြောင်းရင်းများ၊ ကူးစက်ပုံများ၊ အစားအသောက် နှင့်ဆိုင်ရာ၊ ခန္ဓာကိုယ် တွင်ရောဂါဖြစ်ပွားတတ်သည့် နေရာများ၊ ကုသနည်းများ၊ ဆောင်ရန် ရှောင်ရန် များကို ကျန်းမာရေးအသိပညာပေး ဟောပြော၍ တက်ရောက်သူများ၏ သိရှိ လိုသည့် မေးမြန်းမှုများကို ပြန်လည်ရှင်းလင်းဖြေကြားခဲ့ကြောင်း သိရသည်။ တင်မောင်(မန်းကိုယ်ပွား)

ဆေးပညာ ညီလာခံကျင်းပမည် ရန်ကုန် မြန်မာနိုင်ငံ ဆရာဝန်အသင်း (ဗဟို) ကိုယ်အင်္ဂါပြန်လည်သန်စွမ်းရေး ဆေး ပညာအဖွဲ့က ကြီးမှူးကျင်းပမည့် 16th Myanmar Rehabilitation Medicine Conference ကို အောက်တိုဘာ ၄ ရက်နှင့် ၅ ရက်တို့တွင် နံနက် ၈ နာရီမှ ညနေ ၅ နာရီအထိ ဆူးလေရန်ကရီလာဟိုတယ်၌ ကျင်းပမည်ဖြစ်သည်။ ယင်းညီလာခံတွင် ပြည်တွင်း ပြည်ပနိုင်ငံများမှ ပညာရှင် ၃၀ က ဆွေးနွေး ဟောပြောမည်ဖြစ်ရာ စိတ်ပါဝင်စားသူများ မှတ်ပုံတင်ကြေးပေးသွင်း၍ တက်ရောက်နိုင်ကြောင်း သိရသည်။ ကြေးမုံ သုံးခွမြို့နယ်၌ ဘိုးဘွားများအား ငွေလှူဒါန်း သုံးခွ ရန်ကုန်တိုင်းဒေသကြီး သုံးခွမြို့နယ် ညောင်လန်းကုန်းကျေးရွာတွင် စက်တင်ဘာ ၂၉ ရက် မွန်းတည့် ၁၂ နာရီက သန့်လျှင်မြို့နေ ဦးမြင့်စိန် ဦးဖြိုးဝေ ညီ အစ်ကိုနှစ်ဦးတို့က အသက် ၈၀ နှင့်အထက် အဘိုးအဘွားနေအိမ်များသို့ သွားရောက်ကာ တစ်ဦးလျှင် ငွေကျပ်တစ်သောင်းငါးထောင်ကျပ်နှုန်းဖြင့် စုစုပေါင်း ဘိုးဘွား ၃၀ အတွက် ငွေကျပ်လေးသိန်းငါးသောင်း လှူဒါန်းခဲ့ကြောင်း သိရ သည်။ ကိုကျော်(သုံးခွ)

လူထုစက်ဘီးစီးပွဲ ၅၀၀ ကျော် ပါဝင်ဆင်နွှဲ

ရန်ကုန် စက်တင်ဘာ ၃၀ ရန်ကုန်တိုင်းဒေသကြီးလူထုစက်ဘီးစီးပွဲများကို စက်တင်ဘာ ၂၉ ရက် နံနက် ၆ နာရီက ရန်ကုန် မြောက်ပိုင်းခရိုင် အင်းစိန်မြို့နယ် နံ့သာကုန်း ပန်းခြံအနီး၌ ကျင်းပသည်။ အင်းစိန် နံ့သာကုန်းပန်းခြံမှစတင်တာထွက် ကာ လမ်းသစ်လမ်း - မင်းကြီးလမ်း - အောက် မင်္ဂလာဒုံလမ်း-ခရေပင်လမ်းခွဲ-ပြည်လမ်းအတိုင်း အင်းစိန် နံ့သာကုန်းပန်းခြံသို့ တာဝင်ကြောင်း သိရသည်။ "ဒီလို လူထုစက်ဘီးစီးပွဲတွေ ကျင်းပခြင်းအား ဖြင့် ကျန်းမာရေးဘက်မှာလည်း အထောက်အကူ ပြုစေတယ်။ ပတ်ဝန်းကျင်လေထု ညစ်ညမ်းမှုကို သက်သာစေပါတယ်။" ဟု ရန်ကုန်တိုင်းဒေသကြီး စက်ဘီးစီးဆပ်ကော်မတီဥက္ကဋ္ဌ ဦးချိုက ပြောကြား သည်။ လူထုစက်ဘီးစီးပွဲတွင် ရန်ကုန်တိုင်းဒေသကြီး မြောက်ပိုင်းခရိုင်အတွင်းရှိ မြို့နယ်များအပြင် အခြား မြို့နယ်အသီးသီးမှ ဝါသနာရှင် အမျိုးသား၊ အမျိုးသမီး၊ ကလေး၊ လူကြီး စုစုပေါင်း ၅၀၀ ခန့် ပါဝင်စီးနင်းခဲ့ကြောင်း သိရသည်။ မျိုးမင်းသိန်း(မရမ်းကုန်း)



ကမ္ဘာ့ဘိလိယက် Long Up ပြိုင်ပွဲတွင် မြန်မာကစားသမားများ ဝင်ရောက်ယှဉ်ပြိုင်မည်

ရန်ကုန် စက်တင်ဘာ ၃၀ အပြည်ပြည်ဆိုင်ရာ ဘိလိယက်နှင့် စနူကာ အဖွဲ့ချုပ်က ကြီးမှူး၍ ဩစတြေးလျနိုင်ငံ၌ အောက်တိုဘာ၆ရက်မှ ၂၅ရက်အထိကျင်းပ မည့်၂၀၁၉ကမ္ဘာ့ဘိလိယက်Long Upပြိုင်ပွဲ တွင် မြန်မာ့လက်ရွေးစင်ကစားသမား သုံးဦး ဝင်ရောက်ယှဉ်ပြိုင်မည်ဖြစ်သည်။ မြန်မာနိုင်ငံ ဘိလိယက်နှင့် စနူကာ အဖွဲ့ချုပ်သည် ဆီးဂိမ်းပြိုင်ပွဲနှင့် ပြီးခဲ့သည့် ကမ္ဘာ့ပြိုင်ပွဲ စွမ်းဆောင်ရည်အပေါ် မူတည် ၍ ကစားသမားများ ရွေးချယ်ထားပြီး နေသွေးဦး၊ ချစ်ကိုကို၊ ပေါက်စတိုးသုံးဦးဖြင့် ယှဉ်ပြိုင်မည်ဖြစ်သည်။ မြန်မာဘိလိယက် အဖွဲ့ ဝင်ရောက်ယှဉ်ပြိုင်မည့် ကစားသမား များအနက် နေသွေးဦးနှင့် ချစ်ကိုကိုမှာ ဆီးဂိမ်းပြိုင်ပွဲ ယှဉ်ပြိုင်မည့်သူများဖြစ်ပြီး ပေါက်စတိုးမှာ ပြီးခဲ့သည့် ကမ္ဘာ့ဘိလိယက် (မြန်မာအိုးပင်း) Long Up ပြိုင်ပွဲတွင် တတိယဆုရခဲ့သောကြောင့် ယှဉ်ပြိုင်ခြင်း ဖြစ်သည်။ မြန်မာဘိလိယက်အဖွဲ့သည် ၂၀၁၉ ဆီးဂိမ်းပြိုင်ပွဲအတွက် ကြိုတင် ပြင်ဆင်သည့် အနေဖြင့် ဝင်ရောက်ယှဉ် ပြိုင်ခြင်းဖြစ်သည်။ စက်တင်ဘာ ၁၀ ရက် မှ ၂၅ ရက်အထိ မြန်မာ နိုင်ငံက အိမ်ရှင်အဖြစ် လက်ခံ ကျင်းပခဲ့သည့် ကမ္ဘာ့ ဘိလိယက်နှင့် စနူကာပြိုင်ပွဲတွင် မြန်မာ အသင်း အနေဖြင့် ဘိလိယက်ပြိုင်ပွဲ၌ ငွေ တစ်ခု၊ကြေး နှစ်ခုဆွတ်ခူး ရရှိခဲ့ သည်။ ငွေတံဆိပ်ဆုကို နေသွေးဦးက 150 Up ပြိုင်ပွဲနှင့်ကြေးတံဆိပ် နှစ်ခုကို Long Up ပြိုင်ပွဲမှနေသွေးဦးနှင့်ပေါက်စတိုးက ရရှိခဲ့ သည်။ နေသွေးဦးသည် ယခုနှစ်အတွင်း အောင်မြင်မှုများစွာရရှိနေသည့် ကစား သမားတစ်ဦးဖြစ်ပြီး ဧပြီလက အိန္ဒိယနိုင်ငံ ၌ ကျင်းပသည့် အာရှဘိလိယက်ပြိုင်ပွဲတွင် လည်း ချန်ပီယံဆုရရှိခဲ့သည်။ အပြည်ပြည်ဆိုင်ရာ ဘိလိယက်နှင့် စနူကာအဖွဲ့ချုပ်သည် မြန်မာနိုင်ငံ၌ ကျင်းပ သည့် ကမ္ဘာ့ဘိလိယက်ပြိုင်ပွဲတွင် 150 Up ပြိုင်ပွဲကိုသာ ကမ္ဘာ့ချန်ပီယံအဖြစ်သတ်မှတ် ခဲ့ပြီး Long Up ပြိုင်ပွဲကို မြန်မာအိုးပင်း ချန်ပီယံအဖြစ်သာ သတ်မှတ်သောကြောင့် ကမ္ဘာ့ဘိလိယက် Long Up ပြိုင်ပွဲကို ဩစတြေးလျနိုင်ငံ၌ ထပ်မံကျင်းပခြင်းဖြစ် ကြောင်း သိရသည်။ ရှိုင်းထက်ဇော်



### ရန်ကုန်-တောင်ငူရထားလမ်းအဆင့်မြှင့်တင်မည်ဖြစ်၍ ရထားခရီးစဉ်များပြောင်းလဲ

**ရန်ကုန် စက်တင်ဘာ ၃၀** အမှတ် ၁ အဆန်း၊ အမှတ် ၂ အစုန် ရန်ကုန်-မန္တလေး ရထားလမ်းပိုင်းစီမံကိန်း အတွင်းရှိ ရထားလမ်းပိုင်းစီမံကိန်း (အဆင့်-၁)ဖြစ်သော ရန်ကုန်-တောင်ငူ လမ်းပိုင်းအရှည်၁၆၆မိုင်ကို အောက်တိုဘာ ၁ ရက်မှစတင်၍ စီမံကိန်းအဆင့် မြှင့်တင်ရေးလုပ်ငန်းများ စတင်ဆောင်ရွက်မည်ဖြစ်ရာ ရထားအချိန်စာရင်းများကို အောက်တိုဘာ ၁ ရက်မှစတင်၍ ပြောင်းလဲပြေးဆွဲသွားမည်ဖြစ်ကြောင်း မြန်မာ့စီးရထားမှသိရသည်။

ရန်ကုန်-မန္တလေးပြေးဆွဲနေသော ရန်ကုန်ဘူတာကြီးမှညနေ ၃ နာရီ ၄၅ မိနစ်တွင်ထွက်ခွာသည့် အမှတ် ၃ အဆန်း ရထား၊ နံနက် ၅ နာရီတွင်ထွက်ခွာသည့် အမှတ် ၁၁ အဆန်းရထားနှင့် မန္တလေးဘူတာမှ ညနေ ၃ နာရီတွင် ထွက်ခွာသည့် အမှတ် ၆ အစုန်ရထား၊ ညနေ ၄ နာရီတွင်ထွက်ခွာသည့် အမှတ် ၄ အစုန်ရထား၊ နံနက် ၅ နာရီတွင်ထွက်ခွာသည့်အမှတ် ၁၂ အစုန်ရထားများကို ဆက်လက် ပြေးဆွဲသွားမည်ဖြစ်သည်။

အမှတ် ၁ အဆန်း၊ အမှတ် ၂ အစုန် ဖြစ်သော ရန်ကုန်-မန္တလေး စာပို့ရထားနှင့် အမှတ် ၉ အဆန်း၊ အမှတ် ၁၀ အစုန်ဖြစ်သည့် ရန်ကုန်-သာစည် စာပို့ရထားများအား စီမံကိန်းဆောင်ရွက်နေစဉ်ကာလအတွင်း ယာယီရပ်နားထားမည်ဖြစ်ကြောင်း သိရသည်။

ရန်ကုန်-နေပြည်တော် ပြေးဆွဲနေသော ရန်ကုန်ဘူတာကြီးမှ ည ၇ နာရီတွင်ထွက်ခွာသည့် အမှတ် ၇ အဆန်းရထားအား တနင်္ဂနွေနေ့တွင်လည်းကောင်း၊ နေပြည်တော်ဘူတာမှ ည ၉ နာရီတွင်ထွက်ခွာသည့် အမှတ် ၈ အစုန်ရထားအား သောကြာနေ့တွင်လည်းကောင်း ပြေးဆွဲပေးသွားမည်ဖြစ်ပြီး စနေနှင့် တနင်္ဂနွေနေ့တွင် အခြားရုံးပိတ်ရက်များနှင့် ဆက်စပ်နေပါက လိုအပ်သလိုပြင်ဆင်ပြေးဆွဲပေးသွားမည်ဖြစ်ကြောင်း၊ ရန်ကုန်-နေပြည်တော်ပြေးဆွဲနေသည့် အမှတ် ၃၁ အဆန်း၊ အမှတ် ၃၂ အစုန်ရထားအား ယာယီရပ်နားထားသည့်အတွက် ကျောက်တံခါး၊ ကညွတ်ကွင်း၊ ဇေယျဝတီ၊ မြို့လှနှင့် သာဝတ္ထိဘူတာများ၌ ထပ်တိုးရပ်တန့်သွားမည်ဖြစ်သည်။

သယ်နန်းကျွန်း-တောင်ငူခရီးစဉ် ပြေးဆွဲနေသောအမှတ် ၁၉ အဆန်း၊ အမှတ် ၂၀ အစုန်ရထားအား ပဲခူး-တောင်ငူခရီးစဉ်အဖြစ် ပြောင်းလဲပြေးဆွဲပေးသွားမည်ဖြစ်ပြီး ၎င်းရထားဖြင့် ပင်တောင်ငူ-သာစည် ပြေးဆွဲသည့် အမှတ် ၂၁ အဆန်း၊ အမှတ် ၂၂ အစုန်ရထားများအား RBEရထားဖြင့် အစားထိုးပြေးဆွဲပေးသွားမည်ဖြစ်သည်။

ရန်ကုန်-မန္တလေး ရထားများ အချိန်စာရင်း ပြောင်းလဲပြေးဆွဲခြင်းကြောင့် ရန်ကုန်ဆင်ခြေဖုံးရထားများ ဖြစ်သော ရန်ကုန်-အုတ်ဖိုဖျာရန်ကုန်-အရှေ့ပိုင်းတက္ကသိုလ်၊ ရန်ကုန်-ရွာသာကြီးနှင့် ရန်ကုန်-တိုးကြောင်ကလေးရထားများကိုပါ အချိန်စာရင်းပြင်ဆင် ပြေးဆွဲသွားမည်ဖြစ်ရာ ပြင်ဆင်သည့် အမှတ် ၃၁ အဆန်း၊ အမှတ် ၃၂ အစုန်ရထားအား ယာယီရပ်နားထားခြင်းကြောင့် အမှတ် ၁၁ အဆန်း၊ အမှတ် ၁၂ အစုန်ရထားသည် ကျောက်တံခါး၊ ကညွတ်ကွင်း၊ ဇေယျဝတီ၊ မြို့လှနှင့် သာဝတ္ထိဘူတာများ၌ ထပ်တိုးရပ်တန့်သွားမည်ဖြစ်သည်။

**ပွင့်သစ္စာ**

### (၅၅) နှစ်မြောက် မြန်မာနိုင်ငံရဲတပ်ဖွဲ့ နေ့ကြိုဆို



**မကွေး** အမှတ် (၂၅) လုံခြုံရေးရဲတပ်ဖွဲ့ ခွဲမှဌာနချုပ်တပ်ဖွဲ့မှူး ရဲမှူးမျိုးဆွေအေးဦးစီး၍ လုံခြုံရေးရဲတပ်ဖွဲ့ ခွဲမှ တပ်ဖွဲ့ဝင် ၂၆ ဦးတို့ စက်တင်ဘာ ၂၈ ရက် နံနက်ပိုင်းက မကွေးတိုင်းဒေသကြီးပြည်သူ့ဆေးရုံကြီး၌ စုပေါင်းသွေးလှူဒါန်းစဉ်။ **သန်းနိုင်ဦး(ငဖ)**

### တိုတိုထွာထွာဖတ်စရာ

### ရေဦးမြို့နယ်တွင် လျှပ်စစ်မီးဖွင့်ပွဲကျင်းပ

**ရေဦး** စစ်ကိုင်းတိုင်းဒေသကြီး ရေဦးမြို့နယ် မဲအိုးကျေးရွာ၌ အမျိုးသားလျှပ်စစ်ဓာတ်အားရရှိရေးစီမံကိန်း လျှပ်စစ်မီးဖွင့်ပွဲနှင့် ကျေးရွာတွင်းလမ်းမီးလွှတ်ပေးခြင်းအခမ်းအနားကို စက်တင်ဘာ ၂၈ ရက်ညနေ ၅ နာရီက အဆိုပါကျေးရွာထရပ်စဖော်မာရှေ့တွင် ကျင်းပသည်။

ရေဦးမြို့နယ်တွင် အမျိုးသားလျှပ်စစ်စီမံကိန်းလုပ်ငန်းဆောင်ရွက်သွားမည့် ကျေးရွာပေါင်း ၅၆ ရွာ လျာထားမှုတွင် မဲအိုးကျေးရွာမှာ သာ ရွာမြောက် လျှပ်စစ်မီးချိတ်ဆက်ရရှိခဲ့ခြင်းဖြစ်ကြောင်း သိရသည်။

**ထွန်းကိုကို(ယင်းမာပင်)**

### မဲစာရင်းလုပ်ငန်းဆောင်ရွက်သူများအားဂုဏ်ပြု

**မန္တလေး** မန္တလေးတိုင်းဒေသကြီးအတွင်း မဲစာရင်းများ ကွန်ပျူတာစာရင်းသွင်းသည့် လုပ်ငန်းများဆောင်ရွက်ရာ၌ အစောဆုံးပြီးမြောက်အောင် ဆောင်ရွက်ခဲ့ကြသည့် ချမ်းအေးသာစံမြို့နယ်မှ ဆရာ၊ ဆရာမများအား ဂုဏ်ပြုပွဲကို စက်တင်ဘာ ၂၇ ရက် နံနက် ၁၁ နာရီက ချမ်းအေးသာစံမြို့နယ် အမှတ်(၁၅)အခြေခံပညာအထက်တန်းကျောင်း သီရိဆောင်၌ ကျင်းပသည်။

မန္တလေးတိုင်းဒေသကြီး ရွေးကောက်ပွဲကော်မရှင်အဖွဲ့ခွဲဥက္ကဋ္ဌ ဦးရှိန်ဝင်းနှင့် တာဝန်ရှိသူများက အခြေခံပညာကျောင်း ၁၀ ကျောင်းမှ ဆရာ ဆရာမများအား ဂုဏ်ပြုမှတ်တမ်းလွှာနှင့် အမှတ်တရပစ္စည်းများ ပေးအပ်ခဲ့ကြသည်။

**အောင်စံမောင်**

### တာပေါင်ကျိုးပေါက်သွားသည့်နေရာပြုပြင်

**မန္တလေး** တိုင်းဒေသကြီး ငါးရောက်မြို့တွင် စက်တင်ဘာလအတွင်း ရွာသွန်းခဲသည့် မိုးကြောင့် မြန်နွာကန်တော်ကြီးအတွင်း သို့မိတ်ဝင်သည့် ချောင်းရိုးတစ်လျှောက် ရေလျှံကာ တာရိုးကျိုးပေါက်ခဲ့သည့်နေရာများအား စက်တင်ဘာ ၂၉ ရက်တွင် မြန်နွာမြေသားရေးလှောင်ကန်ရေကန်ကော်မတီနှင့် စေတနာရှင်များ စုပေါင်းကာ ပြန်လည်ပြုပြင်လျက်ရှိသည်။

သဲအိတ်အလုံး ၃၀၀ ဖြင့် ပျက်စီးသည့်တာပေါင်များပိုင်းဝန်းပြုပြင်ကြကြောင်း မြန်နွာမြေသားသောက်ရေကန်ကြီးကြပ်ရေးကော်မတီ ဥက္ကဋ္ဌ ဦးသိန်းဆွေကပြောကြားသည်။

**ကိုထိန် (ငါးရောက်)**

### စာကြည့်တိုက်အဆောက်အအုံ လွှဲပြောင်း

**မိတ္ထီလာ** မိတ္ထီလာမြို့နယ် အောင်ဆန်းရပ်ကွက် ရွာသစ်ကုန်းရပ်၌ အလှူရှင်ဦးချစ်မွှေးမိသားစုက ဆောက်လုပ်လှူဒါန်းသည့် မေတ္တာရိပ်မွန်စာကြည့်တိုက်အဆောက်အအုံသစ်ပေးအပ်ပွဲကို စက်တင်ဘာ ၂၉ ရက် နံနက် ၇ နာရီက ယင်းစာကြည့်တိုက်အနီးတွင် ကျင်းပသည်။

အဆိုပါစာကြည့်တိုက်မှာ အလှူပေး ၂၀၊ အနံ့ကိုးပေ နှစ်ထပ်သွပ်မိုး အဆောက်အအုံဖြစ်ပြီး လျှပ်စစ်မီးနှင့် စာအုပ်စာစောင်များအပါအဝင် ကျပ်သိန်း ၅၀ ခန့် အကုန်အကျခံကာ အလှူရှင်မိသားစုက ဆောက်လုပ်လှူဒါန်းခဲ့ခြင်းဖြစ်ကြောင်း သိရသည်။

**ချမ်းသာ ( မိတ္ထီလာ)**

### ဖျာပုံခရိုင်ရဲတပ်ဖွဲ့မှူးဖလား ဖူဆယ်ဘောလုံးပြိုင်ပွဲ ဆုချီးမြှင့်



**ဖျာပုံ စက်တင်ဘာ ၃၀** (၅၅)နှစ်မြောက် မြန်မာနိုင်ငံရဲတပ်ဖွဲ့နေ့အထိမ်းအမှတ် ဖျာပုံခရိုင်ရဲတပ်ဖွဲ့မှူးဖလား လေးမြို့နယ် အမျိုးသားဖူဆယ်ဘောလုံးပြိုင်ပွဲ ဗိုလ်လုပွဲနှင့် ဆုချီးမြှင့်ပွဲကို စက်တင်ဘာ ၃၀ ရက် နံနက် ၈ နာရီက ဧရာဝတီတိုင်းဒေသကြီး ဖျာပုံမြို့ရှိ အားကစားခန်းမ၌ ကျင်းပသည်။ ဗိုလ်လုပွဲတွင် ဖျာပုံမြို့နယ်ရဲတပ်ဖွဲ့အသင်းနှင့်

ကျိုက်လတ်မြို့နယ် ရဲတပ်ဖွဲ့အသင်းတို့ ယှဉ်ပြိုင်ကြရာ ဖျာပုံမြို့နယ်အသင်းက အနိုင်ရရှိသည်။ ထို့နောက် ဆုချီးမြှင့်ပွဲကို ကျင်းပရာ ဖျာပုံခရိုင်ရဲတပ်ဖွဲ့မှူး ဒုတိယရဲမှူးကြီး မိုးမြင့်ဇော်က ပထမဆုံး ဖျာပုံမြို့နယ်အသင်းအား ဆုဖလား၊ ဆုတံဆိပ်နှင့် ငွေကျပ်ငါးသောင်း၊ ဒုတိယခရိုင်ရဲတပ်ဖွဲ့မှူး ရဲမှူးသန်းထွန်းဝင်းက ဒုတိယဆုရရှိသော ကျိုက်လတ်မြို့နယ်အသင်းအား ဆုတံဆိပ်နှင့် ငွေကျပ်သုံးသောင်းချီးမြှင့်ခဲ့ပြီး အကောင်းဆုံးအားကစားသမားဆုရ ဖျာပုံမြို့နယ် အသင်းမှ ဒုရဲအုပ်အောင်နိုင် သူ၊ အကောင်းဆုံးဂိုးသမားဆုရရှိသည့် ဘိုကလေးမြို့နယ်အသင်းမှ ရဲတပ်သားကျော်လွင်ဦးတို့အား ဆုများပေးအပ်ချီးမြှင့်သည်။

ဖျာပုံခရိုင်ရဲတပ်ဖွဲ့မှူးဖလား အမျိုးသား ဖူဆယ်ဘောလုံးပြိုင်ပွဲကို စက်တင်ဘာ ၂၈ ရက်မှ ၃၀ ရက်အထိ ကျင်းပခဲ့ခြင်းဖြစ်ပြီး ဖျာပုံခရိုင်နှင့် ဖျာပုံ၊ ဘိုကလေး၊ ကျိုက်လတ်၊ ဒေးဒရဲမြို့နယ်တို့မှ ကိုယ်စားပြုအသင်းငါးသင်း ဝင်ရောက်ယှဉ်ပြိုင်ခဲ့ကြကြောင်း သိရသည်။

**သူဇာနည်(ဖျာပုံ)**

### ရာသီဥတုနှင့် လိုက်လျောညီထွေသည့် စိုက်ပျိုးနည်းစနစ်များသင်တန်းဖွင့်

**စစ်တွေ** စစ်တွေမြို့နယ် ဂန်ဂေါ်ကျွန်းကျေးရွာတွင် ပြောင်းလဲလာသော ရာသီဥတုနှင့် လိုက်လျောညီထွေစွာရှိမည့် စိုက်ပျိုးနည်းစနစ်များအကြောင်း တောင်သူပညာပေးသင်တန်းကို စက်တင်ဘာ ၂၈ ရက် နံနက်ပိုင်းက ဖွင့်လှစ်သည်။

ရခိုင်ပြည်နယ်စိုက်ပျိုးရေးဦးစီးဌာန ပြည်နယ်ဦးစီးမှူးဦးသိုက်စိုးက သင်တန်းဖွင့်လှစ်ခြင်းနှင့် သင်တန်းမှရရှိနိုင်မည့်အကျိုးကျေးဇူးများကို ရှင်းလင်းပြောကြားသည်။

ထို့နောက် စစ်တွေခရိုင်ဦးစီးမှူးဦးဝင်းမြင့်က ပြောင်းလဲလာသော ရာသီဥတုနှင့် လိုက်လျောညီထွေရှိမည့် စိုက်ပျိုးနည်းစနစ်များ၊ Good Agriculture Practices စနစ်ဖြင့် စိုက်ပျိုးခြင်းကိုလည်းကောင်း၊ တာဝန်ရှိသူများက တောင်သူများအစုအဖွဲ့လိုက် စုပေါင်းဆောင်ရွက်ခြင်းအားဖြင့် အရည်အသွေးကောင်းမွန်သော လယ်ယာထွက်ကုန်များရရှိနိုင်ပြီး ခိုင်မာသည့်ဈေးကွက်ရရှိနိုင်ရေး၊ ပိုးသတ်ဆေးများကို စနစ်တကျသုံးစွဲတတ်စေရန်နှင့် ဘက်စုံရောဂါပိုးမွှားအန္တရာယ်ကြိုတင်ကာကွယ်ခြင်း၊ နှိမ်နင်းခြင်းတို့ကို သင်ကြားပို့ချသည်။

တက်ရောက်လာသောသင်တန်းသားများက ရခိုင်ပြည်နယ် စိုက်ပျိုးရေး

ဦးစီးဌာနမှ ဆောင်ရွက်ထားသည့် GAP ဟင်းသီးဟင်းရွက်စိုက်ခင်းကို ကြည့်ရှုလေ့လာခဲ့ကြောင်း သိရသည်။

**ကိုလွင်(ဆွာ)**







(၂၉-၁၀-၂၀၁၈) ပြန်လည်ရောက်ရှိသူများမှ ဝင်နန္ဒာ (ပုဂ္ဂလိက) သို့ ပို့သမေတ္တာ မုဒိတာများ ၀၉-၅၆၀၀၂၃

ဒေါက်တာ ဦးအောင်ကို တစ်ပတ်တည်းသာ ၅၀% discount နားပေါက်ကျယ်ချပ်သည်။

OD TOUR ORIENTAL DRAGON TRAVELS & TOURS Co., Ltd. မြန်မာ့အသံနှင့် ရုပ်မြင်သံကြား အချိန်ဇယား

ရွှေအိုးကြီး 09 421073634, 09 777636630 ကားအငှားဝယ်ယူမှု

RUBY ကားအငှားဝယ်ယူမှု 09-51-77212, 5351100

စီမံကိန်းနှင့် ဘဏ္ဍာရေးဝန်ကြီးဌာန အိတ်ဖွင့်တင်ဒါ (Open Tender) ခေါ်ယူခြင်း

ပြည်ထောင်စုသမ္မတမြန်မာနိုင်ငံတော်အစိုးရ စီမံကိန်းနှင့် ဘဏ္ဍာရေးဝန်ကြီးဌာန အကောက်ခွန်ဦးစီးဌာန၊ ရန်ကုန်မြို့ အိတ်ဖွင့်တင်ဒါခေါ်ယူခြင်း

ကယားပြည်နယ်အစိုးရအဖွဲ့ လမ်းပန်းဆက်သွယ်ရေးနှင့် လျှပ်စစ်ဝန်ကြီးဌာန မြို့ပြနှင့်အိမ်ရာဖွံ့ဖြိုးရေးဦးစီးဌာန၊ ကယားပြည်နယ် တည်ဆောက်ရေးလုပ်ငန်းများအတွက် တင်ဒါခေါ်ယူခြင်း

မြေကွက်ရောင်းဝယ်ရေး ခံနိုင်ရည်လေးမြို့နယ် 09-254118190, 09-898580954

“ဝန်ထမ်းအလိုရှိသည်” ကလေးထိန်း မ(ပျိုး) နေ(စု)ည အသက်(၄၀)ဝန်းကျင် ၀၉-၇၄၅၉၉၆၃၃

ပျောက်ဆုံးကြောင်း ယင်းမာပင်မြို့နယ်၊ ညောင်ကိုင်မြို့နယ်၊ ညောင်ကိုင်မြို့နယ်၊ ညောင်ကိုင်မြို့နယ်

ပျောက်ဆုံးကြောင်း ယင်းမာပင်မြို့နယ်၊ ညောင်ကိုင်မြို့နယ်၊ ညောင်ကိုင်မြို့နယ်

ပျောက်ဆုံးကြောင်း ယင်းမာပင်မြို့နယ်၊ ညောင်ကိုင်မြို့နယ်၊ ညောင်ကိုင်မြို့နယ်

ပျောက်ဆုံးကြောင်း ယင်းမာပင်မြို့နယ်၊ ညောင်ကိုင်မြို့နယ်၊ ညောင်ကိုင်မြို့နယ်

ပျောက်ဆုံးကြောင်း ယင်းမာပင်မြို့နယ်၊ ညောင်ကိုင်မြို့နယ်၊ ညောင်ကိုင်မြို့နယ်

KN Tech Engineering Group Air-Cond ရောင်းချသူအဖွဲ့

ရွှေစည် အိမ်ပြောင်း အိမ်ရွှေ့နှင့် ကုန်စည်ဝန်ဆောင်မှု

ကန့်ကွက်နိုင်ကြောင်းကြေညာခြင်း ရန်ကုန်မြို့၊ ဒေါ်ပုမြို့နယ်၊ နွယ်အေးရပ်ကွက်၊ သီတာနယ်လမ်း၊ အမှတ် (၁၁၉)၊ (၂)ခန်းတွဲ RC (၆)ထပ်တိုက်၏ ပထမထပ်(ဘယ်/ညာ)အခန်း၊ ဧရိယာ (၂၅၅၅)ပေ နှစ်(၆၀) မြေငှားကရံမြေကွက်ပေါ်ရှိ တိုက်ခန်း၊ (၂)ခန်းနှင့် ၎င်းတိုက်ခန်း (၂)ခန်း၏ အကျိုးခံစားခွင့်အရပ်ရပ်အားလုံးကို ပိုင်ဆိုင်၍ လွှဲပြောင်းရောင်းချပိုင်ခွင့်ရှိသည်ဟု ဝန်ခံသူများဖြစ်သော ဦးခင်မောင်စိုး၊ (၉/မနု) (နိုင်) ၀၉၆၂၂၃၂၊ ဒေါ်မိုးမိုးအေး [၁၂/၃ပဒ (နိုင်) ၀၉၅၅၀၇] တို့ထံမှ ကျွန်ုပ်တို့၏မိတ်ဆွေများဖြစ်သော ဦးနေလင်းဦး [၁၂/၃ပဒ (နိုင်) ၀၉၆၇၀၀]၊ ဒေါ်တင်တင်အေး [၁၂/၃ပဒ (နိုင်) ၀၉၄၈၇၇] တို့က အပြီးအပိုင်ဝယ်ယူရန်အတွက် ကန့်ကွက်လိုသူများရှိလျှင် တိကျနိုင်လုံသော စာရွက်စာတမ်းမှရင်းများနှင့်တကွ ဤကြေညာပါသည့်နေ့မှ (၇) ရက်အတွင်း ကျွန်ုပ်တို့ထံသို့ ကိုယ်တိုင်လာရောက် ကန့်ကွက်နိုင်ပါသည်။ သတ်မှတ်နေ့ရက်ကျော်လွန်သည့်အထိ ကန့်ကွက်မည့်သူမရှိပါက အရောင်းအဝယ်ကို ဥပဒေနှင့်အညီပြီးဆုံးသည်အထိ ဆက်လက်ဆောင်ရွက်မည်ဖြစ်ကြောင်း အများသိစေရန် ကြေညာအပ်ပါသည်။

အိတ်ဖွင့်တင်ဒါခေါ်ယူခြင်း စည်းကမ်းချက်များကို ၁-၁၀-၂၀၁၉ရက်မှ ၂၉-၁၀-၂၀၁၉ရက်အထိ ရုံးချိန်အတွင်း ရောင်းချသွားမည်ဖြစ်ပါသည်။

တည်နေရာ အဆောက်အအုံ အဆောက်အအုံ Lot အစဉ် No. (က) လှိုင်ကော်မြို့ (၄)ခန်းတွဲ (၃)ထပ်(RC) Type(A) (1) ဝန်ထမ်းအိမ်ရာစခန်း (၄)ခန်းတွဲ (၃)ထပ် (RC) Type(A) (2) (၄)ခန်းတွဲ (၃)ထပ် (RC) Type(A) (3) (၄)ခန်းတွဲ (၃)ထပ် (RC) Type(B) (4) (၄)ခန်းတွဲ (၅)ထပ် (RC) Type(C) (5) (ခ) ဒီးဘောဆီမြို့ ဝန်ထမ်းအိမ်ရာစခန်း (ဂ) ရှေ့ဆီမြို့ (a) (၄)ခန်းတွဲ (၃)ထပ်(RC) Type(D) (6) ဝန်ထမ်းအိမ်ရာစခန်း (b) မြေထိန်းနံရံတည်ဆောက်ခြင်း (၂၀၄') (၃) ခြံစည်းရိုးကာရံခြင်း (၂၈၀') (ဃ) ရှားတောမြို့ (a) (၂)ခန်းတွဲ (၃)ထပ် (RC) Type(E) (7) ဝန်ထမ်းအိမ်ရာစခန်း (b) မြေထိန်းနံရံတည်ဆောက်ခြင်း (၁၁၄' + ၁၆၄') x ၈၀' (c) အိမ်ရာစခန်းကွန်ကရစ်လမ်းခင်းခြင်း (၃၁၀' x ၁၂') (င) ဘောလခဲမြို့ (a) (၄)ခန်းတွဲ (၃)ထပ် (RC) Type(A) (8) ဝန်ထမ်းအိမ်ရာစခန်း (b) ခြံစည်းရိုးကာရံခြင်း (၂၆၅') (စ) ဖားဆောင်းမြို့ (၄)ခန်းတွဲ (၃)ထပ် (RC) Type(D) (9) ဝန်ထမ်းအိမ်ရာစခန်း (ဆ) မယ်စွဲမြို့ (၄)ခန်းတွဲ (၃)ထပ် (RC) Type(D) (10) ဝန်ထမ်းအိမ်ရာစခန်း

ကောင်းမြန်မာ သိပ်တမ်းတောင်ပိုင်း မြောက်ပိုင်းအရပ်ပိုင်း မြေကွက်များဝယ်လိုသည် 09 420963466







**တပ်မတော်(ကြည်း၊ ရေ၊ လေ)လက်ရုံး/ဝန်ထမ်းတပ်များတွင် စစ်မှုထမ်းဆောင်ရန် အခြားအဆင့်အမျိုးသမီး စစ်မှုထမ်းများ အလိုရှိသည်**

၁။ လျှောက်ထားသူသည်အောက်ပါအရည်အချင်းများနှင့် ပြည့်စုံရမည်-

- (က) ပြည်ထောင်စုသမ္မတမြန်မာနိုင်ငံသား အိမ်ထောင်မရှိဖူးသူ(အပျို)ဖြစ်ရမည်။
- (ခ) ၁-၁၂-၂၀၁၉ ရက်နေ့တွင် အသက်(၁၈)နှစ်ပြည့်ပြီး အသက်(၂၅)နှစ်ထက် မကျော်လွန်စေရ။
- (ဂ) အခြေခံပညာ အဋ္ဌမတန်းအောင်မြင်ပြီးသူ ဖြစ်ရမည်။
- (ဃ) အရပ်(၅)ပေ(၂)လက်မ၊ပေါင်(၁၀၀)နှင့်အထက်ရှိရမည်။  
(အထက်ပါအတိုင်းကိုယ်အလေးချိန်သတ်မှတ်ထားသော်လည်း အသက်ငယ်ရွယ်သူများ ဖြစ်သဖြင့် ကိုယ်အလေးချိန်အား ခြွင်းချက်အနေဖြင့် စဉ်းစားပါမည်။)

၂။ လျှောက်လွှာပုံစံများကို နီးစပ်ရာတပ်/ဌာနချုပ်များတွင် အခမဲ့ထုတ်ယူနိုင်ပြီး အောက်ပါစာရွက် စာတမ်းများနှင့်အတူ သက်ဆိုင်ရာတိုင်းစစ်ဌာနချုပ်များသို့ လူကိုယ်တိုင်သွားရောက် လျှောက်ထားရမည်-

- (က) နိုင်ငံသားစိစစ်ရေးကတ်ပြား(မူရင်း)။
- (ခ) အခြေခံပညာအဋ္ဌမတန်းအောင်မြင်ကြောင်း သက်ဆိုင်ရာကျောင်းထွက်လက်မှတ် (မူရင်း)နှင့် ဒီပလိုမာ/ဘွဲ့ရရှိပြီးသူများဖြစ်ပါက ဒီပလိုမာ/ဘွဲ့လက်မှတ်(မူရင်း)။
- (ဂ) အကျင့်စာရိတ္တကောင်းမွန်ကြောင်း သက်ဆိုင်ရာပြည်နယ် / တိုင်းဒေသကြီး / မြို့နယ် ရဲတပ်ဖွဲ့စခန်း တစ်ခုခုမှ တစ်လအတွင်းရရှိသော ထောက်ခံစာ(မူရင်း)။
- (ဃ) တစ်လအတွင်း ရိုက်ကူးထားသော ပတ်စ်ပို့အရွယ် ရောင်စုံဓာတ်ပုံ (၃) ပုံ။
- (င) အိမ်ထောင်စုဝင်စာရင်းမိတ္တူ။
- (စ) မိဘ/အုပ်ထိန်းသူ၏ သဘောတူညီကြောင်း ထောက်ခံချက်။

၃။ လျှောက်ထားသူများသည် အောက်ပါအတိုင်းလိုက်နာဆောင်ရွက်ရမည်-

- (က) လျှောက်လွှာ၊ သတ်မှတ်စာရွက်စာတမ်းများနှင့်အတူ ၁-၁၀-၂၀၁၉ ရက်နေ့မှ ၂၀-၁၀-၂၀၁၉ ရက်နေ့အတွင်း တိုင်းစစ်ဌာနချုပ်များသို့ လူကိုယ်တိုင်သွားရောက်လျှောက်ထားရမည်။
- (ခ) ပဏာမရွေးချယ်ကြောင်း အကြောင်းကြားစာရရှိသူများသည် သတ်မှတ်ရက်အတွင်း လျှောက်ထားခဲ့သည့် တိုင်းစစ်ဌာနချုပ်များသို့ သတင်းပို့ရမည်။
- (ဂ) ရွေးချယ်ခံရသူများသည် စစ်ဘက်ဆိုင်ရာဆေးစစ်ခြင်းကို ခံယူရမည်။
- (ဃ) စစ်ဘက်ဆိုင်ရာ ဆေးစစ်အောင်မြင်သူများအား တပ်ဝင်စာချုပ်ချုပ်ဆိုပြီး အခြေခံစစ်ပညာ သင်ကြားရန် သက်ဆိုင်ရာ လေ့ကျင့်ရေးသင်တန်းကျောင်းများသို့ ပို့လွှတ်ခြင်းခံရမည်။

၄။ အခြေခံတပ်သားသစ်သင်တန်းကို ၄ လတက်ရောက်ရမည်။ သင်တန်းတက်ရောက်နေစဉ်ကာလ အတွင်း တပ်သားသစ်လစာ ၁၄၄၀၀၀/-ကျပ်ကိုခံစားခွင့်ပြုမည်။ သင်တန်းပြီးဆုံးပါက(တပ်သားအခြေခံ လစာ ၁၅၀၀၀၀/-+ M.H.R.A ၁၀၀၀၀/- = ၁၆၀၀၀၀/-)ခံစားခွင့်ရရှိမည်။

၅။ အခြေခံတပ်သားသစ်သင်တန်းတက်ရောက်နေစဉ်ကာလအတွင်း မိမိတာဝန်ထမ်းဆောင်လိုသည့် တပ်မတော်(ကြည်း၊ ရေ၊ လေ)လက်ရုံး/ဝန်ထမ်းတပ်ဖွဲ့တစ်ခုခုသို့ ဆန္ဒပြုရွေးချယ်နိုင်ပြီး၊ သင်တန်းဆင်းပြီး သတ်မှတ်ချက်ကိုက်ညီပါက မိမိဆန္ဒပြုရွေးချယ်ထားသည့် တပ်မတော် (ကြည်း၊ ရေ၊ လေ) လက်ရုံး/ ဝန်ထမ်းတပ်ဖွဲ့(သို့မဟုတ်) သင့်လျော်ရာလက်ရုံးဝန်ထမ်းတပ်ဖွဲ့ တစ်ခုခုတွင် တာဝန်ထမ်းဆောင်ရမည်။

မှတ်ချက်။ အသေးစိတ်သိရှိလိုပါက နီးစပ်ရာ စစ်ဌာနချုပ်များတွင် စုံစမ်းမေးမြန်းနိုင်သည်။

**မွေးနေ့ဆုမွန်လွှာ ( ၁- ၁၀- ၂၀၁၉ )**  
 အောက်တိုဘာလ(၁)ရက်နေ့တွင် ကျွေးမွေးသည့်  
**Star Space Media & Advertising Co.,Ltd**  
**Managing Director အပ်မ မရွှေစင်ပါ၏**  
 မွေးနေ့ရက်မြောက်မှသည် နောင်နှစ်ပေါင်းများစွာတိုင်အောင် စိတ်၏မျှော်လင့်ချက်ဖြင့်  
 ကိုယ်၏ကျန်းမာခြင်းနှင့် ပြည့်စုံပြီး စိတ်သွေးတိုင်းကိုယ်ပါထာပုာ  
 အခက်အခဲမရှိဘဲ မွေးနေ့အောင်ကျော်လွှာနိုင်ပြီး ရည်မှန်းထားသော  
 ရည်ရွယ်ချက် ပန်းတိုင်ကို အမြန်တက်လှမ်းနိုင်ပါစေ  
 အမျိုးသားသာ သာသနာတော်ကို အောင်အောင်မြင်မြင် အားထုတ်ထိမ်းသိမ်း  
 စောင့်ရှောက်နိုင်ပါစေလို့ ဆုတောင်းပေးအပ်သည့်အခါ  
**မှတ်စုအရင်းအမြစ်အဖွဲ့ (Star Space Family)**

**မွေးနေ့ဆုမွန်လွှာ ( ၁- ၁၀- ၂၀၁၉ )**  
 အောက်တိုဘာလ(၁)ရက်နေ့တွင် ကျွေးမွေးသည့်  
**Star Space Media & Advertising Co.,Ltd မှ**  
**Managing Directorအပ်မ မရွှေစင်ပါ၏**  
 မွေးနေ့ရက်မြောက်မှသည် နောင်နှစ်ပေါင်းများစွာတိုင်အောင် စိတ်၏မျှော်လင့်ချက်ဖြင့်  
 ကိုယ်၏ကျန်းမာခြင်းနှင့် ပြည့်စုံပြီး ရည်မှန်းထားသော  
 ရည်ရွယ်ချက် ပန်းတိုင်ကို အမြန်တက်လှမ်းနိုင်ပါစေ  
 အမျိုးသားသာ သာသနာတော်ကို အောင်အောင်မြင်မြင် အားထုတ်ထိမ်းသိမ်း  
 စောင့်ရှောက်နိုင်ပါစေလို့ ဆုတောင်းပေးအပ်သည့်အခါ  
**မှတ်စုအရင်းအမြစ်အဖွဲ့ (Star Space Family)**

**စိုက်ပျိုးရေး၊ မွေးမြူရေးနှင့် ဆည်မြောင်းဝန်ကြီးဌာန**  
**ကချင်ပြည်နယ်ကျေးလက်ဒေသဖွံ့ဖြိုးတိုးတက်ရေး**  
**ဦးစီးဌာန**  
**တင်ဒါခေါ်ယူရေးကော်မတီ**  
**(အိတ်ဖွင့်တင်ဒါခေါ်ယူခြင်း)**  
 ၁။ ကချင်ပြည်နယ်ကျေးလက်ဒေသဖွံ့ဖြိုးတိုးတက်ရေးဦးစီးဌာန၏ ၂၀၁၉-  
 ၂၀၂၁ ဘဏ္ဍာရေးနှစ်၊ ပြည်ထောင်စု/ပြည်နယ်အစိုးရအဖွဲ့ ခွင့်ပြုရန်ပုံငွေ  
 ဖြင့် အကောင်အထည်ဖော်ဆောင်ရွက်မည့် ကျေးလက်ရေပေးရေးလုပ်ငန်း၊  
 ဝန်ထမ်းအိမ်ရာ၊ ကျေးလက်ကုန်ထုတ်လမ်း လုပ်ငန်းများအား အိတ်ဖွင့်  
 တင်ဒါခေါ်ယူခြင်းနှင့် ကြောင်း ဖိတ်ခေါ်ကြေညာအပ်ပါသည်-  
 (က) တင်ဒါလျှောက်လွှာ - ၁-၁၀-၂၀၁၉ရက်(အင်္ဂါနေ့)မှ  
 ရောင်းချမည့်ရက် - ၃-၁၀-၂၀၁၉ရက်(ကြာသပတေးနေ့)  
 အထိ  
 (ခ) တင်ဒါလျှောက်လွှာလက်ခံ - ၃-၁၀-၂၀၁၉ရက်(ကြာသပတေးနေ့)  
 မြင်းမိုက်သိမ်းမည့်ရက် (ညနေ ၄:၀၀နာရီထိ)  
 ၂။ အသေးစိတ်အချက်အလက်များကို ကချင်ပြည်နယ်ကျေးလက်ဒေသဖွံ့ဖြိုး  
 တိုးတက်ရေးဦးစီးဌာန၊ ဖုန်းအမှတ်(၀၇၄- ၂၅၄၂၃၂၀၇၄-၂၅၂၀၉၉၇)  
 များသို့ ရုံးချိန်အတွင်း ဆက်သွယ်စုံစမ်းနိုင်ပါသည်။  
 တင်ဒါခေါ်ယူရေးကော်မတီ

**စည်းစိမ်ပင်း** 09-444450446, 09-444450658, 09-250144709  
 FB Page: စည်းစိမ်ပင်း  
 • နေပြည်တော်-စိတ်ချပေးသော ကျွမ်းကျင်စွာ ဆောင်ရွက်ပေးရမည့် ဝန်ထမ်းများ  
 • နေပြည်တော်-အလုပ်အကိုင်အဖွဲ့အစည်း/အဖွဲ့အစည်း/အဖွဲ့အစည်း/အဖွဲ့အစည်း/အဖွဲ့အစည်း  
 • ဝောက်ကြီး-အလုပ်အကိုင်အဖွဲ့အစည်း/အဖွဲ့အစည်း/အဖွဲ့အစည်း/အဖွဲ့အစည်း/အဖွဲ့အစည်း  
 • ပုဂံ-အလုပ်အကိုင်အဖွဲ့အစည်း/အဖွဲ့အစည်း/အဖွဲ့အစည်း/အဖွဲ့အစည်း/အဖွဲ့အစည်း  
 • မန္တလေး-အလုပ်အကိုင်အဖွဲ့အစည်း/အဖွဲ့အစည်း/အဖွဲ့အစည်း/အဖွဲ့အစည်း/အဖွဲ့အစည်း  
 • ပြင်ဦးလွင်-အလုပ်အကိုင်အဖွဲ့အစည်း/အဖွဲ့အစည်း/အဖွဲ့အစည်း/အဖွဲ့အစည်း/အဖွဲ့အစည်း  
 • အခြားအလုပ်အကိုင်အဖွဲ့အစည်း/အဖွဲ့အစည်း/အဖွဲ့အစည်း/အဖွဲ့အစည်း/အဖွဲ့အစည်း  
**Oct 11**  
**စည်းစိမ်ပင်း**  
 • အလုပ်အကိုင်အဖွဲ့အစည်း/အဖွဲ့အစည်း/အဖွဲ့အစည်း/အဖွဲ့အစည်း/အဖွဲ့အစည်း  
 • အလုပ်အကိုင်အဖွဲ့အစည်း/အဖွဲ့အစည်း/အဖွဲ့အစည်း/အဖွဲ့အစည်း/အဖွဲ့အစည်း  
 • အလုပ်အကိုင်အဖွဲ့အစည်း/အဖွဲ့အစည်း/အဖွဲ့အစည်း/အဖွဲ့အစည်း/အဖွဲ့အစည်း  
 • အလုပ်အကိုင်အဖွဲ့အစည်း/အဖွဲ့အစည်း/အဖွဲ့အစည်း/အဖွဲ့အစည်း/အဖွဲ့အစည်း

**အထူးDiscount ဆရာအာသာ** သီသင်ကြားမှု (၂၀) နှစ်ပြည့်အထိမ်းအမှတ်  
**ကျောင်းသားသစ် (15% Discount)**  
**ကျောင်းသားဟောင်း (ပုံမှန် Discount အပြင် 15%) လှည်းတန်းကျောင်းခွဲ**  
**SUCCESS Language Academy**  
**(မြို့လယ်ကျောင်း) အမှတ်(၁၁၉)၊ Y.W.C.A**  
**သို့ကလေးလေးလမ်း**  
**01 392048, 01 256954, 01 202046**  
 ဦးဆောင်သင်ကြားပေး အမှတ် ၅ (H-3) ဖုန်းနံပါတ် (လှည်းတန်းကျောင်း)  
**Ph: 09 443001453, 01-503472, 09 30775232**  
**BASIC FOUR SKILLS ENGLISH**  
 1-2:30 (Mon-Thurs) 1 Oct  
 3:30-5 (Mon-Thurs) 21 Oct  
 6-7:30 (Mon-Thurs) 7 Oct  
 7:30-9 (Mon-Thurs) 8 Oct  
 3-4:30 (Mon-Thurs) 8 Oct  
 8-11:00 (Sat + Sun) 20 Oct  
**BASIC ENGLISH SPEAKING**  
 1-2:30 (Mon-Thurs) 7 Oct  
 6-7:30 (Mon-Thurs) 28 Oct  
**PRE-INTERMEDIATE (H-Skill ENGLISH)**  
 1-2:30 (Mon-Thurs) 21 Oct  
**IELTS (Preparation)**  
 1-4:30 (Sat + Sun) 5 Oct  
 1-3:30 (Mon-Thurs) 21 Oct  
**IELTS (Writing+Grammar)**  
 7:30-9 (Mon-Thurs) 21 Oct  
**IELTS (Reading+Vocab)**  
 1-2:30 (Mon-Thurs) 21 Oct

**စိုက်ပျိုးရေး၊ မွေးမြူရေးနှင့် ဆည်မြောင်းဝန်ကြီးဌာန**  
**ဆည်မြောင်းနှင့် ရေအသုံးချမှုစီမံခန့်ခွဲရေးဦးစီးဌာန**  
**အိတ်ဖွင့်တင်ဒါခေါ်ယူခြင်း**  
 ၁။ စိုက်ပျိုးရေး၊ မွေးမြူရေးနှင့် ဆည်မြောင်းဝန်ကြီးဌာန၊ ဆည်မြောင်းနှင့် ရေအသုံးချမှုစီမံခန့်ခွဲ  
 ရေးဦးစီးဌာန (ဆည်မြောင်း)မှ ရေလုံးငွေရင်းအသုံးစရိတ်ဖြင့် အောက်ဖော်ပြပါ ပစ္စည်းများကို မြန်မာ  
 ကျပ်ငွေဖြင့် ဝယ်ယူလိုပါ၍ အိတ်ဖွင့်တင်ဒါခေါ်ယူခြင်း ဖိတ်ခေါ်အပ်ပါသည်။  
 စဉ် တင်ဒါအမှတ် ပစ္စည်းအမျိုးအမည်  
 ၁။ 1(Q) Survey Equipments/2019-2020 Survey Equipments  
 ၂။ 2(Q) Laboratory Equipments/2019-2020 Laboratory Equipments  
 ၃။ 3(Q) Drill Equipments/2019-2020 Drill Equipments  
 ၄။ 4(Q) Drill Machine & Accessories/2019-2020 Drill Machine & Accessories  
 (က) အိတ်ဖွင့်တင်ဒါပုံစံရောင်းချမည့်ရက် - ၃-၁၀-၂၀၁၉ရက် မှ ၃-၁၀-၂၀၁၉  
 ရက်အထိ (ရုံးချိန်အတွင်း)  
 (ခ) အိတ်ဖွင့်တင်ဒါခေါ်ယူရမည့် - ၃-၁၀-၂၀၁၉ရက်၊ မွန်းတည့် ၁၂:၀၀နာရီ  
 တိတိ  
 (ဂ) အိတ်ဖွင့်တင်ဒါဖွင့်မည့်ရက်/ - ၃-၁၀-၂၀၁၉ရက်၊  
 အချိန် မွန်းလွဲ ၁၃:၀၀ နာရီတိတိ  
 (ဃ) အိတ်ဖွင့်တင်ဒါပုံစံဝယ်ယူ/ - ရုံးအမှတ်(၄၃)၊ ပြည်တင်းရေးဌာနခွဲ(၁)၊  
 တင်ဒါခေါ်ယူရမည့်နေရာ - ဆည်မြောင်းနှင့် ရေအသုံးချမှုစီမံခန့်ခွဲရေး  
 ဦးစီးဌာန(ရုံးချုပ်)၊ နေပြည်တော်။  
 ၂။ သတ်မှတ်ရက်ထက် ကျော်လွန်တင်သွင်းသည့် လျှောက်လွှာများကို ထည့်သွင်းစဉ်းစားမည်  
 မဟုတ်ပါ။  
 ၃။ အသေးစိတ်သိရှိလိုပါက ဆည်မြောင်းနှင့် ရေအသုံးချမှုစီမံခန့်ခွဲရေးဦးစီးဌာန (ရုံးချုပ်)၊ ဒုတိယ  
 ညွှန်ကြားရေးမှူး(ပြည်ပ)၊ ပြည်တင်းရေး ဖုန်း-၀၆၇၃-၄၁၀၂၀၆၂၃ ရုံးချိန်အတွင်း ဆက်သွယ်မေးမြန်း  
 နိုင်ပါသည်။  
**တင်ဒါလက်ခံရေးနှင့်စိစစ်ရေးကော်မတီ**

**တည်ဆောက်မှုလုပ်ငန်းကန်ထရိုက်အတွက် တင်ဒါခေါ်ယူခြင်း**  
**မွန်ပြည်နယ်၊ သထုံခရိုင်၊ ဘီးလင်းမြို့နယ်ဖွံ့ဖြိုးမှုကြီးကြပ်ရေးရုံး**  
 ဘီးလင်းမြို့နယ်တွင် ဖွံ့ဖြိုးမှုအထောက်အပံ့ရန်ပုံငွေ အစီအစဉ်ဖြင့်ဆောင်ရွက်မည့် တည်ဆောက်ရေးလုပ်ငန်းများအတွက်  
 တင်ဒါခေါ်ယူလိုပါသည်။ အသေးစိတ်အချက်အလက်များမှာ အောက်ပါအတိုင်းဖြစ်ပါသည်။  

ဝယ်ယူသည့် ဌာန	ဘီးလင်းမြို့နယ် ဖွံ့ဖြိုးမှုကြီးကြပ်ရေးရုံး၊ နောင်ရိုးလမ်း၊ နောင်ရိုးတိုးချဲ့ ကွက်သစ်၊ ဘီးလင်းမြို့။
တာဝန်ခံအရာရှိ	ဒေါ်မြနီမြို့မြို့ ၀၉-၄၀၀၁၉၂၆၃၃၃ ၀၉-၇၈၀၄၀၇၄၇၄
တည်ဆောက်မှုလုပ်ငန်းဖော်ပြချက်	(၆x၁၄x၂၅)ပေတံတား (၁)စင်း၊ (၃x၁၄x၁၀)ပေ (၁)စင်း၊ (၂၀x၁၄x၁၀)ပေ (၁)စင်း၊ (၁၇x၁၄x၁၀)ပေ (၁)စင်း၊ (၆x၆x၆)ပေ Box Culvert (၅)စင်း၊ (၃x၃x၆)ပေ Pipe Culvert (၉)စင်းတည်ဆောက်ခြင်းနှင့် (၃x၁၄)ပေ မြေသားလမ်း (၁)မိုင်(၆)ဖာလုံ ပြုပြင်ခြင်း။
တည်ဆောက်မည့်နေရာ	အတုံး၊ ဘုရားဆိပ်၊ မဲလဲခေါင်း ကျေးရွာအုပ်စုများ၊ ဘီးလင်းမြို့နယ်အရှေ့ဘက်ကမ်း၊ ဘီးလင်းမြို့။
အရည်အသွေးစံချိန်စံညွှန်းများ	မြေသားလုပ်ငန်းဆောင်ရွက်ပြီးစီးသောအချိန် မြေခံမြေသားသိပ်သီးမှု DOC-၉၅% ရှိရမည်။ စက်ကြိတ်ခြင်း ပေးတစ်လှူ၊ တံတားကုန်ကရစ်ခံနိုင်ရည်အား အဆောက်အအုံ သုတေသနမှတ်တမ်းထားသောစံညွှန်းနှင့် ကိုက်ညီစေရန် ကုမ္ပဏီမှတာဝန်ယူ၍ အစစ်ဆေး ခံပြီး တင်သွင်းပေးရမည်။
ဝယ်ယူမှုနည်းလမ်း	အကြီးစားဝယ်ယူမှု
အရည်အချင်းသတ်မှတ်ချက်များ	ရင်းနှီးမြှုပ်နှံမှုနှင့် ကုမ္ပဏီများညွှန်ကြားမှုဦးစီးဌာနတွင် မှတ်ပုံတင်ထားသော ကုမ္ပဏီဖြစ်ရမည်။ - လုပ်ငန်းအတွေ့အကြုံအနည်းဆုံး (၃)နှစ်ရှိရမည်။ - အရည်အချင်းမီအင်ဂျင်နီယာဝန်ထမ်းများ ရှိရမည်။ - အလားတူကန်ထရိုက် အနည်းဆုံး(၃)ခုကို ဆောင်ရွက်ဖူးရမည်။ - ဘဏ္ဍာရေးတည်ငြိမ်မှုရှိရမည်။ - ၂၀၁၈-၂၀၁၉ ဘဏ္ဍာနှစ်၏ ဝင်ငွေခွန်နှင့် ကုန်သွယ်လုပ်ငန်းခွန်များ ပေးဆောင်ထားရမည်။ - တင်ဒါစာရွက်စာတမ်းထဲရှိ အခြားလိုအပ်ချက်များအားဖြည့်ဆည်းပေးနိုင်ရမည်။
တင်ဒါစာရွက်စာတမ်းကို ကြည့်ရှု စစ်ဆေး၊ ဝယ်ယူနိုင်မည့်နေရာ	မြို့နယ်အထွေထွေအုပ်ချုပ်ရေးဦးစီးဌာနရုံး၊ ဆရာစံရပ်ကွက်၊ ဘီးလင်းမြို့။
တင်ဒါစာရွက်စာတမ်းကို ကြည့်ရှု စစ်ဆေးဝယ်ယူနိုင်မည့်အချိန်	၁/၁၀/၂၀၁၉ရက်မှ ၈/၁၀/၂၀၁၉ရက်အထိ (ရုံးဖွင့်ရက်) နံနက် ၉:၃၀နာရီမှ ညနေ ၁၆:၀၀နာရီအထိ
တင်ဒါစာရွက်စာတမ်းကျသင့်ငွေ	၁၀၀၀ကျပ်
တင်ဒါတင်သွင်းရမည့်နေရာ	မြို့နယ်အထွေထွေအုပ်ချုပ်ရေးဦးစီးဌာနရုံး၊ ဆရာစံရပ်ကွက်၊ ဘီးလင်းမြို့။
တင်ဒါတင်သွင်းရမည့်သတ်မှတ် ထားသော နောက်ဆုံးအချိန်	၃/၁၀/၂၀၁၉ရက်၊ နံနက် ၁၀:၀၀နာရီအထိ

**ဒေါ်မြနီမြို့မြို့(လက်ထောက်ညွှန်ကြားရေးမှူး)**  
**ဘီးလင်းမြို့နယ်ဖွံ့ဖြိုးမှုကြီးကြပ်ရေးရုံး၊ ဘီးလင်းမြို့။**

**“၆”** နည်းလမ်းကောင်း ပြဿနာများကို အကောင်အထည်  
 အထောက်အပံ့ ကိုင်တွယ်ဖြေရှင်းပေးပါသည်။  
 တတ်ကျွမ်းသောလူကြီး အတွေ့အကြုံရှိသူများဖြင့်  
 များစွာကျ အိမ်ထိုင်ဆောင်ရွက်ပေးရမည့် အဖွဲ့အစည်း  
 ချီထားခြင်း လိုက်လံဆောင်ရွက်ပေးပေးပါသည်။  
 Chemical nano နည်းလမ်းဖြင့် သဘာဝသန့်ဖြူသောရေများ  
 ထုတ်လုပ်ပေးသော green nano ကို အသုံးပြုထားခြင်းဖြင့် ရေ အိမ်ထိုင်  
 စိတ်ချမ်းသာစေနိုင်ပါသည်။ အသုံးပြုသည့်အခါ အန္တရာယ်  
 ကင်းရှား အသုံးပြုနိုင်ပါသည်။ မှတ်တမ်း အသုံးအဆောင် ရုံးစာ မရှိပါ။  
**Trillion Power Co., Ltd.**  
 တိုက်(၂၅) အလင်း(၄)၊ ရွှေဘိုလမ်းအလယ်၊ ရန်ကင်းမြို့နယ်၊ ရန်ကင်းမြို့။  
 Ph: 09 420058018, 0973172777, 098890707288

**ဝတ်ရည်ဦး**  
**အပူပြိုသစ် အရေပြင်း**  
**တောင်ပိုင်း၊ မြောက်ပိုင်း**  
**သိပ်ကမ်းရှိမြေတွက်များ**  
**ဝယ်လိုသည်။**  
**09-43088052**  
**09-260660405**  
**09-421067330**



Congratulations!  
Happy 10<sup>th</sup> Anniversary

10<sup>th</sup>  
Pa<sup>am</sup>yarfm  
Anniversary

### နှစ်ပတ်လည်ဆုမွန်

ပတ္တမြား FM တောင်ကြီးလမ်းဆုံချိန်မှ ဒေသနှစ်တိုင်သည်အထိ မိမိတို့အောင်မြင်မှုနှင့်အတူ ထက်ကြမ်းမကွာ လက်တွဲမဖြုတ်စတမ်း လိုက်ပါခဲ့ကြသော စီးပွားရေးလုပ်ငန်းရှင်များ၊ စဉ်ဆက်မပြတ် နှစ်မြှိုက်စွာအားပေးခဲ့ကြသော ထနယ်နယ်အရပ်ရပ်မှ ပရိသတ်များ၊ အစေအရာရာပုံစံကွဲပြားခဲ့ကြပါသော အသိပညာရှင်၊ အထက်ပညာရှင်များ၊ အနုပညာရှင်များ၊ ဝိသိယများအားလုံး ကိုယ်စိတ်နှစ်ဖြာ ကျန်းမာချမ်းသာကြပါစေကြောင်းနှင့် မဆုံးနိုင်သော အောင်မြင် တိုးတက်မှုများကို အတူတကွ ဆက်လက်မျှဝေခံစားရင်း၊ မနာင်နှစ်ပေါင်းများစွာတိုင်အောင် လက်တွဲလျှောက်လှမ်း နိုင်ပါစေကြောင်း ပတ္တမြား FM (၁၀) နှစ်ပြည့် နှစ်ပတ်လည်အခါသမယတွင် ဆုမွန်ကောင်းတောင်းအပ်ပါသည်။

ခင်မင်ရင်းနှီးမှုများနှင့်အတူ  
ပတ္တမြား FM ဒီလာရ









# ပြည်ထောင်စုဝန်ကြီး ဦးကျော်တင် ရခိုင်ပြည်နယ်အရေးကိစ္စ ဖြေရှင်းရာတွင် မြန်မာနှင့် အာဆီယံတို့အကြား ပူးပေါင်းဆောင်ရွက်မှုများကို ရှင်းလင်းပြောကြား



ပြည်ထောင်စုဝန်ကြီး ဦးကျော်တင် အာဆီယံ-ကုလသမဂ္ဂဝန်ကြီးအဆင့်အစည်းအဝေးတွင် ရခိုင်ပြည်နယ်အရေးကိစ္စဖြေရှင်းရာ၌ အာဆီယံနှင့် ပူးပေါင်းဆောင်ရွက်နေမှုအခြေအနေများကို ရှင်းလင်းပြောကြားစဉ်။

နေပြည်တော် စက်တင်ဘာ ၃၀ (၇၄)ကြိမ်မြောက် ကုလသမဂ္ဂ အထွေထွေညီလာခံသို့ တက်ရောက်လျက်ရှိသော မြန်မာကိုယ်စားလှယ်အဖွဲ့ကိုယ်စွဲခေါင်းဆောင် အပြည်ပြည်ဆိုင်ရာ ပူးပေါင်းဆောင်ရွက်ရေးဝန်ကြီးဌာန ပြည်ထောင်စုဝန်ကြီး ဦးကျော်တင်သည် စက်တင်ဘာ ၂၈ ရက် မွန်းလွဲပိုင်းတွင် ကုလသမဂ္ဂဌာနချုပ်၌ ကျင်းပခဲ့သည့် အာဆီယံ-ကုလသမဂ္ဂဝန်ကြီးအဆင့်အစည်းအဝေးတွင် ရခိုင်ပြည်နယ် အရေးကိစ္စဖြေရှင်းရာ၌ အာဆီယံနှင့် ပူးပေါင်းဆောင်ရွက်နေမှုအခြေအနေများကို ကုလသမဂ္ဂအတွင်းရေးမှူးချုပ်နှင့် အာဆီယံနိုင်ငံခြားရေးဝန်ကြီးများကို ရှင်းလင်းပြောကြားခဲ့သည်။

အဆိုပါအစည်းအဝေးသို့ (၇၄)ကြိမ်မြောက် ကုလသမဂ္ဂအထွေထွေညီလာခံသဘာပတိ၊ အတွင်းရေးမှူးချုပ်၏ Cabinet အကြီးအကဲနှင့် ကုလသမဂ္ဂအဆင့်မြင့်အရာရှိကြီးများ တက်ရောက်ကြသည်။  
တုံ့ပြန်ပြောကြား  
အစည်းအဝေးတွင် ရခိုင်ပြည်နယ်မှ နေရပ်စွန့်ခွာသူများအရေးကိစ္စနှင့် ပြဿနာ၏ အခြေခံစာစိမ့်ကို ဖြေရှင်းရာတွင် အာဆီယံအနေဖြင့် ပိုမိုတက်ကြွသည့် အခန်းကဏ္ဍမှ ပူးပေါင်းပါဝင်ရန် ကုလသမဂ္ဂအတွင်းရေးမှူးချုပ် Antonio Guterres က ဆွေးနွေးတိုက်တွန်းကြောင်း မိန့်ခွန်းပြောကြားခဲ့သဖြင့် ပြည်ထောင်စုဝန်ကြီးက တုံ့ပြန်ပြောကြားခဲ့ခြင်းဖြစ်သည်။  
ယင်းသို့ပြောကြားရာတွင် ပြည်ထောင်စုဝန်ကြီးက မြန်မာနိုင်ငံအနေဖြင့် ဒီမိုကရေစီသို့ အသွင်ကူးပြောင်းရာတွင် ရခိုင်အရေးကိစ္စသည် စိန်ခေါ်မှုများစွာအနက် တစ်ခုဖြစ်ကြောင်း၊ အစိုးရအနေဖြင့် ရေရှည်တည်ငြိမ်အေးချမ်းပြီး ဖွံ့ဖြိုးတိုးတက်ရေးအတွက် ဘက်ပေါင်းစုံမှ ကြိုးပမ်းလျက်ရှိကြောင်း၊ အစိုးရ၏ လက်ရှိ ဦးစားပေးလုပ်ငန်းမှာ စာမျက်နှာ ၄ ကော်လံ ၁ သို့ \*

**ကြေးမုံ ယနေ့ ဖတ်စရာ**

အပြည်ပြည်ဆိုင်ရာ ရော်ဘာနီးနောဖလှယ်ပွဲ ၂၀၁၉ အခမ်းအနား ကျင်းပ စာမျက်နှာ - ၃

---

တရုတ်(တိုင်ပေ) ယူ-၁၉ ဖိတ်ခေါ်ပြိုင်ပွဲ ဒုတိယနေ့တွင် မြန်မာအသင်းနိုင်ပွဲရရှိ စာမျက်နှာ - ၁၁

---

အာဖဂန်သမ္မတရွေးကောက်ပွဲ ဆန္ဒမဲများ စတင်ရေတွက် စာမျက်နှာ - ၁၂

---

ဗန်ကောက်မြို့တွင် လေထုညစ်ညမ်းမှု ကျန်းမာရေးထိခိုက်စေသည့် အဆင့်ထိရောက်ရှိ စာမျက်နှာ - ၁၃

---

ရန်ကုန်-တောင်ငူရထားလမ်း အဆင့်မြှင့်တင်မည် ဖြစ်၍ ရထားခရီးစဉ်များ ပြောင်းလဲ စာမျက်နှာ - ၁၉

## Egypt International 2019 ကြက်တောင်ပြိုင်ပွဲ သက်ထားသူဇာ ချန်ပီယံဆုကာကွယ်ရမည်

ရန်ကုန် စက်တင်ဘာ ၃၀ ၂၀၂၀ အိုင်လံပစ်ပြိုင်ပွဲဝင်ခွင့်ရရန် ကြိုးပမ်းနေသည့် မြန်မာကြက်တောင် အားကစားမယ် သက်ထားသူဇာသည် ၂၀၁၈ ခုနှစ်က ငင်းရီရိုခဲ့သည့် ချန်ပီယံဆုကို Egypt International 2019 ကြက်တောင်ပြိုင်ပွဲတွင် ပြန်လည်ကာကွယ်ရမည်ဖြစ်သည်။

International Series ပြိုင်ပွဲဖြစ်သော Egypt International 2019 ကြက်တောင်ပြိုင်ပွဲကို အောက်တိုဘာ ၁၇ ရက်မှ ၂၀ ရက်အထိ ကျင်းပမည်ဖြစ်ပြီး သက်ထားသူဇာအနေဖြင့် ချန်ပီယံဆုကာကွယ်နိုင်ရန် ပြင်ဆင်မှုများ ပြုလုပ်သွားမည်ဖြစ်သည်။ သက်ထားသူဇာအတွက် Egypt International 2018 ပြိုင်ပွဲတွင် ဗိုလ်စွဲခဲ့သည့် ချန်ပီယံဆုမှာ ကမ္ဘာ့ကြက်တောင်အဖွဲ့ချုပ်က ကျင်းပနေသည့်ပြိုင်ပွဲများတွင် ပထမဆုံးရရှိသည့် ချန်ပီယံဆုလည်းဖြစ်ခဲ့သည်။ သက်ထားသူဇာအနေဖြင့် ပထမဆုံးရရှိခဲ့သည့် ချန်ပီယံဆုအတွက် ကာကွယ်ပွဲကစားရမည်ဖြစ်ပြီး အောက်တိုဘာလတွင် ယင်းပြိုင်ပွဲတစ်ခုတည်းသာ ယှဉ်ပြိုင်မည်ဖြစ်သည်။

စာမျက်နှာ ၁၁ ကော်လံ ၄ သို့ \*

**ဝါကျွတ်ချိန်တန် ကန်တော့ရန် လက်ဆောင်မွန်**

အခြေခံအားထိုးဝါရဝတရားထို အထောက်အပံ့ဖြစ်စေရန် အခြေခံထူးကျွမ်းဝင်စွမ်း

# Oramin-G

အဆင့်မြင့်ရောင်စွန်းစေ

Online ဝယ်ယူရန် : [www.oraminshop.com.mm](http://www.oraminshop.com.mm) | ပို့ဆောင်ရေး : [www.pacific-88.com](http://www.pacific-88.com)

အာရှသန်းစွမ်း စိတ်ရွှင်လန်းဖို့ ဒော်ဂျာမင် - ဂျီ ကို သောက်ကြပါရဲ့...

A A Medical Products Ltd.